

ധനകാര്യം

(i) 2020-2021 സാമ്പത്തിക വർഷത്തേയ്ക്കുള്ള അന്തിമ ഉപധനാഭ്യർത്ഥനകളെ സംബന്ധിച്ച ചർച്ചയും വോട്ടെടുപ്പും

മുഖ്യമന്ത്രിക്കുവേണ്ടി വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ 1000 രൂപയുടെയും വാർത്താവിതരണവും പ്രചരണവും എന്ന XXIII-ാം നമ്പർ ധനാഭ്യർത്ഥനയുടെ പേരിൽ 21,65,93,000 രൂപയുടെയും ഉപധനാഭ്യർത്ഥനകൾ അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

പൊതുമരാമത്തും രജിസ്ട്രേഷനും വകുപ്പുമന്ത്രിക്കുവേണ്ടി ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി (ശ്രീമതി കെ. കെ. ശൈലജ ടീച്ചർ): സർ, പൊതുമരാമത്ത് എന്ന XV-ാം നമ്പർ ധനാഭ്യർത്ഥനയുടെ പേരിൽ 795,64,75,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

പൊതു വിദ്യാഭ്യാസ വകുപ്പുമന്ത്രി (പ്രൊഫ. സി. രവീന്ദ്രനാഥ്): സർ, വിദ്യാഭ്യാസം, കായികവിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ 241,27,21,000 രൂപയുടെ ഉപധനാഭ്യർത്ഥന

അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ആരോഗ്യവും സാമൂഹ്യനീതിയും വനിത-ശിശു വികസനവും വകുപ്പുമന്ത്രി (ശ്രീമതി കെ. കെ. ശൈലജ സീച്ചർ): സർ, വൈദ്യസഹായ രംഗവും പൊതുജനാരോഗ്യവും എന്ന XVIII-ാം നമ്പർ ധനാഭ്യർത്ഥനയുടെ പേരിൽ 1617,88,19,000 രൂപയുടെയും സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ 4565,92,73,000 രൂപയുടെയും ഉപധനാഭ്യർത്ഥനകൾ അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

മി. സ്പീക്കർ: രണ്ട് ചർച്ചയാണുള്ളത്. അതിന് ആറ് മണിക്കൂർ സമയം വേണ്ടിവരും. ഇപ്പോൾ തുടങ്ങിയാൽ തന്നെയും 11.30-12.00 മണിയാകും. പ്രതിപക്ഷനേതാവിന്റെ അഭിപ്രായം എന്താണ് ?

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, ചർച്ച ഒരുമിച്ചാക്കണം.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഒരുമിച്ചാക്കുന്നതു കൊണ്ടുള്ള പ്രശ്നമല്ല, എല്ലാവരും പ്രിപ്പെയർ ചെയ്ത് ഇരിക്കുന്നതുകൊണ്ടുള്ള പ്രശ്നമേയുള്ളൂ. ലിമിറ്റ് ചെയ്ത് പ്രസംഗിക്കാൻ പറയാം.

മി. സ്പീക്കർ: ഓരോരുത്തർക്കും അനുവദിച്ചിരിക്കുന്ന സമയം നേർ പകുതിയായി കുറച്ചാലോ?

ശ്രീ. രമേശ് ചെന്നിത്തല: സർ, സമയം കുറയ്ക്കാൻ പറയാം. നമ്മൾ ഇങ്ങനെയൊരു അവസ്ഥ വിഷ്വലൈസ് ചെയ്തില്ലായിരുന്നു. ഇപ്പോൾ നിശ്ചയിച്ചിരിക്കുന്ന സമയപ്പട്ടിക അനുസരിച്ച് നോക്കുമ്പോൾത്തന്നെ 12.00 മണിയാകും. പരമാവധി കുറയ്ക്കാൻ പറയാം.

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, കൃത്യത പാലിച്ചാൽ നമുക്ക് അത് മൂന്ന് മണിക്കൂർ കൊണ്ട് അവസാനിപ്പിക്കാം.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ഭവന നിർമ്മാണം എന്ന XXI-ാം നമ്പർ ധനാഭ്യർത്ഥനയുടെ പേരിൽ 42,38,00,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

തദ്ദേശസ്വയംഭരണ വകുപ്പുമന്ത്രി (ശ്രീ. എ. സി. മൊയ്തീൻ): സർ, നഗരവികസനം എന്ന XXII-ാം നമ്പർ ധനാഭ്യർത്ഥനയുടെ പേരിൽ 210,97,92,000 രൂപയുടെയും പഞ്ചായത്ത് എന്ന XXXV-ാം നമ്പർ

ധനാഭ്യർത്ഥനയുടെ പേരിൽ 400,99,80,000 രൂപയുടെയും ഗ്രാമവികസനം എന്ന XXXVI-ാം നമ്പർ ധനാഭ്യർത്ഥനയുടെ പേരിൽ 3,000 രൂപയുടെയും ഉപധനാഭ്യർത്ഥനകൾ അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

തൊഴിലും എക്സൈസും വകുപ്പുമന്ത്രി (ശ്രീ. ടി. പി. രാമകൃഷ്ണൻ): സർ, തൊഴിലും തൊഴിലാളിക്ക്ഷേമവും പ്രവാസി ക്ഷേമവും എന്ന XXIV-ാം നമ്പർ ധനാഭ്യർത്ഥനയുടെ പേരിൽ 199,49,09,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ, പട്ടികജാതി/പട്ടികവർഗ്ഗ/ മറ്റു പിന്നോക്ക/ ന്യൂനപക്ഷ വിഭാഗങ്ങൾ എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ 6,17,32,000 രൂപയുടെയും സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ 10,00,00,000 രൂപയുടെയും വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയുടെ പേരിൽ 30 കോടി രൂപയുടെയും ഉപധനാഭ്യർത്ഥനകൾ അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

കൃഷി വകുപ്പുമന്ത്രിക്കുവേണ്ടി പൊതു വിദ്യഭ്യാസ വകുപ്പുമന്ത്രി (പ്രൊഫ.

സി. രവീന്ദ്രനാഥ്): സർ, കൃഷിയെന്ന XXIX-ാം നമ്പർ

ധനാഭ്യർത്ഥനയുടെ പേരിൽ 42,88,20,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ഭക്ഷ്യവും സിവിൽ സപ്ലൈസും വകുപ്പുമന്ത്രിക്കുവേണ്ടി തൊഴിലും

എക്സൈസും വകുപ്പുമന്ത്രി (ശ്രീ. റ്റി. പി. രാമകൃഷ്ണൻ): സർ, ഭക്ഷ്യം എന്ന

XXX-ാം നമ്പർ ധനാഭ്യർത്ഥനയുടെ പേരിൽ 5147,52,12,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ. കെ. രാജു):

സർ, മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ

പേരിൽ 5,16,12,000 രൂപയുടെയും വനം എന്ന XXXIV-ാം നമ്പർ

ധനാഭ്യർത്ഥനയുടെ പേരിൽ 21,83,94,000 രൂപയുടെയും

ഉപധനാഭ്യർത്ഥനകൾ അനുവദിക്കണമെന്ന പ്രമേയം ഞാൻ

അവതരിപ്പിക്കുന്നു.

മത്സ്യബന്ധനവും ഹാർബർ എഞ്ചിനീയറിംഗും കശുവണ്ടി

വ്യവസായവും വകുപ്പുമന്ത്രിക്കുവേണ്ടി തദ്ദേശസ്വയംഭരണ വകുപ്പുമന്ത്രി

(ശ്രീ. എ. സി. മൊയ്തീൻ): സർ, മത്സ്യബന്ധനം എന്ന XXXIII-ാം നമ്പർ ധനാഭ്യർത്ഥനയുടെ പേരിൽ 1,50,02,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

വ്യവസായവും സ്പോർട്സും യുവജനകാര്യവും വകുപ്പുമന്ത്രി

(ശ്രീ. ഇ. പി. ജയരാജൻ): സർ, വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ 249,81,61,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

വൈദ്യുതി വകുപ്പുമന്ത്രിക്കുവേണ്ടി സഹകരണവും വിനോദസഞ്ചാരവും ദേവസ്വവും വകുപ്പുമന്ത്രി (ശ്രീ. കടകംപള്ളി സുരേന്ദ്രൻ): സർ, വൈദ്യുത പദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ പേരിൽ 572,94,00,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ഇറമുഖവും മ്യൂസിയവും പുരാവസ്തു സംരക്ഷണവും വകുപ്പുമന്ത്രി

(ശ്രീ. രാമചന്ദ്രൻ കടന്നപ്പള്ളി): സർ, ഇറമുഖങ്ങൾ എന്ന XL-ാം നമ്പർ ധനാഭ്യർത്ഥനയുടെ പേരിൽ 43,96,22,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

ഗതാഗത വകുപ്പുമന്ത്രി (ശ്രീ. എ. കെ. ശശീന്ദ്രൻ): സർ, ഗതാഗതം എന്ന XLI-ാം നമ്പർ ധനാഭ്യർത്ഥനയുടെ പേരിൽ 1309,22,01,000 രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയം ഞാൻ അവതരിപ്പിക്കുന്നു.

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, ഞാൻ പ്രമേയങ്ങളെ പിന്താങ്ങുന്നു.

ചർച്ച

മി. സ്പീക്കർ: ചർച്ച ആരംഭിക്കുകയാണ്. നിശ്ചയിച്ച ഷെഡ്യൂൾ പ്രകാരം ചർച്ച നടത്തുകയാണെങ്കിൽ 11.45-ന് മാത്രമെ പൂർത്തിയാക്കാൻ സാധിക്കൂ, ആറ് മണിക്കൂർ വേണ്ടിവരും. അപ്പോൾ ഒരു ധാരണയുണ്ടായിട്ടുള്ളത് എല്ലാവർക്കും മുമ്പ് നിശ്ചയിച്ചതിന്റെ പകുതി സമയം അനുവദിക്കാമെന്നാണ്. അങ്ങനെയൊക്കുമ്പോൾ മൂന്ന് മണിക്കൂർ കൊണ്ട് ചർച്ച പൂർത്തിയാക്കാൻ സാധിക്കും. ശ്രീ. സി. കെ. ഹരീന്ദ്രൻ പത്ത് മിനിട്ടാണ് നേരത്തെ നിശ്ചയിച്ചിരുന്നത് അഞ്ചുമിനിട്ടിൽ അവസാനിപ്പിക്കണം. ചർച്ച ആരംഭിക്കാം.

ശ്രീ. സി. കെ. ഹരീന്ദ്രൻ: സർ, 2020-21 സാമ്പത്തിക

വർഷത്തേയ്ക്കുള്ള അന്തിമ ഉപധനാഭ്യർത്ഥനകളെ ഞാൻ പിന്തുണയ്ക്കുന്നു. എല്ലാ ബഡ്ജറ്റുകളും നമ്മുടെ സമൂഹത്തിൽ ഗുണകരമായ ചലനങ്ങൾ സൃഷ്ടിക്കാറില്ല. ചില ബഡ്ജറ്റുകൾ രാജ്യത്തെ ജനവിഭാഗങ്ങളുടെ ജീവിതംതന്നെ ദുരിതത്തിലേയ്ക്കും ദുരന്തത്തിലേയ്ക്കും നീക്കുന്നതിന് ഇടയായിട്ടുണ്ട്. കഴിഞ്ഞ ആറ് വർഷങ്ങളായി കേന്ദ്രത്തിൽ ബി.ജെ.പി. ഗവൺമെന്റ് അവതരിപ്പിച്ച ബഡ്ജറ്റുകൾ പരിശോധിച്ചാൽ ഏറ്റവുംകൂടുതൽ നേട്ടമുണ്ടായിട്ടുള്ളത് വൻകിട കോർപ്പറേറ്റുകൾക്കായിരുന്നു. മുകേഷ് അംബാനി, അദാനി എന്നിവരുടെ വരുമാനം വർദ്ധിച്ചു, ലാഭം കൂടി. അതിന്റെ കണക്കുകൾ പുറത്തുവന്നിട്ടുണ്ട്. ബഡ്ജറ്റുകളുടെ ചരിത്രം പരിശോധിച്ചാൽ ജനങ്ങളുടെ അടിസ്ഥാനപരമായ പ്രശ്നങ്ങൾക്ക് പരിഹാരം കാണാൻ കഴിഞ്ഞ ബഡ്ജറ്റുകളും ഉണ്ടായിട്ടുണ്ട്. ഭരണത്തെ നിയന്ത്രിക്കുന്ന ഇടതുപക്ഷ നയം ഉയർത്തിപ്പിടിക്കുന്ന രാഷ്ട്രീയ പാർട്ടികളുടെ കൃത്യതയും നിശ്ചയദാർഢ്യവുമുള്ള നയത്തിന്റെയും ദീർഘവീക്ഷണത്തിന്റെയും ഫലമായിട്ടാണ് അവ രൂപപ്പെട്ടിട്ടുള്ളത്. 1957 മുതൽ കേരളം കൈവരിച്ച നേട്ടങ്ങളുടെ പട്ടികയിൽ ബഡ്ജറ്റുകൾ ചെലുത്തിയ സ്വാധീനം നമുക്ക് വായിച്ചെടുക്കാനാകും. 2016 മുതൽ 2021 വരെയുള്ള അഞ്ച് വർഷക്കാലത്തെ ബഡ്ജറ്റുകൾ ഇന്ത്യയിൽ

തീവ്രതയോടെ നടപ്പിലാക്കിവരുന്ന നവലിബറൽ നയങ്ങൾക്ക് ബദലാണെന്ന് നമുക്ക് കാണാൻ കഴിയും. നമ്മുടെ സമ്പദ്ഘടനയിൽ, പ്രത്യേകിച്ച് ഗ്രാമീണ സമ്പദ്ഘടനയിൽ കാർഷിക മേഖലയ്ക്കുള്ള പ്രാധാന്യം വളരെ വലുതാണല്ലോ. 2001-2006 കാലഘട്ടത്തിൽ വയനാട് ജില്ലയിൽ കർഷക ആത്മഹത്യ ദിനംപ്രതിയെന്നോണം റിപ്പോർട്ട് ചെയ്തത് നാം ഇന്നുമോർക്കുന്നു. ഇന്ത്യയിൽ മഹാരാഷ്ട്രയിലെ വിദർഭ, ആന്ധ്രയിലെ അനന്തപുർ, കേരളത്തിലെ വയനാട് എന്നിങ്ങനെയായിരുന്നു കർഷക ആത്മഹത്യാ ജില്ലകളായി അറിയപ്പെട്ടിരുന്നത്. കൃഷിക്കാരുടെ പ്രക്ഷോഭം ഉയർന്നുവന്നു. അതിന്റെ കൂടെ ഉൽപ്പന്നമായി 2006-2011-ൽ എൽ.ഡി.എഫ്.-ന്റെ ഭരണകാലത്ത് കർഷക കടാശ്വാസ കമ്മീഷൻ നിലവിൽവന്നു. കടക്കണികൊണ്ട് ജീവിതം വഴിമുട്ടിനിന്ന കൃഷിക്കാരന്റെ പച്ചയായ ജീവിതം മനസ്സിലാക്കിയ എൽ.ഡി.എഫ്. കൃഷിക്കാരന്റെ കണ്ണീരൊപ്പി. ഇന്ന് കൃഷിക്കാരന്റെ ആത്മഹത്യ നാം കേൾക്കുന്നില്ല. പലവിധത്തിലുള്ള ആശ്വാസ പദ്ധതികൾ കേരളത്തിൽ നടപ്പിലാക്കി. കാർഷിക മേഖലയിൽ പുത്തൻ ഉണർവുണ്ടായി, നെൽകൃഷി വികസിപ്പിച്ചു, നെല്ലുൽപ്പാദനം വർദ്ധിപ്പിച്ചു, കൃഷിയിടങ്ങളുടെ വിസ്തൃതി കൂടി, ശാസ്ത്ര

സാങ്കേതികവിദ്യയുടെ സൗകര്യങ്ങൾ പ്രയോജനപ്പെടുത്തി, യു.ഡി.എഫ്. കാലത്ത് വാങ്ങിക്കൂട്ടിയ കൃഷി യന്ത്ര സാമഗ്രികൾ പുറത്തെടുത്തു, അവ ഉപയോഗിക്കാൻ പഠിപ്പിച്ചു, ഉൽപ്പാദനം വർദ്ധിച്ചു, ഉൽപ്പാദിപ്പിക്കുന്ന ഉൽപ്പന്നങ്ങൾക്ക് താങ്ങുവില നിശ്ചയിച്ചു. വ്യാവസായിക രംഗത്ത് വിസ്മയകരമായ മാറ്റം വന്നുകൊണ്ടിരിക്കുന്നു. വലിയ ലാഭം കൈയ്ക്കൊടുക്കാൻ കഴിയുന്ന പൊതുമേഖല സ്ഥാപനങ്ങളെ യു.ഡി.എഫ്. കാലത്ത് നഷ്ടത്തിലാക്കുകയായിരുന്നു. അഴിമതി, ധൂർത്ത്, നിയന്ത്രണങ്ങളില്ലാത്ത മാനേജ്മെന്റിന്റെ പ്രവർത്തനം, കെടുകാര്യസ്ഥത എന്നിവയുടെ ഭാഗമായി പൊതുമേഖല തകർന്നടിയുകയായിരുന്നു. എൽ.ഡി.എഫ്. അധികാരത്തിൽ വന്നു, പൊതുമേഖല ഇന്ന് ലാഭകരമായി. കണക്കുകൾ സഭയിൽ വന്നിട്ടുണ്ട്. അതിന് ഉദാഹരണമുണ്ട്. എന്റെ നാട്ടിലാണ് ആറാലുംമുട് ത്രീവീലർ ഫാക്ടറി. അതിന്റെ പ്രവർത്തനം ഈ നാട്ടിലെ ബഹുജനങ്ങൾക്കറിയാം. നിയമസഭയിലും പലപ്പോഴും സബ്മിഷനായി വന്നിട്ടുണ്ട്. 400 പേർ ജോലി ചെയ്തുവന്ന സ്ഥാപനമായിരുന്നു. യു.ഡി.എഫ്.-ന്റെ കാലത്ത് അത് ശവപ്പറമ്പ് പോലെയായി. അടച്ചുപൂട്ടാൻ താഴിടുന്ന അവസ്ഥയിലെത്തി. ജീവനക്കാർ

പട്ടിണിമാർച്ച് നടത്തി. ജീവനക്കാർ പലരും ഫാക്ടറിയിലേയ്ക്ക് പോകുന്നു എന്നുപറഞ്ഞ് വീട്ടിൽനിന്നിറങ്ങി മറ്റ് ജോലികൾക്കുപോയി കുടുംബം പുലർത്തി. ആദരണീയനായ മുഖ്യമന്ത്രിയും വ്യവസായ വകുപ്പുമന്ത്രിയും ഇടപെട്ടു. ഇന്ന് ഇ-ഓട്ടോറിക്ഷാ നിർമ്മാണ രംഗത്ത് ശ്രദ്ധിക്കപ്പെടുന്ന പൊതുമേഖലാ സ്ഥാപനമായി കെ.എ.എൽ. (Kerala Automobiles Limited) മാറി.

ആരോഗ്യ രംഗത്ത് കൈവരിച്ച അസൂയാവഹമായ വിജയം ലോകം ശ്രദ്ധിക്കുന്നുണ്ട്. ആതുരസേവന രംഗത്ത് പുതിയ ദിശാബോധം നൽകി സമൂഹത്തെ നെഞ്ചോട് ചേർത്തുപിടിച്ചു. മറ്റ് ചില മേഖലകളിൽ നടന്ന പ്രവർത്തനങ്ങൾ, അതിന്റെ മാറ്റങ്ങൾ എന്നിവയെല്ലാം ഇവിടെ വിശദമാക്കണമെന്ന് കരുതിയതാണ്. സമയ പരിമിതിമൂലം ഞാൻ അവയൊന്നും വിശദീകരിക്കുന്നില്ല. പൊതുമരാമത്ത് രംഗത്ത് നല്ല റോഡുകളും പാലങ്ങളുമുണ്ടായി. എന്റെ മണ്ഡലത്തിൽ മൂന്ന് പാലങ്ങൾ നിർമ്മിച്ച് നാടിന് സമർപ്പിച്ചു. മൂന്ന് പാലങ്ങളുടെ നിർമ്മാണം നടന്നുവരികയാണ്. യു.എൽ.സി.സി.എസ്. നിർമ്മിക്കുന്ന റോഡ് കാണാൻ ഈ നാട്ടിലെ ആളുകൾ വരാറുണ്ട്. ശ്രീ. എം. വിൻസെന്റ് എം.എൽ.എ.-യ്ക്ക്

അറിയാം. രാവിലെ എഴുന്നേറ്റ് ഇടത്തോട്ട് നോക്കിയാൽ കിഫ്ബി പ്രോജക്ട് വഴി നടപ്പിലാക്കുന്ന ബാലരാമപുരം-പ്രാവച്ചമ്പലം റോഡ് കാണാൻ കഴിയും. വല്ലപ്പോഴും ഇടത്തേയ്ക്കുകൂടി നോക്കിയാൽ ഇവിടെ എന്തെങ്കിലും നടക്കുന്നുണ്ടോ ഇല്ലയോ എന്ന് ശരിയായി ബോധ്യമാകും. വല്ലപ്പോഴും ഇടത്തേയ്ക്കൊന്ന് നോക്കാൻ പഠിക്കണം. എപ്പോഴും വലത്തേയ്ക്ക് നോക്കിയിരുന്നാൽ കാര്യങ്ങൾ വേർതിരിച്ച് മനസ്സിലാക്കാൻ കഴിയില്ല.

ഉല്പാദന മേഖലയിൽ, സേവന മേഖലയിൽ, അടിസ്ഥാന സൗകര്യ മേഖലയിൽ നടത്തുന്ന നിക്ഷേപം നാട്ടിൽ വമ്പിച്ച ഉണർവ്വാണ് സൃഷ്ടിക്കുന്നത്. നാം നേരിടുന്ന ഏറ്റവും വലിയ വെല്ലുവിളി കൊവിഡ്-19 ഉം വർഗ്ഗീയതയുമാണ്. ഒന്ന്, സാമൂഹ്യമായി വന്നൊരു വിപത്താണ്. അതിനെതിരായി നാം പോരാടിക്കൊണ്ടിരിക്കുന്നു. മറ്റൊന്ന്, കേന്ദ്രത്തിലെ ബി.ജെ.പി. സർക്കാർ പ്രോത്സാഹിപ്പിക്കുന്ന വർഗ്ഗീയതയാണ്. ഇത് ജനങ്ങളിൽ ഉത്കണ്ഠയും ഭയവും വളർത്തുന്നു. ഈ രണ്ട് വിപത്തും ഇന്ത്യ നേരിടുന്നു. കേരളത്തിൽ രണ്ടിന്റെയും ദോഷഫലങ്ങളിൽനിന്നും അതിന്റെ ഭീഷണിയിൽനിന്നും ജനങ്ങളെ രക്ഷിക്കുന്നതിന് എൽ.ഡി.എഫ്. സർക്കാർ സദാ ജാഗ്രത പുലർത്തുന്നു എന്നുള്ള പ്രത്യേകതയാണുള്ളത്.

പ്രതീക്ഷയുടെയും ദുരിതങ്ങളുടെയും നേട്ടത്തിന്റെയും

വർഷങ്ങളായിരുന്നു 2016 മുതൽ 2021 വരെ. നമ്മുടെ നാട്ടിലെ ഓരോ സ്ത്രീയും പുരുഷനും നീതി ലഭിക്കുകയും അവരുടെ അടിസ്ഥാന ജീവിത പ്രശ്നങ്ങൾക്ക് പരിഹാരം കാണുകയും ചെയ്യുകയെന്ന സാമൂഹ്യ കടമ നിറവേറുകയെന്ന ഉത്തരവാദിത്വമാണ് പിണറായി സർക്കാർ ഏറ്റെടുത്തിട്ടുള്ളത്. അത് നിറവേറുകതന്നെ ചെയ്യും. പ്രതിസന്ധികളിൽ ജനങ്ങളെ നെഞ്ചോട് ചേർത്തുപിടിച്ച സർക്കാരിനെ ജനങ്ങൾ തിരിച്ചറിയുകതന്നെ ചെയ്യും. വീണ്ടും ഞാൻ ആവർത്തിക്കുന്നു, ഈ ഉപധനാഭ്യർത്ഥനയെ പിന്തുണയ്ക്കുന്നു.

ശ്രീ. ടി. ജെ വിനോദ്: സർ, 2020-21 സാമ്പത്തിക വർഷത്തെ അന്തിമ ഉപധനാഭ്യർത്ഥനകളെ ഞാൻ എതിർക്കുന്നു.

തദ്ദേശസ്വയംഭരണ സ്ഥാപനങ്ങളിലെ തെരഞ്ഞെടുപ്പ് ഫലങ്ങൾ ഇടതുപക്ഷത്തെ ഒരു പ്രത്യേക ഉന്മാദാവസ്ഥയിലാക്കിയിരിക്കുകയാണ്. കേരളത്തിന്റെ മുഖ്യമന്ത്രിയായി ശ്രീ. പിണറായി വിജയൻ തുടരണോ വേണ്ടയോ എന്ന ചോദ്യത്തിനല്ല കേരളത്തിലെ ജനങ്ങൾ ഉത്തരം നൽകിയത്. 2019 മെയ് മാസത്തിൽ ഒരു തെരഞ്ഞെടുപ്പ് നടന്നു. ആ

തെരഞ്ഞെടുപ്പിൽ കേരളത്തിലെ 19 പാർലമെന്റ് മണ്ഡലങ്ങളിൽ യു.ഡി.എഫ്.-ഉം ഒരു പാർലമെന്റ് മണ്ഡലത്തിൽ എൽ.ഡി.എഫ്.-ഉം ജയിച്ചു. പക്ഷെ, പിന്നീട് അവരുടെ രാഷ്ട്രീയ പ്രവർത്തനത്തിലൂടെ അവർക്ക് മുന്നോൻ കഴിഞ്ഞു. അന്ന് കേരളത്തിലെ യു.ഡി.എഫ്., എൽ.ഡി.എഫ്. തകർന്നുവെന്ന അവകാശവാദമൊന്നും ഉന്നയിച്ചില്ല. ഈ തദ്ദേശസ്വയംഭരണ തെരഞ്ഞെടുപ്പോടുകൂടി യു.ഡി.എഫ്. അസ്തമിച്ചു എന്നാണ് ഇടതുപക്ഷം കരുതുന്നതെങ്കിൽ അത് അസ്ഥാനത്താണെന്ന് സൂചിപ്പിക്കാൻ ഞാൻ ഈ അവസരം വിനിയോഗിക്കുകയാണ്. കേരളത്തിലെ ജനങ്ങളെ തുടർച്ചയായി വെല്ലുവിളിക്കുന്ന ഇടതുപക്ഷം പറയുന്നത്, ഇത്രയേറെ ആരോപണങ്ങളുണ്ടായിട്ടും ജനങ്ങൾ നിശ്ശേഷം പരാജയപ്പെടുത്തിയില്ല എന്നാണ്. അതാണ് ഈ ഉന്മാദാവസ്ഥയ്ക്ക് കാരണം. ഇതൊക്കെ നമുക്ക് അംഗീകരിക്കാമായിരുന്നു, കഴിഞ്ഞ ത്രിതല പഞ്ചായത്ത് തെരഞ്ഞെടുപ്പിൽ ബഹുമാനപ്പെട്ട കേരളത്തിന്റെ മുഖ്യമന്ത്രി ഈ തെരഞ്ഞെടുപ്പിനെ മുന്നിൽനിന്ന് നയിച്ചിരുന്നുവെങ്കിൽ, ഏതെങ്കിലുമൊരു തെരഞ്ഞെടുപ്പ് യോഗത്തിൽ പങ്കെടുത്തിരുന്നുവെങ്കിൽ, ആത്മവിശ്വാസം കാണിച്ചിരുന്നുവെങ്കിൽ തീർച്ചയായും അത് സമ്മതിക്കുമായിരുന്നു. ഈ

ത്രീതല പഞ്ചായത്ത് തെരഞ്ഞെടുപ്പിലുണ്ടായ വിജയം സ്വർണ്ണ കളക്ഷനടത്തും നിയമലംഘനവും അഴിമതിയും നിർബാധം നടത്താനുള്ള ലൈസൻസായി തെറ്റിദ്ധരിക്കരുതെന്നാണ് എനിക്ക് അഭ്യർത്ഥിക്കാനുള്ളത്. അത്തരത്തിലാണ് നിയമസഭയ്ക്കകത്തും പുറത്തും എൽ.ഡി.എഫ്. പ്രകടിപ്പിച്ചുകൊണ്ടിരിക്കുന്നത്.

ഈ സർക്കാർ കൺസൾട്ടൻസികളുടെയും കോർപ്പറേറ്റുകളുടെയും മുൻപിൽ കേരളത്തെ അടിയറവ് വച്ചില്ലേയെന്ന് മുഖ്യമന്ത്രിയോട് ചോദിക്കുമ്പോൾ, താനൊരു പ്രത്യേക ജനസ്സാണെന്നാണല്ലോ അദ്ദേഹം പറയുന്നത്. ഇക്കാലംകൊണ്ട് മലയാളികൾക്ക് മുഴുവൻ ബോധ്യപ്പെട്ടിട്ടുള്ളതാണത്. അദ്ദേഹത്തിന്റെ പാർട്ടിയും ഒരു പ്രത്യേക ജനസ്സിൽപ്പെട്ടതാണ്. അവർക്കേ ഇത്തരത്തിൽ പ്രവർത്തിക്കാനും ജനങ്ങളെ വെല്ലുവിളിക്കാനും സാധിക്കുകയുള്ളൂ. മുഖ്യമന്ത്രിയുടെ ഓഫീസിൽ നടക്കുന്ന കാര്യങ്ങളൊന്നുംതന്നെ അദ്ദേഹം അറിയുന്നില്ലെന്ന് അദ്ദേഹം നിയമിച്ച മാധവൻ നമ്പ്യാർ കമ്മിറ്റി റിപ്പോർട്ട് നൽകിയിരിക്കുകയാണ്.

സമയ പരിമിതിമൂലം ഞാൻ മറ്റ് കാര്യങ്ങളിലേയ്ക്കൊന്നും കടന്നുപോകുന്നില്ല. ബഹുമാനപ്പെട്ട ധനകാര്യ വകുപ്പുമന്ത്രി കഴിഞ്ഞ ദിവസം

ബഡ്ജറ്റ് അവതരിപ്പിച്ചശേഷം എറണാകുളം ജില്ലയിൽ വരികയുണ്ടായി. അന്ന് ആ നഗരത്തിലെ പൗരപ്രമുഖരുമായി അദ്ദേഹം ആശയവിനിമയം നടത്തി. ഈ നഗരത്തിന്റെ വികസനത്തിന് പണം ഒരു പ്രശ്നമല്ലെന്ന് അദ്ദേഹം സൂചിപ്പിക്കുകയുണ്ടായി. ഞങ്ങൾക്ക് അതിൽ വലിയ സന്തോഷമുണ്ട്. അതുമായി ബന്ധപ്പെട്ട് എന്തെങ്കിലും നടപടികൾ അദ്ദേഹത്തിന്റെ ഭാഗത്തുനിന്നും ഉണ്ടാകണമെന്നാണ് എനിക്ക് വിനീതമായി അഭ്യർത്ഥിക്കുവാനുള്ളത്. ഇന്ന് കൊച്ചി നഗരം നേരിടുന്ന ഒരു പ്രധാന പ്രശ്നം ഗുരുതരമായ വെള്ളക്കെട്ടാണ്. ഒരു തദ്ദേശസ്വയംഭരണ സ്ഥാപനത്തെക്കൊണ്ട് മാത്രം അത് പരിഹരിക്കാൻ കഴിയുമെന്ന വിശ്വാസം ഞങ്ങൾക്കില്ല. നമുക്കറിയാം, ശ്രീ. ഉമ്മൻചാണ്ടി കേരളത്തിന്റെ മുഖ്യമന്ത്രിയായിരിക്കുമ്പോൾ തലസ്ഥാനനഗരിയായ തിരുവനന്തപുരത്തെ വെള്ളക്കെട്ട് പരിഹരിക്കുന്നതിനുവേണ്ടി 'ഓപ്പറേഷൻ അനന്ത' എന്ന പേരിൽ 100 കോടി രൂപയുടെ ഒരു പ്രത്യേക പാക്കേജിന് രൂപം നൽകി തിരുവനന്തപുരത്തെ വെള്ളക്കെട്ട് നിവാരണ പ്രവർത്തനങ്ങൾക്ക് പ്രാപ്തമാക്കുകയുണ്ടായി. അതുപോലെതന്നെ, നമ്മുടെ റവന്യൂ വരുമാനത്തിന്റെ പ്രധാന പങ്കുവഹിക്കുന്ന പ്രദേശമെന്നുള്ള നിലയിൽ, കൊച്ചി നഗരത്തിലെ

വെള്ളക്കെട്ട് പരിഹരിക്കുന്നതിനുള്ള ഒരു പ്രത്യേക കരുണ ബഹുമാനപ്പെട്ട ധനകാര്യ വകുപ്പുമന്ത്രിയുടെ ഭാഗത്തുനിന്നും ഉണ്ടാകണമെന്ന് ഞാൻ ഈ സന്ദർഭത്തിൽ അഭ്യർത്ഥിക്കുകയാണ്.

ബഹുമാനപ്പെട്ട ധനകാര്യ വകുപ്പുമന്ത്രി തന്റെ ബഡ്ജറ്റ് പ്രസംഗത്തിൽ പല പ്രഖ്യാപനങ്ങളും നടത്തിയിട്ടുണ്ട്. പക്ഷേ ആ പ്രഖ്യാപനങ്ങൾ പ്രാവർത്തികമാകുമോ എന്ന സംശയം നിലനിൽക്കുകയാണ്. പബ്ലിക് കറപ്പൻ റോഡിന് സമാന്തരമായി ഒരു എലിവേറ്റഡ് ബ്രിഡ്ജ് പണിയുമെന്ന് ബഡ്ജറ്റ് പ്രസംഗത്തിൽ പറയുന്നുണ്ട്. അതിന് ആവശ്യമായ തുക ബഹുമാനപ്പെട്ട മന്ത്രി ബഡ്ജറ്റിന്റെ മറുപടി പ്രസംഗത്തിൽ ഉൾപ്പെടുത്തണമെന്നാണ് എനിക്ക് അഭ്യർത്ഥിക്കുവാനുള്ളത്. ബഹുമാന്യനായ മെട്രോമാൻ ഇ. ശ്രീധരൻ നടത്തിയ പഠനത്തിന്റെ അടിസ്ഥാനത്തിൽ ഏകദേശം 300 കോടി രൂപയുടെ ഒരു ഡി.പി.ആർ. (Detailed Project Report) ആണ് തയ്യാറാക്കിയിട്ടുള്ളത്. അത് പണിയുന്നതിന് ആവശ്യമായ സാമ്പത്തിക സഹായം ഈ ബഡ്ജറ്റിലൂടെ നടപ്പാക്കാനുള്ള സാധ്യത ബഹുമാനപ്പെട്ട ധനകാര്യ വകുപ്പുമന്ത്രിയുടെ ഭാഗത്തുനിന്നും ഉണ്ടാകണമെന്ന് ഞാൻ അഭ്യർത്ഥിക്കുകയാണ്.

അതുപോലെതന്നെ മാമംഗലം-പൊറ്റുക്കുഴി റോഡ്, പ്രധാന റോഡുകളുടെ അലൈൻമെന്റുമായി ബന്ധപ്പെട്ട് ഗോശ്രീ-മാമംഗലം-പൊറ്റുക്കുഴി റോഡ്കൂടി ഉൾപ്പെടുത്തുന്നതിനുള്ള നടപടി ഉണ്ടാകണമെന്ന് ഞാൻ അഭ്യർത്ഥിക്കുന്നു. അങ്ങ് പഠിച്ച കോളേജാണ് മഹാരാജാസ് കോളേജ്. മഹാരാജാസ് കോളേജിന്റെ സിന്ററിക് ട്രാക്ക് ഇന്ന് തകർന്ന് തരിപ്പണമായിരിക്കുകയാണ്. അത് പുതുക്കിപ്പണിയുന്നതിന് ആവശ്യമായ സാമ്പത്തിക സഹായംകൂടി ഈ ബഡ്ജറ്റിന്റെ മറുപടി പ്രസംഗത്തിൽ ബഹുമാന്യനായ ധനകാര്യ വകുപ്പുമന്ത്രി നടത്തണം എന്നൊരു അഭ്യർത്ഥനകൂടി വച്ചുകൊണ്ട് ഈ ഉപധനാഭ്യർത്ഥനയെ ഞാൻ എതിർക്കുന്നു.

ശ്രീമതി ഗീതാ ഗോപി: സർ, 2021 സാമ്പത്തികവർഷത്തേയ്ക്കുള്ള ബഡ്ജറ്റിലെ അന്തിമ ഉപധനാഭ്യർത്ഥനകളെ ഞാൻ പൂർണ്ണമായും പിന്തുണയ്ക്കുകയാണ്. 2016-2021-ൽ അഞ്ചുവർഷം പൂർത്തീകരിക്കുന്ന ഈ സർക്കാർ, നേരത്തെ ബഹുമാനപ്പെട്ട ഹരീന്ദ്രൻ എം.എൽ.എ. സൂചിപ്പിച്ചതു പോലെ, കേരളത്തിന്റെ സമസ്ത സാമൂഹ്യമേഖലകളിലും പ്രളയം, വെള്ളപ്പൊക്കം, നിപ്പ വൈറസ്, കൊറോണ മഹാമാരി എന്നിവയൊക്കെ

ഏറ്റവും ദുരന്തം വിതച്ച സന്ദർഭങ്ങളിൽ, അവയ്ക്കുമുന്നിൽ തകരാതെ, നിശ്ചയദാർഢ്യത്തോടുകൂടി കേരളത്തിലെ പൊതുജനസമൂഹത്തിന് കൈത്താങ്ങായി വന്ന പിണറായി സർക്കാരിനെ ഇനിയും ഈ കേരളസമൂഹം നെഞ്ചിലേറ്റും. നമുക്കെല്ലാവർക്കുമറിയാം, 14-ാം കേരള നിയമസഭയുടെ സമ്മേളനം നാളെ അവസാനിക്കുകയാണ്. കേരള സമൂഹത്തിനോട് നമുക്ക് ഒന്നേ പറയാനുള്ളൂ, കേരളത്തിലെ കർഷകരും കേരളത്തിന്റെ സമസ്തമേഖലകളിലുള്ള പൊതുസമൂഹവും ഒരു തരത്തിലും ബുദ്ധിമുട്ട് അനുഭവിക്കരുതെന്ന കരുതലോടെയാണ് ഇത്രയും വലിയ ദുരന്തത്തിൽ ലോക രാജ്യങ്ങൾക്കുതന്നെ മാതൃകയായ രീതിയിൽ സഖാവ് പിണറായി വിജയനും ബഹുമാനപ്പെട്ട ആരോഗ്യ വകുപ്പുമന്ത്രി ശ്രീമതി കെ. കെ. ശൈലജ ടീച്ചറും പ്രവർത്തിച്ചത്. ലോക ജനശ്രദ്ധ പിടിച്ചുപറ്റിയ ഇത്രയും മികച്ച ഭരണ സംവിധാനം, ഇതൊരിക്കലും കേരളത്തിലെ ജനങ്ങൾ മറക്കില്ലെന്ന് ഞങ്ങൾക്കെല്ലാവർക്കും കൃത്യമായ ബോധ്യമുണ്ട്. അതുകൊണ്ടുതന്നെയാണ് ഈ സർക്കാരിന്റെ എല്ലാ തരത്തിലുമുള്ള പ്രതിസന്ധിഘട്ടങ്ങളിലും മനസ്സറിഞ്ഞ്, ത്യാഗോജ്ജ്വലമായി ഈ സർക്കാരിനുവേണ്ടി അഹോരാത്രം ഞങ്ങൾ അധ്വാനിച്ചത്. അതിനൊരു

ക്രൈഡിബിലിറ്റി, അല്ലെങ്കിൽ ഒരു ക്ലീൻ സർട്ടിഫിക്കറ്റ് കേരള ജനത
തിരിച്ചുതരും. കേരളം ഇടതുപക്ഷത്തിന്റെ കൈകളിലേയ്ക്ക് തന്നെ വരും,
ഞങ്ങൾക്ക് പൂർണ്ണ വിശ്വാസമുണ്ട്, അതുകൊണ്ടുതന്നെയാണ്
വകുപ്പുമന്ത്രിമാരും വകുപ്പുകളും ഓരോഘട്ടത്തിലും അടിപതറാതെ
അവരവർക്ക് നൽകിയ ചുമതലകൾ കൃത്യതയോടുകൂടി നിർവ്വഹിച്ചത്. ഒരു
ഉദാഹരണം ഞാൻ പറയട്ടെ, ഇന്ന് ഇന്ത്യ ഭരിക്കുന്ന ബി.ജെ.പി. സർക്കാർ
കാർഷിക മേഖലയെ കോർപ്പറേറ്റുകൾക്ക് അടിയറവയ്ക്കുന്ന തരത്തിൽ ഒരു
ബിൽ കൊണ്ടുവന്നപ്പോൾ അതിൽ കൃത്യതയോടുകൂടി ഇടപെടാൻ കൃഷി
വകുപ്പിനും ബഹുമാനപ്പെട്ട മുഖ്യമന്ത്രിക്കും സാധിച്ചു. കത്തക ഭീമന്മാരിൽ
നിന്നും കർഷകരെ രക്ഷിക്കാൻ കേരളം ശക്തമായ ഇടപെടൽ നടത്തി.
പ്രാഥമിക കാർഷിക വായ്പാ സഹകരണ സംഘങ്ങളെ ശക്തിപ്പെടുത്തി.
കൃഷി, തദ്ദേശ സ്വയംഭരണം, വ്യവസായം, ഫിഷറീസ്, സഹകരണം
ഇടങ്ങിയ വകുപ്പുകളുമായി ചേർന്ന് വിത്തുമുതൽ വിപണി വരെ ശക്തമായ
ഇടപെടൽ നടത്താൻ ഈ ഗവൺമെന്റ് മുന്നോട്ടുവന്നു. ഇന്ത്യഭരിക്കുന്ന ശ്രീ.
നരേന്ദ്ര മോദി സർക്കാർ നമുക്ക് അന്നം തരുന്ന കർഷകരോട് എന്താണ്
ചെയ്യുന്നത്; അവർ സമരരംഗത്താണ്. സമരരംഗത്തുള്ള കർഷകർ

കൊടുമതണപ്പിൽ വിറങ്ങലിച്ച് ജീവൻ ത്യജിക്കുകയാണ്. തൊഴിലാളികളേയും തൊഴിലാളികളുടെ പ്രയാസങ്ങളേയും തിരിച്ചറിയുന്ന ഈ ഗവൺമെന്റിന്റെ ബദൽ നയമാണ് ഞാൻ നേരത്തെ സൂചിപ്പിച്ചത്. അത് ഏറ്റെടുക്കാൻ നമ്മുടെ ഊർജ്ജസ്വലനായ വകുപ്പുമന്ത്രിയുണ്ട്. കോവിഡ് 19 എന്ന മഹാമാരിക്കുമുന്നിൽ വലിയ കൃത്യതയോടുകൂടിയ, ജാഗ്രതയോടുകൂടിയ, ജീവൻപോലും പണയംവെച്ചുള്ള എത്രയോ സന്നദ്ധപ്രവർത്തനങ്ങൾ നമുക്ക് നടത്താൻ സാധിച്ചു. കാർഷികമേഖലയിലും ഭക്ഷ്യമേഖലയിലും വ്യാവസായിക മേഖലയിലും ആരോഗ്യമേഖലയിലും വിദ്യാഭ്യാസ മേഖലയിലും മത്സ്യമേഖലയിലും കേരളത്തിന്റെ ഉദാത്തമായിട്ടുള്ള വികസന പുരോഗതി വിലയിരുത്താൻ ഏറെ നാളുകൾ ഇനി വേണ്ട, വെറും 3 മാസത്തിനുള്ളിൽ ജനം അത് തിരിച്ചറിയും. ഈ ഭരണവും ഭരണസംവിധാനവും സഖാവ് പിണറായി വിജയന്റെ സംശുദ്ധമായ കൈകളിൽ തന്നെയെത്തുമെന്ന് ഞങ്ങൾക്ക് ശുഭാപ്തിവിശ്വാസമുണ്ട്. ആ വിശ്വാസം ജനങ്ങൾക്കുമുണ്ടാകില്ലേ; അതുകൊണ്ടുതന്നെയാണ് ഇത്തരത്തിൽ സാമൂഹ്യപരമായ നന്മയ്ക്കും നീതിക്കും വേണ്ടി, കറകളുണ്ണ, അഴിമതിരഹിതമായ ഭരണത്തെ 5 വർഷം ഈ സർക്കാർ നെഞ്ചിലേറ്റിയത്.

അങ്ങനെയല്ലെന്ന് ഏതെങ്കിലും തരത്തിൽ പ്രതിപക്ഷം പറയട്ടെ, നിങ്ങളും 5 കൊല്ലം ഭരിച്ചിരുന്നുവല്ലോ; ഞാനും അന്ന് ഈ നിയമസഭയിൽ ഉണ്ടായിരുന്നു. ആരോഗ്യ, വിദ്യാഭ്യാസ മേഖലകൾ പരിശോധിച്ചു നോക്കുക, ഏതെല്ലാം തരത്തിലുള്ള മാറ്റങ്ങളാണുണ്ടായിട്ടുള്ളത്; 1300 കോടി രൂപയോളം ഫണ്ട് ചെലവഴിച്ചൊരു എം.എൽ.എ. ആണ് ഞാൻ. ഇത് യാഥാർത്ഥ്യമായ നിയമസഭാ റിക്കാർഡാണ്, പരിശോധിക്കാം. അത്രയുംവലിയ അംഗീകാരം ഈ ബഡ്ജറ്റിലും ശ്രീ. തോമസ് ഐസക് തന്നെ. പെരിങ്ങോട്ടുകരയിൽ ഒരു പോലീസ് സ്റ്റേഷൻ അനുവദിച്ചു, അത് ഒരിക്കലും നടക്കില്ലെന്ന് കരുതിയതാണ്. ഒരു ആഗ്രഹം കൂടിയുണ്ട്, ബഹുമാന്യരായ ഫിഷറീസ് വകുപ്പുമന്ത്രി ഇപ്പോൾ ഈ സഭയിലില്ല, തീരദേശത്ത് നിന്നും വരുന്ന ഒരു എം.എൽ.എ.യാണ് ഞാൻ. അവിടെ 3 പഞ്ചായത്തുകളിലായി ആയിരക്കണക്കിന് മത്സ്യത്തൊഴിലാളികൾ അനുബന്ധത്തൊഴിലെടുത്തും ജീവിക്കുന്നുണ്ട്. കൂടാതെ, കാസർഗോഡ് മുതൽ തിരുവനന്തപുരംവരെ പന്ത്രണ്ടര ലക്ഷം മത്സ്യത്തൊഴിലാളികളാണ് ഈ തൊഴിലും അനുബന്ധത്തൊഴിലും ചെയ്ത് കുടുംബങ്ങൾ പോറ്റുന്നത്. ഇവർക്ക് വേറെ തൊഴിൽ അറിയില്ല. നാട്ടികയിലെ ഈ തീരദേശ

തൊഴിലാളികൾക്ക് മത്സ്യബന്ധനത്തിന് നീതിപരമായ അംഗീകാരം ഈ ഉപധനാഭ്യർത്ഥനയിൽ ഞാൻ ഡിമാന്റ് ചെയ്യുന്നു. ഈ മൂന്ന് പഞ്ചായത്തുകളെ ബെയ്സ് ചെയ്ത് ഒരു മിനി ഫിഷ് ലാന്റിംഗ് സെന്റർ സ്ഥാപിക്കണം. കയ്യമംഗലത്തും, ചേറ്റുവയിലും ഫിഷ് ലാന്റിംഗ് സെന്ററുകളുണ്ടെങ്കിലും, ഏറ്റവും കൂടുതൽ വള്ളങ്ങൾ പോകുന്നത് വലപ്പാടുപോലെയുള്ള കേന്ദ്രങ്ങളിലാണ്. അതുകൊണ്ട് ഒരു ഫിഷ് ലാന്റിംഗ് സെന്റർകൂടി ഡിമാന്റുചെയ്യുകൊണ്ട്, അങ്ങ് നിർദ്ദേശിച്ച സമയത്തിനുള്ളിൽ പ്രസംഗം തീർത്തുകൊണ്ട് ഞാൻ ഈ ഉപധനാഭ്യർത്ഥനകൾക്ക് പൂർണ്ണ പിന്തുണ നൽകുന്നു. നന്ദി.

ശ്രീ. സി. മമ്മൂട്ടി: സർ, ഞാൻ ഈ ഉപധനാഭ്യർത്ഥനകളെ എതിർക്കുകയാണ്. ഗവൺമെന്റ് ഒരുപാട് നല്ലകാര്യങ്ങൾ ചെയ്തുവെന്ന് പറയുമ്പോഴും നീതിയുക്തമായി ഫണ്ട് വിഭജിക്കപ്പെട്ടില്ലെന്ന് പറയേണ്ടി വരും. എന്നിക്ക് തൊട്ടുമുമ്പ് പ്രസംഗിച്ച, ബഹുമാനപ്പെട്ട ശ്രീമതി ഗീതാഗോപി, 1300 കോടി രൂപ അനുവദിച്ചു എന്നുപറഞ്ഞു. 130 കോടി രൂപ കിട്ടിയിരുന്നെങ്കിൽ ഞങ്ങൾ രക്ഷപ്പെട്ടേനെ. മാത്രമല്ല, എന്റെ നിയോജകമണ്ഡലത്തിൽ കഴിഞ്ഞ ഗവൺമെന്റ് കുടിവെള്ളത്തിനുവേണ്ടി

അനുവദിച്ച, ടെണ്ടർ ചെയ്ത് വർക്ക് ആരംഭിച്ച 33 കോടി രൂപയുടെ വെട്ടം-
തലക്കാട് തീരദേശ പഞ്ചായത്തിലെ കുടിവെള്ള പദ്ധതി കേന്ദ്ര
ഗവൺമെന്റിൽ നിന്നും ഫണ്ട് കിട്ടിയില്ലെന്ന് പറഞ്ഞ് ക്യാൻസൽ ചെയ്തു.
ഉടനതന്നെ പരിഗണിക്കുമെന്ന് പറഞ്ഞെങ്കിലും നാളിതുവരെ
പരിഗണിച്ചിട്ടില്ല. തീരദേശമേഖലയിൽ ഉപ്പുവെള്ളം കെട്ടിക്കിടന്ന് ആളുകൾ
കഷ്ടപ്പെടുന്നതുകൊണ്ട്, എം.എൽ.എ.മാരുടെ ആസ്തി വികസന
ഫണ്ടിൽനിന്ന് താൽക്കാലികമായി 50 ലക്ഷം രൂപവീതം അനുവദിക്കുമെന്ന്
പറഞ്ഞു. അതിനു പുറമേ വീണ്ടും ആസ്തിവികസന ഫണ്ടിൽനിന്നും 40 ലക്ഷം
രൂപവീതം അനുവദിച്ചെങ്കിലും, ഇതുവരെ അത് നടന്നിട്ടില്ല. ഒരുപാട് തവണ
ഇവിടെ പറഞ്ഞെങ്കിലും, ഒരു പൈസപോലും കിട്ടിയിട്ടില്ല.
കുടിവെള്ളത്തിന്റെ കാര്യത്തിന് പോലും ഫണ്ട് കിട്ടിയിട്ടില്ല. യു.ഡി.എഫ്.
ഗവൺമെന്റിന്റെ കാലത്ത് 2 ഓവർ ബ്രിഡ്ജുകൾ പണിതിരുന്നു. ഓവർ
ബ്രിഡ്ജ് പണിത് തിരിച്ചെൽപ്പിച്ചതിന് ശേഷമാണ് അപ്രോച്ച്റോഡ്
നിർമ്മിക്കുന്നത്. മുത്തൂർ റെയിൽവേ ഓവർബ്രിഡ്ജ്, തിരൂർ സിറ്റി
ജംഗ്ഷനിലെ നിലവിലുള്ള ഓവർബ്രിഡ്ജിന് സമാന്തരമായുള്ള
ഓവർബ്രിഡ്ജ് എന്നിവ പണി കഴിഞ്ഞ് 2017-ൽ

തിരിച്ചെൽപ്പിച്ചതിനുശേഷം നിരവധി തവണ അപ്രോച്ച് റോഡിന്റെ കാര്യം ഞാൻ ഉന്നയിച്ചു. മാത്രമല്ല, ബഡ്ജറ്റ് അവതരിപ്പിക്കുന്നതിന് മുമ്പ് എല്ലാ എം.എൽ.എ.-മാരും 50 കോടി രൂപയുടെ രണ്ട് പദ്ധതികൾ വീതം എഴുതിത്തരണമെന്ന് ബഹുമാനപ്പെട്ട ധനകാര്യവകുപ്പുമന്ത്രി ഡോ. ടി. എം. തോമസ് ഐസക് ഞങ്ങളോട് പറഞ്ഞു. ഞാൻ രണ്ട് പദ്ധതികൾ കൊടുത്തു, ഒരു പദ്ധതി അംഗീകരിച്ചു. അതിനുള്ള പണം തരമെന്ന് പറഞ്ഞതല്ലാതെ തന്നില്ല. രണ്ട് കോടി രൂപ മതിയായിരുന്നു, തിരൂർ നഗരത്തിന്റെ ഹൃദയഭാഗത്തുള്ള പാലത്തിൽ അപ്രോച്ച് റോഡ് ഇല്ലാത്തതുകൊണ്ട് ആളുകൾ തിരക്കുമൂലം കഷ്ടപ്പെടുകയാണ്. മുന്യാക്കെ ആസ്തിവികസന ഫണ്ടിൽനിന്നും കൊടുക്കുമായിരുന്നു. 2017-ൽ പറഞ്ഞു 2018-ൽ പരിഗണിക്കുമെന്ന്, 2018-ൽ പറഞ്ഞു 2019-ൽ പരിഗണിക്കുമെന്ന്, 2019-ൽ പറഞ്ഞത് ഇനി പരിഗണിക്കാൻ നിർവ്വാഹമില്ലെന്നാണ്. ഞാൻ നൽകിയ മൂന്ന് കത്തും സെക്രട്ടറിയുടെ കയ്യിലുണ്ട്, ഇത് നീതിയാണോ? രണ്ട് കോടി രൂപവച്ച് ചെയ്യാൻ പറഞ്ഞതുപോലും നടക്കുന്നില്ല. 50 കോടി രൂപയുടെ പദ്ധതി തൽക്കാലം വേണ്ട, ഞങ്ങൾക്ക് മറ്റ് അത്യാവശ്യകാര്യങ്ങൾക്കുള്ള പണം തന്നാൽ മതിയെന്ന് ഞാൻ

ബഹുമാനപ്പെട്ട മന്ത്രിയെക്കണ്ടു പറഞ്ഞു. അതുപോലും തരാൻ കഴിയാത്ത തരത്തിലുള്ള സമീപനം ഗവൺമെന്റ് പ്രതിപക്ഷത്തോട് കാണിച്ചത് ക്രൂരമായിപ്പോയി. അത്തരമൊരു സാഹചര്യത്തിൽ എങ്ങനെയാണ് ഈ ഉപധനാഭ്യർത്ഥനകളെ പിന്താങ്ങാൻ കഴിയുക; എന്തു ചെയ്തുവെന്ന് ചോദിക്കുമ്പോൾ ഞങ്ങൾക്ക് ജനങ്ങളോട് പറയാനുള്ള കാര്യങ്ങളല്ലേ? ഒരു സ്കൂളിന്റെ കാര്യത്തിൽ 5 കോടി രൂപ അനുവദിച്ചത് ഒഴിച്ചുനിർത്തിയാൽ, ഈ ഗവൺമെന്റ് പറഞ്ഞ പദ്ധതികൾ മാത്രമല്ല, കഴിഞ്ഞ ഗവൺമെന്റ് കൊണ്ടുവന്നതുപോലും പൂർത്തിയാക്കാൻ സാധിക്കാത്തതിന്റെ പ്രതിഷേധം രേഖപ്പെടുത്തിക്കൊണ്ട് ഈ ഉപധനാഭ്യർത്ഥനകളെ എതിർത്തുകൊണ്ട് ഞാൻ ചുരുക്കുകയാണ്.

ശ്രീ. കാരാട്ട് റസാഖ്: സർ, ഈ ഉപധനാഭ്യർത്ഥനകളെ ഞാൻ പിന്തുണയ്ക്കുകയാണ്. നന്മയുടെയും വികസനത്തിന്റെയും ബഡ്ജറ്റാണ് ഡോ. ടി. എം. തോമസ് ഐസക് ഇവിടെ അവതരിപ്പിച്ചിട്ടുള്ളത്. ഈ ബഡ്ജറ്റിൽ പറഞ്ഞ കാര്യങ്ങൾ നടപ്പിലാക്കാൻ സാധിക്കുമോ, അതിന് ഇനി സമയമുണ്ടോയെന്നല്ലാമാണ് പ്രതിപക്ഷത്തിന്റെ സംശയം. പ്രതിപക്ഷം ആശങ്കയിലാണ്, അവർ അധികാരത്തിൽ വരില്ലായെന്ന്

അവർക്കറിയാം. കേരളത്തിൽ ഒരു തുടർഭരണത്തിലേയ്ക്ക് ഇടതുപക്ഷം എത്തുമെന്ന് ഡോ. ടി. എം. തോമസ് ഐസക്കിനും മുഖ്യമന്ത്രിക്കും, ഇടതുപക്ഷത്തിനുമറിയാം. അതുകൊണ്ടാണ് സമസ്ത മേഖലകളെയും ഉൾപ്പെടുത്തിക്കൊണ്ട് എല്ലാകാര്യങ്ങളിലും പ്രതിപക്ഷത്തിനടക്കം തുല്യപരിഗണനയും തുല്യനീതിയും കൊടുത്തുകൊണ്ട് ഈ ഗവൺമെന്റ് മുമ്പോട്ടുപോയിട്ടുള്ളത്. അല്ലാതെ ശ്രീ. സി. മമ്മൂട്ടി പറഞ്ഞതുപോലെയല്ല കാര്യങ്ങൾ. ബഡ്ജറ്റിൽ എല്ലാവർക്കും തുല്യമായ പരിഗണന കൊടുത്തിട്ടുണ്ട്. അതാണ് ഈ ഗവൺമെന്റിന്റെ ഒരു പ്രത്യേകത. ബഹുമാന്യനായ സ്പീക്കർക്കെതിരെ, അദ്ദേഹത്തെ നീക്കം ചെയ്യണമെന്ന് ആവശ്യപ്പെട്ടുകൊണ്ട് ഒരു പ്രമേയം ബഹുമാനപ്പെട്ട എം. ഉമ്മർ എം.എൽ.എ. ഇവിടെ അവതരിപ്പിച്ചിട്ടുള്ളതിന്റെ അടിസ്ഥാനമെന്താണ്? ആ അവതരണത്തിൽ അവർ പറഞ്ഞിട്ടുള്ള ഒരു കാര്യം, പത്രവാർത്തയുടെ അടിസ്ഥാനത്തിലാണ് ഈ ആരോപണമെന്നാണ്. ഒരു പത്രം ഇവിടെ കാണിക്കാൻ ഞാൻ ആഗ്രഹിക്കുകയാണ്. (ഒരു ദിനപത്രം ഉയർത്തിക്കാണിച്ചു). "സ്വർണ്ണം കടത്തിയത് കാരാട്ട് റസാഖിന് വേണ്ടി" എന്നാണ് വാർത്ത. ഈ പത്രം ചന്ദ്രികയാണ്, ഇവർക്ക് ഈ വാർത്ത

കിട്ടിയത് എവിടെ നിന്നാണ്? ഇത്രയും പൊള്ളയായിട്ടുള്ള കാര്യങ്ങൾ അതരിപ്പിക്കുന്ന പത്രങ്ങളും പ്രതിപക്ഷവും ഈ കേരളത്തിലുള്ള കാലത്തോളം എല്ലാവരും പ്രതികളായിരിക്കും, ഇവർ കളവ് പ്രചരിപ്പിക്കുകയാണ്. ഇത്തരം പ്രചരണങ്ങളാണ് ഇവിടെ നടന്നുകൊണ്ടിരിക്കുന്നത്. സ്വർണ്ണക്കള്ളക്കടത്ത് കേസിലെ ആധാരമാക്കിയുള്ള ചാനൽ ചർച്ചകളിൽ ഒരു ദിവസം കേരളത്തിലെ എല്ലാ ചാനലുകളും എന്നെ ബന്ധപ്പെടുത്തിയിട്ടുണ്ടായിരുന്നു. ഈ പത്രവാർത്ത വരുന്നതിന്റെ തലേദിവസം എല്ലാ ചാനലുകാരും എല്ലാ പത്രമാധ്യമങ്ങളും ചേർന്ന് ഒരു കൂട്ട ബലാത്സംഗം നടത്തിയ ധ്വനിയാണ് എനിക്ക് തോന്നിയിട്ടുള്ളത്, എല്ലാവരും ചർച്ച ചെയ്തുകൊണ്ടിരിക്കുകയാണ്. ഒരു കേസിലും പ്രതിയല്ലാത്ത, ഒരു കേസിലും കുറ്റാരോപണം ചെയ്യപ്പെടാത്ത ഒരു വ്യക്തിയെക്കുറിച്ചാണ് ചന്ദ്രിക അടക്കമുള്ള പത്രങ്ങളും ഇവിടത്തെ പ്രതിപക്ഷനിരയിലെ കുറേ എം.എൽ.എ.മാരും കോൺഗ്രസിന്റെയും ലീഗിന്റെയും ബി.ജെ.പി.യുടെയും നേതാക്കന്മാരും ചർച്ച നടത്തിയത്. സംഘപരിവാറിന്റെ ജോലികൂടി മുസ്ലീംലീഗും കോൺഗ്രസും ഏറ്റെടുത്തിരിക്കുകയാണ്. കാരാട്ട് റസാഖിനെപ്പറ്റിയാണെങ്കിൽ പറയാൻ

ഒരുപാടുണ്ടായിരുന്നുവെന്ന് ബഹുമാന്യനായ പ്രതിപക്ഷനേതാവ് കഴിഞ്ഞ ദിവസത്തെ ഒരു പ്രസംഗത്തിൽ പറഞ്ഞു. ഞാൻ അദ്ദേഹത്തെ വെല്ലുവിളിക്കുന്നു, പറയാനുള്ളത് തുറന്നുപറയൂ, ആണത്തമുണ്ടെങ്കിൽ പറയൂ. ഒരുപ്രശ്നവുമില്ല. നിങ്ങളെപ്പോലെ ഒളിച്ചുനടക്കേണ്ട, ഒളിച്ചുകളിക്കേണ്ട ഒരു സാഹചര്യവും പൊതുപ്രവർത്തന രംഗത്ത് ഇന്നുവരെ ഞാൻ ഉണ്ടാക്കിയിട്ടില്ല. നിങ്ങളെക്കുറിച്ചൊക്കെ പലതും പറയാനുണ്ടാകും, ശ്രീ. ബിജു രമേശ് പറഞ്ഞ കാര്യങ്ങളിലേയ്ക്കൊന്നും ഞാൻ കടക്കുന്നില്ല. അതിനേക്കാളും വലിയ കോടികളുടെ കഥയുണ്ട്. കോഫെപോസ (Conservation of Foreign Exchange and Prevention of Smuggling Activities.) പ്രതിയെ കേസിൽനിന്നും ഒഴിവാക്കാനായി ആഭ്യന്തര വകുപ്പുമന്ത്രിയായിരുന്ന സമയത്ത് പണം വാങ്ങി എന്ന കേസ്, കോഫെപോസ പ്രതിയുടെ പിതാവ് വാർത്താസമ്മേളനം നടത്തി പറഞ്ഞ കാര്യങ്ങളൊക്കെ ഇവിടെ തെളിവായുണ്ട്, അതിലേയ്ക്കൊന്നും ഞാൻ കടക്കുന്നില്ല. ബഹുമാനപ്പെട്ട പ്രതിപക്ഷനേതാവിനെയോ മറ്റാരെയെങ്കിലുമോ ഞാൻ വിമർശിക്കുന്നില്ല. അദ്ദേഹം ആഭ്യന്തര വകുപ്പുമന്ത്രിയായിരുന്ന സമയത്ത് ഞാൻ ബ്ലോക്ക് പഞ്ചായത്ത് പ്രസിഡന്റായിരുന്നു. അന്ന് അവിടെ

നടന്ന എല്ലാ പരിപാടികളിലും പങ്കെടുത്ത അദ്ദേഹം എനിക്ക് ഏറെ താത്പര്യമുള്ള വ്യക്തിയാണ്. പക്ഷേ കാര്യങ്ങൾ പറയുമ്പോൾ സത്യസന്ധമായിരിക്കണം. ബഹുമാന്യനായ സ്പീക്കറെക്കുറിച്ച് എന്താക്കെയാണ് നിങ്ങൾ പറഞ്ഞത്, അതെല്ലാം ഇതുപോലുള്ള പത്രവാർത്തയല്ലേ? കേരളത്തിന്റെ ബഹുമാനപ്പെട്ട മുഖ്യമന്ത്രിക്കെതിരെ, കേരള ഗവൺമെന്റിനെ പ്രതികൂട്ടിലാക്കുവിധം കഴിഞ്ഞ ദിവസം അടിയന്തരപ്രമേയം കൊണ്ടുവന്നു. എന്താണ് ഇതിലൊക്കെയുള്ള സത്യം. ആരെങ്കിലും വിളിച്ച് പറയുന്ന കാര്യങ്ങൾ, ഏതെങ്കിലും സംഘപരിവാറുകാരനോ ബി.ജെ.പി.-ക്കാരനോ പറയുന്ന കാര്യങ്ങൾ ഏറ്റുപിടിച്ച് കോൺഗ്രസും മുസ്ലീംലീഗും മുന്മാട്ടുപോകുന്ന ഈ നിലപാട് സംസ്ഥാനത്ത് നിർത്തേണ്ട സാഹചര്യം അതിക്രമിച്ചിരിക്കുകയാണ്. മാന്യമായി പൊതുപ്രവർത്തനം നടത്തുന്നവരെ, മാന്യമായി സമൂഹത്തിൽ ജീവിക്കുന്നവരെ മോശമാക്കി ചിത്രീകരിക്കുന്ന ഇത്തരം നിലപാട് ഒരിക്കലും അനുവദിക്കാൻ സാധിക്കില്ലെന്നാണ് എനിക്ക് ഈ സന്ദർഭത്തിൽ സൂചിപ്പിക്കാനുള്ളത്. ഈ സർക്കാരിന്റെ ജനക്ഷേമപ്രവർത്തനം പാവപ്പെട്ടവരെയും സാധാരണക്കാരെയും ചേർത്തുപിടിച്ചുകൊണ്ടുള്ളതാണ്.

ആ പ്രവർത്തനം ജനങ്ങൾ ഉൾക്കൊണ്ടിരിക്കുകയാണ്. അതുകൊണ്ടാണ് കേരളത്തിൽ ഇടതുപക്ഷത്തിന് തുടർഭരണം ഉണ്ടാകുമെന്ന് സൂചിപ്പിക്കുന്നത്. ബഹുമാന്യനായ ഉന്നതവിദ്യാഭ്യാസ വകുപ്പുമന്ത്രി കെ.ടി. ജലീലുമായി ബന്ധപ്പെട്ട് നിങ്ങൾ പറഞ്ഞത് കാരക്കുരുവിൽ സ്വർണ്ണമാണ്, വിശുദ്ധ ഖുർആനിൽ സ്വർണ്ണമാണ് എന്നൊക്കെയാണ്. ഖുർആൻ-നെയും കാരക്കയെയും അപമാനിക്കുകയും അവഹേളിക്കുകയും ചെയ്യുന്ന രീതിയിൽ സംഘപരിവാറിനെ കൂട്ടുപിടിച്ചുകൊണ്ടുള്ള പ്രതിപക്ഷത്തിന്റെ പ്രവർത്തനം അപലപനീയമാണ് എന്നതിൽ സംശയമില്ല. വിശുദ്ധ ഖുർആൻ-നെയും മുസ്ലീങ്ങൾക്ക് വളരെ താത്പര്യമുള്ള കാരക്കയെയും അപമാനിക്കുന്ന സംഘപരിവാറിന്റെ നിലപാടിനെ വെള്ളപൂശുന്ന പ്രവർത്തനമാണ് ഇവരും സ്വീകരിക്കുന്നത്. നോമ്പുതുറക്കുമ്പോൾ നമ്മളുപയോഗിക്കുന്നത് കാരക്കയാണെന്ന് ശ്രീ. പി. ഉബൈദുള്ള മറന്നുപോയോ, ആ കാരക്കയെയാണ് നിങ്ങൾ മോശമാക്കിയത്. നമ്മൾ പാരായണം ചെയ്യുന്നതാണ് വിശുദ്ധ ഖുർആൻ, അതിനെപ്പോലും നിങ്ങൾ ബി.ജെ.പി.-ക്കുവേണ്ടി മോശമാക്കിയത് വളരെ വേദനാജനകമായ കാര്യമാണ്. അതുകൊണ്ട് ഈ സർക്കാരിന്റെ എല്ലാ നല്ല പ്രവർത്തനങ്ങളെയും

ഉൾക്കൊള്ളുവാൻ ഈ സമൂഹം തയ്യാറായ സാഹചര്യത്തിൽ അടുത്ത തെരഞ്ഞെടുപ്പിൽ തീർച്ചയായും ഇടതുപക്ഷം അധികാരത്തിൽ വരുമെന്ന് സൂചിപ്പിച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. മോൻസ് ജോസഫ്: സർ, കാരാട്ട് റസാഖ് കാരയ്ക്കു എന്നുപറയുന്നത് മനസ്സിലാകുന്നില്ല. നമ്മൾ കേൾക്കുന്നത് മുർത്തുൻ-ഉം കാരാട്ടും എന്നാണ്, അതാണ് എല്ലാവരും ചോദിച്ചത്. കാരയ്ക്കുയെന്ന് ക്ലിയർ ചെയ്തത് നന്നായി. എനിക്ക് അനുവദിച്ച ചുരുങ്ങിയ സമയംകൊണ്ട് രണ്ട് നിർദ്ദേശങ്ങൾ വയ്ക്കാൻ ആഗ്രഹിക്കുകയാണ്. ഗവൺമെന്റിന്റെ ഏറ്റവും വലിയ വർക്ക് നടക്കുന്നത് കിഫ്ബി മുഖേനയാണ്. പൊതുമരാമത്തിലും ഇറിഗേഷനിലുമുള്ള കിഫ്ബി വർക്കുകളുടെ ഒരു റിവ്യൂ നടത്തേണ്ടതായിട്ടുണ്ട്. വിവിധങ്ങളായ സാങ്കേതിക പ്രശ്നങ്ങളിൽ കുടുങ്ങി പ്രധാനപ്പെട്ട നിരവധി പ്രവൃത്തികൾ സംസ്ഥാനമൊട്ടാകെ പലകാരണങ്ങൾകൊണ്ട് പ്രതിസന്ധിയിലായിരിക്കുന്നുവെന്ന പ്രശ്നം അങ്ങ് പരിശോധിക്കണമെന്ന് അഭ്യർത്ഥിക്കുകയാണ്. രണ്ടാമത്തെ കാര്യം കിഫ്ബി വഴിയുള്ള വർക്കുകളിൽ പൂർത്തീകരിച്ചവയുടെ ബിൽ ക്ലിയർ ചെയ്യാൻ കഴിയാത്ത സാഹചര്യം നിലനിൽക്കുന്നുണ്ടെന്നതാണ്. അങ്ങനെ സംഭവിക്കുന്നത്

വിവിധ സാങ്കേതിക പ്രശ്നങ്ങൾകൊണ്ടായതിനാൽ അടുത്ത വർക്ക് ഏറ്റെടുക്കാൻ ആളുകൾ തയ്യാറാകുന്നില്ല, ഇതൊരു വലിയ പ്രശ്നമായി വരുന്നുണ്ട്. പൂർത്തീകരിച്ച പ്രവൃത്തികളുടെ ബില്ലുകൾ ക്ലിയർ ചെയ്യുന്നതിനുള്ള ഒരു ഇടപെടൽ ഉണ്ടാകണമെന്ന് അഭ്യർത്ഥിക്കുകയാണ്. മറ്റൊരു വിഷയം, നിർമ്മാണപ്രവൃത്തികൾക്കാവശ്യമായ മെറ്റീരിയലുകളുടെ വില വർദ്ധനവുമൂലമുണ്ടായ പ്രതിസന്ധിയാണ്. 2016 -ലെ ഷെഡ്യൂൾ പ്രകാരമാണ് എസ്റ്റിമേറ്റ് തയ്യാറാക്കിയിരിക്കുന്നത്. ഇപ്പോൾ സിമന്റ്, കമ്പി, ടാർ എന്നിവയുടെ വില വർദ്ധിക്കുമ്പോൾ ആളുകൾക്ക് വർക്ക് മാനേജ് ചെയ്യാൻ കഴിയാത്ത അവസ്ഥയുണ്ട്, ആ പ്രശ്നത്തിലും അങ്ങ് ആവശ്യമായ പരിഹാരമുണ്ടാക്കണമെന്ന് അഭ്യർത്ഥിക്കുന്നു. നിർമ്മാണ പ്രവർത്തനങ്ങൾ ഏറ്റവും കൂടുതൽ നടക്കേണ്ട സമയമാണ് ഫെബ്രുവരി-മാർച്ച് മാസങ്ങൾ. ഈ സമയത്ത് നിർമ്മാണകാര്യങ്ങൾ നടക്കണമെങ്കിൽ തീർച്ചയായും ഇത് ബാലൻസ് ചെയ്യുന്ന വിധത്തിലുള്ള ഗവൺമെന്റ് തീരുമാനം ആവശ്യമാണ്, അതും ചെയ്യണമെന്ന് അഭ്യർത്ഥിക്കുന്നു. എൽ.എസ്.ജി.ഡി. -യായാലും പി.ഡബ്ല്യൂ.ഡി.-യായാലും 2014 -ലെ ഷെഡ്യൂൾ പ്രകാരമാണ് ഇപ്പോഴും എസ്റ്റിമേറ്റുകൾ എടുക്കുന്നത്. പിന്നീട് ഇവരെ ഷെഡ്യൂൾ റിവിഷൻ

നടന്നിട്ടില്ല. തെരഞ്ഞെടുപ്പ് പ്രഖ്യാപനത്തിനുമുമ്പ് ഇപ്പോൾ വേണമെങ്കിൽ ഷെഡ്യൂൾ റിവിഷൻ നടത്താൻ സാധിക്കും, അങ്ങനെ ചെയ്താൽ നിർമ്മാണ പ്രവർത്തനങ്ങളും മുന്നോട്ടുള്ള എസ്റ്റിമേറ്റുകളും തൃപ്തികരമായ നിലയിൽ നടത്താൻ സാധിക്കുമെന്നാണ് സൂചിപ്പിക്കാനുള്ളത്. ഏറ്റവും പ്രധാനപ്പെട്ട നിരവധി വിഷയങ്ങൾ ബഡ്ജറ്റ് ചർച്ചയിൽ ഞങ്ങളെല്ലാവരും പറഞ്ഞതാണ്, ഈ കാര്യങ്ങൾക്കുടി ഗവൺമെന്റിന്റെ ശ്രദ്ധയിൽപ്പെടുത്തിക്കൊണ്ട് ഞാൻ ഈ ഉപധനാഭ്യർത്ഥനകളെ എതിർക്കുന്നു.

ശ്രീ. കെ. കുഞ്ഞിരാമൻ: സർ, ഞാൻ ഈ ഉപധനാഭ്യർത്ഥനയെ പിന്താങ്ങുകയാണ്. ഭരണകക്ഷിക്കുവേണ്ടി മാത്രമല്ല എല്ലാവർക്കും വേണ്ടിയാണ് ഈ ഉപധനാഭ്യർത്ഥനകൾ ഇവിടെ പാസ്സാക്കുന്നത്. പ്രതിപക്ഷത്തുള്ളവർ ഇതിനെ എതിർക്കുന്നുവെന്നാണ് പറഞ്ഞത്. അവർ എല്ലാറ്റിനെയും എതിർത്തുപോകുന്നതിന്റെ ഭാഗമായി ഇതിനെയും എതിർക്കുന്നുവെന്നു മാത്രമേയുള്ളൂ. അതിന്റെഫലമാണ് കഴിഞ്ഞ പഞ്ചായത്തുതല തെരഞ്ഞെടുപ്പിന്റെ പ്രതിഫലനം അവർക്കുണ്ടായത്. പഞ്ചായത്തുതല തെരഞ്ഞെടുപ്പിൽ എൽ.ഡി.എഫ്.നെതിരായി വലിയ

പ്രചാരമാണ് യു.ഡി.എഫ്. നടത്തിയതെന്ന് നമുക്കെല്ലാവർക്കുമറിയാം. ഇന്ന് അതിന്റെ തിക്തഫലം അനുഭവിച്ചുകൊണ്ടിരിക്കുകയാണ് യു.ഡി.എഫ്. കോൺഗ്രസ്സിനകത്തും ലീഗിനകത്തും ഇപ്പോഴും ഈ പ്രശ്നം നടന്നുകൊണ്ടിരിക്കുകയാണ്. ഇന്നലെ ശ്രീ. ടി. എ. അഹമ്മദ് കബീർ സംസാരിക്കുന്ന കൂട്ടത്തിൽ മഹാഭാരതം ഉദ്ധരിച്ചുകൊണ്ട് പറഞ്ഞു. ശ്രീകൃഷ്ണൻ, വിദൂരൻ, അശ്വത്ഥാമാവ് തുടങ്ങിയ മഹാത്മാക്കളുടെ പേരെടുത്ത് ഉദ്ധരിച്ചത് നല്ലകാര്യംതന്നെ. അക്കാര്യം നിങ്ങളുടെ അനുയായികളെ പഠിപ്പിക്കാൻ കഴിയുമോയെന്നാണ് എനിക്ക് അദ്ദേഹത്തോട് ചോദിക്കാനുള്ളത്. പഞ്ചായത്തുതല തെരഞ്ഞെടുപ്പിൽ അശ്വത്ഥാമാവിന്റെയും ശ്രീകൃഷ്ണന്റെയും കാര്യങ്ങളൊക്കെ പറഞ്ഞിട്ട് എൽ.ഡി.എഫ്.-ന് വോട്ട് ചെയ്തു എന്നതിന്റെ പേരിൽ കാഞ്ഞങ്ങാട്ടെ അബ്ദുറഹിമാനെ മുസ്ലീം ലീഗിന്റെ പ്രവർത്തകർ കൊലചെയ്തു. ശ്രീ. ടി. എ. അഹമ്മദ് കബീറിന്റെ അനുയായികളാണ്. എനിക്കെതിരെ അവിശ്വാസപ്രമേയം കൊണ്ടുവന്ന കാസർഗോഡ് എം.എൽ.എ.യുടെ അനുയായികൾ ചെയ്ത പണിയാണ്. ഒരു ചെറുപ്പക്കാരനായ അദ്ദേഹം ഡി.വൈ.എഫ്.ഐ. പ്രവർത്തകൻ മാത്രമല്ല, മറ്റ് പൊതുരംഗത്തുകൂടി പ്രവർത്തിക്കുന്ന ഒരാളായിരുന്നു. ആറുമാസം

ഗർഭിണിയായ ഭാര്യയും സുഖമില്ലാത്ത ഉമ്മയും ഒരു പെങ്ങളും മാത്രമുള്ള പാവപ്പെട്ട കുടുംബത്തെ ഒന്നുമല്ലാതാക്കി. ആ ദരിദ്ര കുടുംബത്തെ ജീവിക്കാൻ വയ്യാതാക്കിയത് ഈ മുസ്ലീം ലീഗുകാരാണ്. അവരാണ് പുരപ്പുറത്തുകയറി ഇവിടെ വന്ന് വോട്ടിനെക്കുറിച്ചും കള്ളവോട്ടിനെക്കുറിച്ചും ന്യായങ്ങളെക്കുറിച്ചും പ്രസംഗിക്കുന്നത്. ഞാൻ അതിലേക്ക് കടക്കുന്നില്ല. ഈ അഭ്യർത്ഥന നമ്മുടെ നാട്ടിൽ നടത്തിക്കൊണ്ടിരിക്കുന്ന അവസരത്തിൽ ബഹുമാനപ്പെട്ട ധനകാര്യ വകുപ്പുമന്ത്രി അവതരിപ്പിച്ച ബഡ്ജറ്റിനെതിരായി എല്ലാവരും പ്രസംഗിക്കുകയാണ്. കഴിഞ്ഞകൊല്ലത്തെ ബഡ്ജറ്റിൽ പറഞ്ഞ ചില കാര്യങ്ങൾ നമ്മുടെ നാട്ടിൽ നടന്നിട്ടില്ല എന്നുള്ളതാണ്. എന്നാൽ അവരവരുടെ മണ്ഡലത്തിൽ നടന്ന ആയിരക്കണക്കിന് കാര്യങ്ങൾ, അതു പറയേണ്ടേ നിങ്ങൾ? ഇന്നലെ പ്രതിപക്ഷനേതാവടക്കമുള്ളവർ പറഞ്ഞു, ശ്രീ. പി. ജെ. ജോസഫ് ആകെ പ്രസംഗിച്ച പത്ത് മിനിറ്റിൽ ഒരു കനാലിന്റെ കാര്യമാണ് പറഞ്ഞത്. അങ്ങനെ നൂറുകണക്കിന് കനാൽ വേറെയുമുണ്ട്. ആ കനാലുകൾ മുഴുവൻ നമ്മുടെ നാട്ടിൽ നടന്നു. റോഡ്, പാലങ്ങൾ വന്നുവന്ന കാര്യം ആരും പറയുന്നില്ലല്ലോ. ബഹുമാനപ്പെട്ട ധനകാര്യ വകുപ്പുമന്ത്രി പ്രഖ്യാപിച്ചതുമാത്രമല്ല അതിന് പണവും കൊടുത്തു. റോഡും പാലങ്ങളും

സൂക്ഷ്മലോകം നിർമ്മിച്ചുകാര്യം അവരവർ പറഞ്ഞാൽ നമ്മുടെ നാട് ഏറ്റവും നല്ലതാണ്. എം.എൽ.എ.മാർക്കെല്ലാം അവരവരുടെ മണ്ഡലത്തിൽ ഇന്ന് തലയുയർത്തി നടക്കാൻ ഒരു അവസരമുണ്ടായത് സഖാവ് തോമസ് ഐസക്കിന്റെ ഈ ബഡ്ജറ്റാണ് എന്ന കാര്യം ആരാണ് പറയാത്തത്? നിങ്ങൾ എൽ.ഡി.എഫ്.നെയും എൽ.ഡി.എഫ്.ന്റെ നയത്തെയും എതിർത്തോളൂ. പക്ഷേ ഈ സംഭവഗതികൾ നമ്മുടെ നാട്ടിൽ നടക്കുന്നതല്ലേ, ഇതിനെ എല്ലാവരും കാണുന്നതല്ലേയ അത് കണ്ടുകൊണ്ടായിരിക്കണം നിങ്ങൾ സംസാരിക്കേണ്ടതെന്നാണ് എനിക്ക് നിങ്ങളോട് അഭ്യർത്ഥിക്കാനുള്ളത്. നമ്മുടെ നാട്ടിലെ കൃഷി ഏതുരീതിയിൽ വന്നുവെന്ന് നമുക്കെല്ലാവർക്കും അറിയാം. ഞാൻ അത് നീട്ടിപ്പറയാൻ ഉദ്ദേശിക്കുന്നില്ല. വിദ്യാഭ്യാസ മേഖലയെക്കുറിച്ചും ആരോഗ്യമേഖലയെക്കുറിച്ചും ഇവിടെ പറഞ്ഞു. തുറമുഖവും മ്യൂസിയവും പുരാവസ്തു സംരക്ഷണവും വകുപ്പുമന്ത്രി ശ്രീ. രാമചന്ദ്രൻ കടന്നപ്പള്ളിയെ ഞാൻ അഭിനന്ദിക്കുകയാണ്. എന്റെ മണ്ഡലത്തിൽ അഞ്ച് കോട്ടകളുണ്ട്. അതിൽ ബേക്കൽ കോട്ട കേന്ദ്രഗവൺമെന്റാണ് ചെലവ് ചെയ്തത്. ബാക്കി നാല് കോട്ടകളും ബഹുമാനപ്പെട്ട മന്ത്രിയുടെ കീഴിലാണ്; അതെല്ലാം പുനരുദ്ധരിച്ചു.

ആയിരക്കണക്കിന് രൂപയാണ് അദ്ദേഹം തന്നത്. അതുപോലെ വനവും മൃഗസംരക്ഷണവും മൃഗശാലകളും വകുപ്പുമന്ത്രിയെ അഭിനന്ദിക്കേണ്ടതുണ്ട്. വന്യമൃഗങ്ങൾ കൃഷിക്കാരെ ദ്രോഹിക്കുന്നുവെന്ന പരാതിയുണ്ടെങ്കിലും വനത്തെ സംരക്ഷിക്കുന്നതോടൊപ്പംതന്നെ പാലുല്പാദനം വർദ്ധിപ്പിച്ച് കേരളത്തെ മെച്ചപ്പെട്ട നിലയിലേക്കെത്തിച്ചു. ഈ ഗവൺമെന്റ് വന്നശേഷം 162000 പേർക്കാണ് പട്ടയം കൊടുത്തത്. എന്റെ ജില്ലയിൽ പന്ത്രണ്ടായിരം പേർക്ക് പട്ടയം കൊടുത്തു. കേരളത്തിന്റെ ചരിത്രത്തിലുണ്ടോ? പട്ടയക്കാർക്കുവേണ്ടിയും മലയോരകൃഷിക്കാർക്കുവേണ്ടിയും പ്രസംഗിച്ചുനടക്കുന്ന കുറെയാളുകൾ ഈ നാട്ടിലുണ്ട്; ആരെന്നൊന്നും ഞാൻ പറയുന്നില്ല. അവരൊക്കെ ഭരിച്ചുകാലത്ത് എന്തൊക്കെ ചെയ്തുവെന്ന് നമുക്കറിയാം. ഈ ഗവൺമെന്റ് ഇടുക്കിയിൽ 162000 പേർക്ക് കൊടുത്തതുമാത്രമല്ല, ബാക്കി മുപ്പതിനായിരം കൂടി കൊടുത്തു; രണ്ടുലക്ഷമാക്കി കൊടുക്കുമെന്നാണ് ഗവൺമെന്റ് പ്രഖ്യാപിച്ചത്. കഴിഞ്ഞ പത്തുമാസമായി പൂട്ടിയിട്ട ടൂറിസം വകുപ്പിന് 25000 കോടി രൂപ നഷ്ടമെന്നാണ് പറഞ്ഞത്. സൂപ്പർത്തുക്കളെ, ടൂറിസം രംഗത്ത് ഇപ്പോൾ കൊണ്ടുവന്ന നടപടി ശ്ലാഘനീയമാണ്. എന്റെ മണ്ഡലത്തിലെ

ബേക്കൽകോട്ടയ്ക്കുവേണ്ടി എത്ര കോടി രൂപയാണ് അനുവദിച്ചതെന്ന് ഞാൻ പറയാതെ നിങ്ങൾക്കറിയാം. ആ കോട്ട നിങ്ങൾ വന്നെന്ന് കാണണം. ബേക്കൽകോട്ട കാണാൻ ഞാൻ എല്ലാ എം.എൽ.എ.മാരെയും അവിടേയ്ക്ക് ക്ഷണിക്കുകയാണ്. ബഹുമാനപ്പെട്ട മന്ത്രി നൽകിയ ആയിരക്കണക്കിന് കോടി രൂപ ചെലവുചെയ്ത് കൃഷിചെയ്തതിന്റെ ഫലമായി നമ്മുടെ നാട് ഏറ്റവും വലിയ ശോഭയിലാണ്. അതിനെ കാണാനും കേൾക്കാനും കഴിയാതെ എതിർക്കുവെന്നുള്ളതാണ് പ്രധാനപ്പെട്ട കാര്യം. ഇലക്ട്രിസിറ്റിയുടെ കാര്യത്തിൽ സമ്പൂർണ്ണ വൈദ്യുതീകരണത്തിനുപുറമെ എവിടെയെങ്കിലും പ്രശ്നമുണ്ടെങ്കിൽ അത് പരിഹരിക്കാൻ വകുപ്പുമന്ത്രി ഇടപെട്ട് ചെയ്തുകാര്യം അതിനെക്കാൾ വലുതാണ്. റോഡുകളും പാലങ്ങളും ചെയ്തത് എത്രയാണെന്ന് ഞാൻ പറയണ്ടല്ലോ. എന്റെ മണ്ഡലത്തിൽ ആയിരത്തിൽപ്പരം കോടി രൂപയാണ് കിഫ്ബി ഫണ്ടിൽക്കൂടി ചെലവഴിച്ചത്. അങ്ങനെ എല്ലാ രംഗത്തും ഏറ്റവും മികച്ചനിൽക്കുന്ന ഗവൺമെന്റാണിത്. ഈ ഗവൺമെന്റിന്റെ പദ്ധതികളെല്ലാം നമ്മുടെ നാട്ടിലെ ജനങ്ങൾക്കുവേണ്ടിയും നാടിനുവേണ്ടിയുമാണ് ഉപയോഗപ്പെടുത്തിയിട്ടുള്ളത്. അത് എല്ലാ എം.എൽ.എ.മാരുടെയും മണ്ഡലത്തിലും നന്നായി നടന്നിട്ടുണ്ട് എന്നത്

പ്രധാനപ്പെട്ട കാര്യമാണ്. അതിന് ഞാൻ ബഹുമാനപ്പെട്ട മന്ത്രിയെയും ഗവൺമെന്റിനെയും അഭിനന്ദിച്ചുകൊണ്ട് ഇവിടെ അംഗീകരിച്ച ഉപധനാഭ്യർത്ഥനകളെ പിന്താങ്ങിക്കൊണ്ട് നിർത്തുന്നു.

ശ്രീ. സി. കെ. നാണു: സർ, നമ്മുടെ നാട്ടിലെ പാവപ്പെട്ട ആളുകൾ പ്രതിസന്ധിയിലാകുമായിരുന്ന ഒരു മേഖലയിൽനിന്ന് അവർക്കാവശ്യമുള്ള ഭക്ഷ്യധാന്യങ്ങളുടെ കിറ്റ് കുറെ മാസങ്ങളായി ലഭിച്ചുകൊണ്ടിരിക്കുന്നു. ഇതിനുമുമ്പ് കേരളത്തിൽ ഇതുപോലെ പാവപ്പെട്ടവരെ സഹായിച്ച ഒരു ഘട്ടമുണ്ടായിരുന്നു. നമ്മുടെ ഗവൺമെന്റിന്റെ വിജയം എന്താണ്? പ്രധാനമായി രക്ഷിതാക്കൾ മക്കളെ വിദ്യാഭ്യാസത്തിന് അയയ്ക്കുന്നു. നല്ലനിലയിൽ പഠിക്കുന്നതിനായി, എങ്ങനെയെങ്കിലും കഷ്ടപ്പെട്ട് സ്വകാര്യ വിദ്യാലയങ്ങളിലാണ് കുട്ടികളെ അയച്ചിരുന്നത്. ഈ വർഷം ആറരലക്ഷത്തോളം കുട്ടികൾ അത്തരത്തിലുള്ള വിദ്യാലയങ്ങളിൽനിന്ന് സർക്കാർ വിദ്യാലയങ്ങളിലേക്ക് തിരിച്ചുവന്നു. അതൊരു വലിയമാറ്റമാണ്. അതിന്റെ കാരണം സർക്കാർ വിദ്യാലയങ്ങളിൽ പണ്ടുണ്ടായിരുന്നതിന്റെ എത്രയോ ഇരട്ടി നല്ല കെട്ടിടങ്ങൾ ഉണ്ടായതാണ്. ഒരു വിദ്യാലയത്തിൽ സാധാരണക്കാരുടെ മക്കൾക്ക് പഠിക്കുന്നതിനുള്ള എല്ലാ സൗകര്യങ്ങളുമുണ്ട്.

കേരളത്തിൽ സമീപകാലത്തോന്നും ഉണ്ടായിട്ടില്ലാത്ത നല്ല മാറ്റവും ജനാധിപത്യ സംവിധാനത്തിൽ ഇല്ലാത്ത തരത്തിലുള്ള ഒരു മുന്നേറ്റവും ധനകാര്യ വകുപ്പുമന്ത്രിക്ക് സംഭാവന ചെയ്യാൻ സാധിച്ചു. അതിനെ ഞാൻ അഭിനന്ദിക്കുന്നു.

ശ്രീ. പി. ഉബൈദുള്ള: സർ, ഞാൻ ഈ ഉപധനാഭ്യർത്ഥനകളെ എതിർക്കുകയാണ്. ഒരു ഇടക്കാല ബഡ്ജറ്റ് ധനമന്ത്രി അവതരിപ്പിക്കുമ്പോൾ ഒരുവർഷംമുമ്പ് അവതരിപ്പിച്ച ബഡ്ജറ്റ് പ്രഖ്യാപനത്തിൽ പറഞ്ഞിട്ടുള്ള പദ്ധതികൾ എന്തൊക്കെ നടപ്പാക്കിയെന്ന് പറയേണ്ടതല്ലേ? ഇരുപതുശതമാനം വകയിരുത്തിയ ചെറിയ വർക്കുകൾക്കുപോലും ഒരു വർഷമായിട്ടും അഡ്മിനിസ്ട്രേറ്റീവ് സാംഗ്ഷൻ കിട്ടിയിട്ടില്ല എന്നതാണ് യാഥാർത്ഥ്യം. ഇവിടെ ആയിരം കോടി രൂപ കിട്ടി, ആയിരത്തിമൂന്നു് കോടി രൂപ കിട്ടി എന്തൊക്കെ പറയുന്നുണ്ട്. കടുത്ത വിവേചനമാണ് ഇക്കാര്യത്തിൽ ഈ ഗവൺമെന്റ് കാണിച്ചിട്ടുള്ളത്. എൽ.ഡി.എഫ്.-ന്റെ കൺവീനർ ഈ സഭയിൽ ഇല്ലാത്തതുകൊണ്ട് എൽ.ഡി.എഫ്.-ന്റെ പ്രകടനപത്രിക സഭയിൽ അവതരിപ്പിക്കുകയാണ് ബഹുമാനപ്പെട്ട ധനമന്ത്രി ചെയ്തിട്ടുള്ളത്; വെറും പ്രഖ്യാപനം മാത്രമേയുള്ളൂ. ഇത് ഞാൻ പറയുന്നതല്ല,

വോട്ട് ലക്ഷ്യമാക്കിയിട്ടുള്ള ബഡ്ജറ്റ് പ്രഖ്യാപനം മാത്രമാണ് ഇവിടെ നടന്നതെന്നാണ് എല്ലാ മാധ്യമങ്ങളും പറഞ്ഞത്. കിഫ്ബിയെക്കുറിച്ചാണ് കൊട്ടിഘോഷിക്കുന്നത്. 2017-18 ൽ കിഫ്ബി തുടങ്ങിയവർഷം നിർദ്ദേശിക്കാൻ പറഞ്ഞ എന്റെ മണ്ഡലത്തിലെ വർക്കാണ് മലപ്പുറം ടൗൺ ഹെൽത്ത് ഓവർ. അത് നിർദ്ദേശിച്ചിടത്ത് നിൽക്കുന്നതല്ലാതെ ഈ ഗവൺമെന്റിന്റെ കാലാവധി അവസാനിക്കാറായിട്ടും നിർമ്മാണ പ്രവൃത്തിയൊന്നും ഇതുവരെ തുടങ്ങിയിട്ടില്ല. ഒരു മണ്ഡലത്തിൽ ഒരു വിദ്യാലയം നിർദ്ദേശിക്കാൻ പറഞ്ഞു. ആദ്യം നിർദ്ദേശിച്ച മലപ്പുറം ഗവൺമെന്റ് ഗേൾസ് ഹയർസെക്കണ്ടറി കെട്ടിടം ഇതുവരെയും പണി പൂർത്തിയായിട്ടില്ല. മലപ്പുറം ജില്ലാ ആസ്ഥാനത്തിന്റെ ഹൃദയഭാഗത്താണ് കെ.എസ്.ആർ.ടി.സി. ബസ് ഡിപ്പോ. വർഷങ്ങളായി ശോചനീയാവസ്ഥയിൽ കഴിയുന്ന ബസ് ഡിപ്പോ പുനർനിർമ്മിക്കുന്നതിനു വേണ്ടി യു.ഡി.എഫ്. കാലത്ത് തീരുമാനിച്ചു. മുൻമുഖ്യമന്ത്രി ശ്രീ. ഉമ്മൻ ചാണ്ടി തറക്കല്ലിടൽ കർമ്മം നിർവ്വഹിച്ചു. ബസ് ടെർമിനൽ കം ഷോപ്പിംഗ് കോംപ്ലക്സിന്റെ നിർമ്മാണപ്രവൃത്തി ആരംഭിച്ചു. പാതിവഴിയിലെത്തി നിൽക്കുമ്പോഴാണ് ഈ ഗവൺമെന്റ് അധികാരത്തിൽ വന്നത്. ഇപ്പോൾ

അതിന്റെ പ്രവർത്തനം പാടെനിലച്ചിരിക്കുകയാണ്. ട്രാൻസ്ഫോർട്ട് വകുപ്പുമന്ത്രിയെ ഇപ്പോൾ സഭയിൽ കാണുന്നില്ല. ഈ ഗവൺമെന്റ് വന്നശേഷം മലപ്പുറം കെ.എസ്.ആർ.ടി.സി. ടെർമിനൽ കം ഷോപ്പിംഗ് കോംപ്ലക്സിന് നയാപൈസപോലും നൽകിയില്ല. കെ.എസ്.ആർ.ടി.സി.യിൽ ഇപ്പോൾ നൂറ് കോടി രൂപയുടെ ചോർച്ചയുണ്ടായി എന്നുപറഞ്ഞു. ആ നൂറ് കോടി രൂപയിൽ എട്ട് കോടി രൂപയുണ്ടെങ്കിൽ അത് പൂർത്തിയാക്കാമായിരുന്നു. എന്റെ മണ്ഡലത്തിലെ മൂന്ന് പഞ്ചായത്തുകൾ പൂക്കോട്ടൂർ, മൊറയൂർ, പുൽപ്പറ്റ പഞ്ചായത്തുകൾ അവിടെ വൻകിട കുടിവെള്ള പദ്ധതികളില്ല. യു.ഡി.എഫ്. കാലത്ത് ഒരു കുടിവെള്ള പദ്ധതിക്ക് അംഗീകാരം നൽകി. ഒരു ഗവൺമെന്റിന്റെ തുടർച്ചയാണ് അടുത്ത ഗവൺമെന്റ്. മന്ത്രിമാരും മുഖ്യമന്ത്രിമാരും മാറ്റം. പക്ഷേ, ഒരു സർക്കാരിന്റെ തുടർച്ചയാണ് അടുത്ത സർക്കാർ. തുടങ്ങിവച്ച വികസനപ്രവർത്തനങ്ങൾ പൂർത്തീകരിക്കേണ്ട; കുടിവെള്ളത്തിൽ രാഷ്ട്രീയം കാണാമോ? ഭരണം മാറിവന്നു. ആ പദ്ധതിതന്നെ ഇപ്പോൾ നടക്കാത്ത സ്ഥിതിയാണുള്ളത്. ഈ പദ്ധതിക്കുവേണ്ടി സർവ്വേ നടത്താൻ വാട്ടർ അതോറിറ്റിയുടെ കയ്യിൽ പണമില്ലാത്തതിനാൽ മൂന്ന് ലക്ഷം രൂപ വീതം ഗ്രാമപഞ്ചായത്തുകളാണ്

നൽകിയത്. പഞ്ചായത്തുകൾ പണം നൽകി സർവ്വേ നടത്തിയ മൊരയൂർ, പുൽപ്പറ്റ, പൂക്കോട്ടൂർ പഞ്ചായത്തുകളുടെ സമഗ്ര കുടിവെള്ള പദ്ധതി ആരംഭിക്കാൻ ഇതുവരെയും ഈ ഗവൺമെന്റ് നയാപൈസ അനുവദിച്ചില്ല. അതുപോലെ മലപ്പുറം മുനിസിപ്പാലിറ്റിയിലെ മേൽമുറി കുടിവെള്ള പദ്ധതിക്കും ഇരുമ്പുഴി-കരുമാഞ്ചേരി കുടിവെള്ള പദ്ധതിക്കും നയാപൈസ അനുവദിക്കാത്ത ഈ ഗവൺമെന്റിന്റെ ഉപധനാഭ്യർത്ഥനകളെ എങ്ങനെയാണ് പിന്തുണയ്ക്കുന്നത്? ഇവിടെ പറഞ്ഞതെന്താണ്? പഞ്ചായത്ത് ഇലക്ഷനിൽ എന്തോ വലിയ നേട്ടമുണ്ടാക്കി എന്നാണ് പറഞ്ഞത്. എന്ത് നേട്ടമാണുണ്ടാക്കിയത്? പഞ്ചായത്ത് ഇലക്ഷനിൽ വോട്ട് രേഖപ്പെടുത്തിയശേഷം ബഹുമാനപ്പെട്ട മുഖ്യമന്ത്രി ശ്രീ. പിണറായി വിജയൻ പുറത്തിറങ്ങിയ ഉടനെ മാധ്യമങ്ങളോട് പറഞ്ഞത് മുസ്ലീം ലീഗിന്റെ അടിത്തറ തകർന്നുവെന്നാണ്. ഇന്നലെ ടീം പിണറായിയിലെ അംഗമായ പ്രിയപ്പെട്ട ശ്രീ. എ. എൻ. ഷംസീർ, അത് അദ്ദേഹത്തിന്റെ സ്വന്തം പ്രയോഗമാണ്, എന്റെ പ്രയോഗമല്ല, അദ്ദേഹം പറഞ്ഞത് ലീഗിന്റെ കോട്ടകളൊക്കെ ഭദ്രമായി നിലനിർത്താൻ നിങ്ങൾക്ക് സാധിച്ചു എന്നാണ്. മലപ്പുറം ജില്ലയിൽ കഴിഞ്ഞ തെരഞ്ഞെടുപ്പിൽ 55 ഗ്രാമപഞ്ചായത്തുകളുടെ ഭരണമാണ്

ഞങ്ങൾക്ക് ലഭിച്ചിരുന്നത്. ഇപ്പോൾ 73 ഗ്രാമപഞ്ചായത്തുകളാണ് ലഭിച്ചത്. പതിമൂന്ന് ബ്ലോക്ക് പഞ്ചായത്തുകളിൽ പന്ത്രണ്ടും ഞങ്ങളാണ് ഭരിക്കുന്നത്.

മി. ചെയർമാൻ: പ്ലീസ്.....പ്ലീസ്.....

ശ്രീ. പി. ഉബൈദുള്ള: സർ, ഇവിടെ കാരയ്ക്കയുടെ മഹത്വം പറയാൻ രണ്ടര മിനിറ്റാണ് കൊടുത്തത്. ഇത് കാര്യം പറയുകയാണ്. രണ്ട് ബ്ലോക്ക് പഞ്ചായത്തുകളിൽ പ്രതിപക്ഷമില്ല, യു.ഡി.എഫ്. ആണ് ഭരിക്കുന്നത്. രണ്ട് ഗ്രാമപഞ്ചായത്തുകളിൽ, ശ്രീ. പി. കെ. ബഷീറിന്റെ ഏറനാട് മണ്ഡലത്തിലെ കഴിമണ്ണ പഞ്ചായത്തിലും ശ്രീ. എ. പി. അനിൽ കുമാറിന്റെ വണ്ടൂർ മണ്ഡലത്തിലെ തുവൂർ പഞ്ചായത്തിലും പ്രതിപക്ഷമില്ല. ഇവിടെയെല്ലാം പ്രതിപക്ഷമില്ലാതായിപ്പോയത് ആന്തൂരിലെപ്പോലെ ബൃത്ത് ഏജൻ്റ്മാരെ ആട്ടിയോടിച്ച് വിട്ടിട്ടല്ല. എല്ലാ ബൃത്ത് ഏജൻ്റ്മാരും മര്യാദയ്ക്കിരുന്നാണ് അവിടെ പോളിംഗ് നടത്തിയത്. ബഹുമാനപ്പെട്ട മുഖ്യമന്ത്രിയുടെയും മറ്റ് മന്ത്രിമാരുടെയുമൊക്കെ ജില്ലയാണ് കണ്ണൂർ. അവിടെ മുസ്ലീം ലീഗിന് കഴിഞ്ഞ തെരഞ്ഞെടുപ്പിൽ ഒരു ജില്ലാ പഞ്ചായത്ത് മെമ്പറായിരുന്നു ഉണ്ടായിരുന്നത്. എന്നാൽ ഇത്തവണ രണ്ട് ജില്ലാ പഞ്ചായത്ത് മെമ്പർമാരെ ലഭിച്ചു. കഴിഞ്ഞ തവണ ബ്ലോക്ക് പഞ്ചായത്തിൽ ഏഴ് അംഗങ്ങളായിരുന്നു

ലഭിച്ചതെങ്കിൽ ഇത്തവണ അത് പതിമൂന്നായി. മുനിസിപ്പൽ കോർപ്പറേഷനിൽ 62 എന്നത് 64 ആയി. ഗ്രാമപഞ്ചായത്തുകളിൽ 131 അംഗങ്ങളിൽനിന്ന് 135 ആയി ഉയർന്നു. പിന്നെ എവിടെയാണ് ലീഗിന്റെ അടിത്തറ തകർന്നത്? അടിത്തറ തകർന്നത് സി.പി.ഐ.(എം.)-ൽ ആണ്. ഇ.എം.എസ്-ന്റെ ജന്മനാടായ ഏലംകുളം ഇന്ന് ഭരിക്കുന്നത് യു.ഡി.എഫ് ആണ് .

മി. ചെയർമാൻ: പ്ലീസ്.....പ്ലീസ്.....

ശ്രീ. പി. ഉബൈദുള്ള: സർ, ഞാൻ പറയട്ടെ. കണ്ണൂരിൽ കഴിഞ്ഞതവണ ആടിയും മാറിയും നിന്ന കോർപ്പറേഷനിൽ ഇന്ന് മൃഗീയ ഭൂരിപക്ഷത്തോടുകൂടി ഞങ്ങൾ ഭരിക്കുകയാണ്. കണ്ണൂരിൽ എങ്ങനെയാണ് രാഷ്ട്രീയ പ്രവർത്തനം നടത്തുന്നത്?

മി. ചെയർമാൻ: അങ്ങ് അവസാനിപ്പിക്കണം.

ശ്രീ. പി. ഉബൈദുള്ള: സർ, സമയം തരണം. രണ്ട് ദിവസം മുമ്പ് സി.പി.ഐ.(എം)-ന്റെ പ്രകടനത്തിൽ കേട്ട മുദ്രാവാക്യം ഒന്ന് കേൾക്കാം. "കൊല്ലേണ്ടവരെ കൊന്നിട്ടുണ്ട്, തല്ലേണ്ടവരെ തല്ലുന്നുണ്ട്. കൊന്നിട്ടുണ്ടീ പ്രസ്ഥാനം, പാണക്കാട്ടേയ്ക്കെങ്ങും പോകണ്ട, ട്രെയിനിംഗൊന്നും കിട്ടേണ്ട,

കയ്യും കൊത്തി, കാലും കൊത്തി, പച്ചക്കൊടിയിൽ പൊതിഞ്ഞുകെട്ടി, ചോരച്ചെങ്കൊടി കാട്ടുന്നുണ്ട്" ഇത് കമ്മ്യൂണിസ്റ്റുകാരുടെ മുദ്രാവാക്യമാണ്. അവർ കണ്ണൂരിലെ മാറ്റത്തെക്കുറിച്ചാണ് പറഞ്ഞത്. ഇവരാണ് ഇപ്പോൾ കൊലപാതക രാഷ്ട്രീയത്തെക്കുറിച്ച് പറഞ്ഞത്. കണ്ണൂരിൽ ദയനീയമായ പരാജയമേറ്റുവാങ്ങിയ സി.പി.ഐ.(എം) അവിടെ യു.ഡി.എഫ്. പ്രവർത്തകർക്ക് പുറത്തിറങ്ങാൻപോലും പറ്റാത്ത രീതിയിൽ ഇത്തരത്തിൽ ഭീഷണി മുഴങ്ങുന്ന മുദ്രാവാക്യം വിളിച്ച് പ്രകടനം നടത്തുകയാണ്.

മി. ചെയർമാൻ: അങ്ങ് അവസാനിപ്പിക്കണം.

ശ്രീ. പി. ഉബൈദുള്ള: സർ, ജനപ്രതിനിധികൾ കാലുവെട്ടുമെന്ന് ഭീഷണി ഉയർത്തുമ്പോൾ അവരുടെ അനുയായികൾ നിങ്ങളുടെ കാലും കയ്യും വെട്ടി, ഞങ്ങൾ പച്ച പുതപ്പിക്കും, ചുവപ്പ് പുതപ്പിക്കും എന്നുപറയുന്നു. പാണക്കാട്ട് പോയി നോക്കണം.(മൈക്ക് ഓഫ്).....

ശ്രീ. യു. ആർ. പ്രദീപ്: സർ, ഈ ഉപധനാഭ്യർത്ഥനയെ ഞാൻ പിന്താങ്ങുന്നു. ഇവിടെ നമ്മുടെ സംസ്ഥാനത്തെ പാവപ്പെട്ട ആളുകളെയും തൊഴിലാളികളെയും കുർഷകരെയും പട്ടികജാതിക്കാരെയും പട്ടികവർഗ്ഗക്കാരെയും പിന്നോക്കം നിൽക്കുന്ന ആളുകളെയും മുന്നോക്ക

സമുദായത്തിൽ പിന്നോക്കം നിൽക്കുന്ന ആളുകളെയുമെല്ലാം നല്ലതുപോലെ കണ്ടറിഞ്ഞ് ചേർത്തുപിടിച്ചുകൊണ്ടാണ് ഇടതുപക്ഷ സർക്കാർ ഈ അഞ്ച് കൊല്ലം മികച്ച ഭരണം കാഴ്ചവച്ചത്. ഇത് ഞാൻ പറഞ്ഞതല്ല. നമ്മുടെ സംസ്ഥാനത്തിനകത്തും പുറത്തുമെല്ലാം ഈ സംസ്ഥാനത്തെക്കുറിച്ച് നല്ല സംസാരമാണ്. ഇന്നുവരെ കാണാത്ത രീതിയിലുള്ള പ്രതീക്ഷിക്കാത്ത നല്ല പ്രവർത്തനമാണ് ഇന്ന് കേരളം കാഴ്ചവച്ചുകൊണ്ടിരിക്കുന്നത്. ഇവിടെ എനിക്ക് മുമ്പ് സംസാരിച്ച പ്രതിപക്ഷാംഗങ്ങൾ ഒരു പൈസ പോലും അവരുടെ മണ്ഡലങ്ങളിൽ കിട്ടാത്തതുപോലെയാണ് പറഞ്ഞുകൊണ്ടിരിക്കുന്നത്. യഥാർത്ഥത്തിൽ സംസാരിക്കുമ്പോൾ അവരുടെ മുഖം ശ്രദ്ധിച്ച് നോക്കിയാൽ മനസ്സിനകത്തുനിന്ന് വരുന്ന വാക്കുകളല്ലെന്ന് ഉറപ്പാണ്. ഞാൻ കാലിക്കറ്റ് യൂണിവേഴ്സിറ്റി സിൻഡിക്കേറ്റ് അംഗമാണ്. സിൻഡിക്കേറ്റ് യോഗത്തിന് മലപ്പുറം വഴി പോകുമ്പോൾ നല്ല ചന്തമുള്ള മുഖങ്ങൾ ഏകദേശം ഓരോ റോഡിന്റെയും വക്കിൽ വച്ച് കാണാറുണ്ട്. സ്വന്തം പറമ്പിന്റെ ഭൂമി പണയം വച്ചാണോ ഇതെല്ലാം പണിതത് എന്നുവരെ ചിലപ്പോൾ തോന്നിപ്പോകും. ഇവിടെ വന്ന് ഒരു പൈസയും കിട്ടാത്തതുപോലെയാണ് സംസാരിച്ചുകൊണ്ടിരിക്കുന്നത്. ഈ ഭരണം

ഇനിയും തുടരണമെന്ന് നമ്മുടെ നാട്ടിൽ സാധാരണക്കാരൻ ചിന്തിക്കുകയാണ്. ഈ ഭരണം നമ്മുടെ നാടിന് ആവശ്യമാണ്. സഖാവ് പിണറായി വിജയൻ സർക്കാർ ഈ കേരളം വീണ്ടും ഭരിക്കണമെന്ന് ചിന്തിക്കുന്ന ആളുകളാണ് ഇന്ന് ഏറെയും. കാരണം, കേരളത്തിൽ ഒട്ടേറെ പ്രതിസന്ധികൾ വന്നു. പ്രളയകാലത്ത് കേരളം എങ്ങനെയായിരുന്നു, കേരളത്തിലെ ജനങ്ങളുടെ അന്നത്തെ മാനസികാവസ്ഥ എങ്ങനെയായിരുന്നു എന്നെല്ലാം കഴിഞ്ഞ സഭാ സമ്മേളനത്തിൽ നാം ചർച്ച ചെയ്തതാണ്. കേരളത്തിൽ രണ്ട് പ്രളയമുണ്ടായപ്പോൾ ജനങ്ങളെയെല്ലാം ചേർത്തുപിടിച്ച് പട്ടിണിയില്ലാതെ കൊണ്ടുപോകാൻ കഴിഞ്ഞ ഏക സർക്കാർല്ലേ? ആ സമയത്ത് ഈ സംസ്ഥാനത്തിന് പുറത്തുമുണ്ടായല്ലോ പ്രളയം. എങ്ങനെ ഉണ്ടായി, ആ സംസ്ഥാനത്തെ സർക്കാർ എങ്ങനെ അത് കൈകാര്യം ചെയ്തു എന്നതെല്ലാം നാം കണ്ടതല്ലേ. ഇവിടെ അതമാത്രമല്ല, പ്രതിസന്ധി കാലഘട്ടമെന്ന് പറഞ്ഞാൽ ഇതാണ്, ഇപ്പോഴും നമ്മൾ അനുഭവിച്ചുകൊണ്ടിരിക്കുന്നതാണ്. ലോകരാജ്യങ്ങളെല്ലാം നിന്ന് വിരയ്ക്കുകയാണ്. കോവിഡ് മഹാമാരി വന്നപ്പോൾ സാമ്പത്തിക നിലയെല്ലാം തകർന്നുപോയി. ഓരോ രാജ്യത്തും സാധാരണക്കാരൻ കൈനീട്ടി

നിൽക്കുകയാണ്. എന്നാൽ നമ്മുടെ കേരളത്തിൽ കോവിഡ് മഹാമാരി വന്നപ്പോൾ അത് എങ്ങനെ കൈകാര്യം ചെയ്തു? ഇവിടെ എന്തെല്ലാം കളിയാക്കി പറഞ്ഞു. ഒരു നാടിന് ആപത്ത് വരുമ്പോൾ പ്രതിപക്ഷ പാർട്ടി എന്താണ് ചെയ്യേണ്ടത്? ഒന്നും പറഞ്ഞില്ലെങ്കിലും അനങ്ങാതിരുന്നാൽ മതി. ആരോഗ്യ വകുപ്പുമന്ത്രിയെക്കുറിച്ച് എന്തെല്ലാം പറഞ്ഞു? നിപ രാജകുമാരി, കോവിഡ് റാണി അങ്ങനെ എന്തെല്ലാം വാക്കുകൾ നിങ്ങൾ പ്രയോഗിച്ചു? ജനം കാണുകയാണ് ഇതെല്ലാം. ഒരു ആപത്ത് വരുമ്പോൾ ഒരു നാടിനെ ചേർത്തുപിടിച്ചുകൊണ്ട് ആപത്തിനെ മറികടക്കാൻവേണ്ടി എല്ലാവരും ഒരേ മനസ്സോടുകൂടി ചേർന്നുനിൽക്കുന്ന സമയത്ത് ഇവിടെ കാലിന് മുകളിൽ കാൽ കയറ്റിവച്ച് ബഹുമാനപ്പെട്ട മന്ത്രിയെ അധികേഷപിക്കുകയല്ലേ ചെയ്തത്? നമ്മൾ കണ്ടതല്ലേ. ലോകാരോഗ്യ സംഘടന കൊടുത്ത അറിയിപ്പെന്താണ്? പത്ത് വയസിന് താഴെയുള്ള കുഞ്ഞുങ്ങളും അറുപത് വയസിന് മുകളിൽ പ്രായംചെന്ന ആളുകളും ശ്രദ്ധിക്കണം. കോവിഡ് ലോകത്തെത്തന്നെ പിടിച്ചുകെട്ടിക്കൊണ്ടിരിക്കുന്നു, ശ്രദ്ധിക്കണം എന്ന് ആവർത്തിച്ച് പറയുമ്പോൾ ഇവിടെ ആരോഗ്യ വകുപ്പിന്റെ ഉദ്യോഗസ്ഥർ ആരോഗ്യ വകുപ്പിന്റെ നിർദ്ദേശം കേട്ട് എന്ത് ആത്മാർത്ഥമായാണ് പണിയെടുത്തത്?

കണ്ടതല്ലേ. ആരോഗ്യ വകുപ്പ് ഉദ്യോഗസ്ഥർ കയ്യടിച്ച ആളുകളെ പുറത്തുവിടുന്ന കാഴ്ച കണ്ടില്ലേ? തലയ്ക്ക് സുഖമില്ലെന്ന് തോന്നിയിട്ടില്ലല്ലോ. ആത്മാർത്ഥമായി പണിയെടുത്തു, കൂടെനിന്നു. ആരോഗ്യവകുപ്പും സർക്കാരും കൂടെനിന്നു. അങ്ങനെ കൂടെനിന്ന കാഴ്ചയാണ് നമ്മൾ കണ്ടത്. മലപ്പുറം ജില്ലയിൽ രണ്ടത്താണി പ്രദേശത്തുനിന്നുള്ള നൂറ്റിപ്പത്ത് വയസ്സുള്ള പാത്തുമ്മയെ നല്ല ആരോഗ്യവതിയായി പറഞ്ഞയച്ചു. അങ്ങനെ കേരളത്തിൽ വരുന്ന ആളുകളെല്ലാം സുഖം പ്രാപിച്ച് പുറത്തേയ്ക്ക് പോകുന്നു. അതാണ് ലോകം ഉറ്റുനോക്കുന്നത്. ഈ സർക്കാർ തുടരണമെന്ന് ആഗ്രഹിച്ച് ഈ നാട് തന്നെ സർക്കാരിനൊപ്പം നിൽക്കുമെന്ന തെളിവാണ് ഇക്കഴിഞ്ഞ പഞ്ചായത്ത് തെരഞ്ഞെടുപ്പ്. അസംബ്ലി ഇലക്ഷൻ വരുന്നുണ്ട്. കാണാം നമുക്ക്. ഇവിടെ പ്രസംഗിക്കുന്ന ആളുകളെല്ലാം ഉണ്ടെങ്കിൽ കാണാം നമുക്ക്. അതാണ് ഈ സർക്കാർ. ഞാൻ സമയക്കുറവുകൊണ്ട് ചുരുക്കുകയാണ്. ഈ സർക്കാർ എടുത്ത നിലപാടുകളെയെല്ലാം പിന്തുണച്ചുകൊണ്ട് ഈ ഉപധനാഭ്യർത്ഥനയെ പിന്തുണയ്ക്കുകയാണ് നിർമ്മിക്കുന്നത്.

ശ്രീ. എം. വിൻസെന്റ്: സർ, ഞാൻ ഈ ഉപധനാഭ്യർത്ഥനകളെ എതിർക്കുകയാണ്. എനിക്ക് മുൻപ് സംസാരിച്ച ശ്രീ. യു. ആർ. പ്രദീപ്

ഇവിടെ പറഞ്ഞത് നമുക്ക് കാണാമെന്നാണ്, തീർച്ചയായും നമുക്ക് കാണാം.
പോരാളി ശ്രീ. കെ. എം. ഷാജി മുതൽ ശ്രീ. പിണറായി വിജയൻ വരെ
എന്തെല്ലാം പ്രചരണങ്ങൾ നടത്തിയാലും ഐക്യജനാധിപത്യ മുന്നണി
കൊടുങ്കാറ്റുപോലെ തിരിച്ചുവരമെന്ന കാര്യത്തിൽ യാതൊരു സംശയവുമില്ല.
കഴിഞ്ഞ തെരഞ്ഞെടുപ്പിനെപ്പറ്റി ഊറ്റംകൊള്ളുകയാണിവർ. തെരഞ്ഞെടുപ്പ്
ഫലപ്രഖ്യാപനത്തിനുശേഷം തെരഞ്ഞെടുപ്പ് പ്രചരണത്തിനിറങ്ങിയ
കേരളത്തിലെ ആദ്യത്തെ മുഖ്യമന്ത്രി ശ്രീ. പിണറായി വിജയനാണ്.
കോടതി പിരിഞ്ഞതിനുശേഷം വാദം പറയുന്ന
വക്കീലിനെപ്പോലെയായിപ്പോയി കേരളത്തിലെ മുഖ്യമന്ത്രി. പ്രഖ്യാപനങ്ങൾ
നടത്തുക എന്നുള്ളതല്ലാതെ ആ പ്രഖ്യാപനങ്ങൾ 25 ശതമാനംപോലും
പൂർത്തിയാക്കാൻ ഈ ഗവൺമെന്റിന് കഴിഞ്ഞിട്ടില്ല. നികുതി വരുമാനം
ഇരട്ടിയാക്കും, വർഷംതോറും 25% നികുതി വർദ്ധിപ്പിക്കും, റവന്യൂ ചെലവ്
കുറയ്ക്കും, മൂലധനചെലവ് വർദ്ധിപ്പിക്കും, അഞ്ച് വർഷംകൊണ്ട് ഈ
സംസ്ഥാനത്ത് ഒരു ലക്ഷം കോടി രൂപയുടെ നിക്ഷേപം മുതൽമുടക്കും,
ചേരമാൻ ഫിനാൻഷ്യൽ സർവ്വീസ് ആരംഭിക്കും, എന്നിട്ട് എന്താണ്
ഇവിടത്തെ സ്ഥിതി? സാമ്പത്തിക വളർച്ച കൂപ്പുകുത്തി, ഒരു ലക്ഷം രൂപയ്ക്ക്

മുകളിലുള്ള ബില്ലുകൾപോലും പാസ്സാക്കാത്ത അവസ്ഥയുണ്ടായി, പൊതുകടം ഇരട്ടിയായി, മൂലധനചെലവ് യു.ഡി.എഫ്. സർക്കാരിന്റെ അവസാന വർഷം 7500 കോടി രൂപയായിരുന്നുവെങ്കിൽ ഈ സർക്കാരിന്റെ മൂന്നാമത്തെ വർഷം നെഗറ്റീവ് ഗ്രോത്ത് രേഖപ്പെടുത്തി, നികുതി വരുമാനം വെറും 50% മാത്രം വർദ്ധനവ് രേഖപ്പെടുത്തി. ഇവിടെ വലിയ പാക്കേജുകൾ നടത്തുന്നുവെന്ന് പ്രഖ്യാപിക്കുന്നുണ്ട്. മാലപ്പുടക്കത്തിനിടയിൽ അമിട്ട് പൊട്ടിക്കുന്നതുപോലുള്ള ഈ പാക്കേജുകൾ ഇപ്പോഴും ധനകാര്യമന്ത്രിയുടെ പോക്കറ്റിൽത്തന്നെയാണ്. ഇടുക്കി പാക്കേജ്, വയനാട് പാക്കേജ്, മാനുവൽ വിരുദ്ധ പാക്കേജ്, ഓഖി പാക്കേജ്, തീരദേശ ഹൈവേ, മലയോര ഹൈവേ ഇതെല്ലാം പറയുന്നതല്ലാതെ ഒന്നും നടപ്പാക്കുന്നില്ല. ഐക്യ ജനാധിപത്യ മുന്നണി ഗവൺമെന്റിന്റെ കാലത്ത് എന്തെല്ലാം പദ്ധതികളാണ് പൂർത്തീകരിച്ചിട്ടുള്ളത്? ഒരു വിമാനത്താവളം, മെട്രോ ട്രെയിൻ, വിഴിഞ്ഞം തുറമുഖം, എല്ലാ ജില്ലകൾക്കും മെഡിക്കൽ കോളേജ്, എല്ലാ നിയോജകമണ്ഡലങ്ങൾക്കും സർക്കാർ കോളേജ്, 450-ലേറെ പാലങ്ങൾ ഇതെല്ലാം നടപ്പിലാക്കി. ഇവിടെ ഇവർ വളരെയധികം കൊട്ടിഘോഷിക്കുന്നത് ലൈഫ് പദ്ധതിയെപ്പറ്റിയാണ്. ബഹുമാനപ്പെട്ട

ഡോ. കെ. ടി. ജലീൽ 16-05-2017-ന് നൽകിയ മറുപടിയിൽത്തന്നെ ഇന്ദിരാ ആവാസ് യോജനയിൽ മാത്രം കഴിഞ്ഞ യു.ഡി.എഫ്. സർക്കാരിന്റെ കാലത്ത് ഏകദേശം 296000 വീടുകളാണ് നൽകിയെന്ന് പറഞ്ഞിരുന്നു. ഈ ഗവൺമെന്റ് അധികാരത്തിൽ വന്നതിനുശേഷം പ്രഖ്യാപിച്ച ലൈഫ് പദ്ധതിയിൽ വീടിനുവേണ്ടി കാത്തിരിക്കുന്ന പാവപ്പെട്ടവർ അഞ്ച് ലക്ഷം അപേക്ഷകൾ കൊടുത്തു. എന്നാൽ പുതുതായി രണ്ട് ലക്ഷം വീടുകൾ മാത്രമാണ് കൊടുക്കാൻ സാധിച്ചത്. കഴിഞ്ഞ ഗവൺമെന്റിന്റെ കാലത്ത് വിവിധ പദ്ധതികളിലായി 433000 വീടുകൾ കൊടുത്തിരുന്നു. ലൈഫ് എന്നുപറഞ്ഞാൽ വെറും വീട് കൊടുക്കുന്ന പദ്ധതിയല്ലെന്ന് വീമ്പുപറഞ്ഞവരാണിവർ. ആ ലൈഫിന്റെ ഭാഗമായി ഉപജീവനമാർഗ്ഗമുണ്ടാക്കിക്കൊടുക്കും, അവിടെ ക്രഷുകൾ ഉണ്ടാക്കും, കളിസ്ഥലങ്ങളുണ്ടാക്കും, ആരോഗ്യ പരിരക്ഷയുണ്ടാക്കും എന്നുപറഞ്ഞ സർക്കാർ ലൈഫിന്റെ യഥാർത്ഥ അർത്ഥത്തിൽ എവിടെയെങ്കിലും നടപ്പാക്കിയതായി നിങ്ങൾക്ക് പറയാൻ സാധിക്കുമോ? ബാക്കി മൂന്ന് ലക്ഷം ആളുകൾക്ക് എന്ന് വീട് കൊടുക്കും? ആ പാവപ്പെട്ട ആളുകൾക്ക് പ്രതീക്ഷ നൽകിയിട്ട് അവരുടെ കണ്ണനീരിന് നിങ്ങൾ എന്ന് പരിഹാരമുണ്ടാക്കും?

ഇറങ്ങിപ്പോകാൻ സമയമായിട്ടും നിങ്ങൾക്ക് ബാക്കിവരുന്ന മൂന്ന് ലക്ഷം പേർക്ക് വീട് കൊടുക്കാൻ സാധിച്ചോ? എന്നിട്ടും ഇക്കഴിഞ്ഞ പഞ്ചായത്ത് തെരഞ്ഞെടുപ്പിനു മുൻപായി നിങ്ങൾ വീണ്ടും അപേക്ഷ സ്വീകരിച്ചു. ആ അപേക്ഷയൊക്കെ എവിടെയാണ് നിങ്ങൾ കെട്ടിവെച്ചിരിക്കുന്നത്? എന്നാണ് ഇത് നടപ്പിലാക്കാൻ പോകുന്നത്? ഇക്കഴിഞ്ഞ ദിവസം തിരുവനന്തപുരം വിമാനത്താവളം അദാനിയുമായി കരാറുണ്ടാക്കി. ഗവൺമെന്റിന് എന്തെങ്കിലും ആത്മാർത്ഥതയുണ്ടെങ്കിൽ, ഇപ്പോഴും പത്ത് സർക്കാരിന്റെ കോർട്ടിൽ തന്നെയാണ്. ഏത് സംസ്ഥാനത്തും വിമാനത്താവളം പ്രവർത്തിക്കണമെങ്കിൽ സംസ്ഥാന സർക്കാരുമായി ഒരു കരാറുണ്ടാക്കണം. ലാന്റ് ഓർഡർ, ലാന്റ് അക്വിസിഷൻ, കുടിവെള്ളം, വൈദ്യുതി ഇതിനെല്ലാം സ്റ്റേറ്റ് സപ്പോർട്ട് എഗ്രിമെന്റുണ്ടാക്കണം. അദാനിയുമായി സ്റ്റേറ്റ് സപ്പോർട്ട് എഗ്രിമെന്റ് ഒപ്പുവെക്കില്ലെന്ന് പ്രഖ്യാപിക്കാൻ ഈ ഗവൺമെന്റിന് ആർജ്ജവമുണ്ടോയെന്ന് ഞാൻ ചോദിക്കുകയാണ്. അതുകൊണ്ട് മേനി നടിക്കുന്നുവെന്നുള്ളതല്ലാതെ ഇക്കാര്യത്തിൽ ആത്മാർത്ഥമായ ഒരു സമീപനം സർക്കാരിനില്ല. ലാന്റ് അക്വിസിഷൻ നടത്താത്തതുകൊണ്ട് താൽക്കാലികമായിട്ടുള്ള ലൈസൻസിലാണ് തിരുവനന്തപുരം

വിമാനത്താവളം പ്രവർത്തിക്കുന്നത്. അതിന്റെ ലാന്റ് അക്വിസിഷൻ നടപടികൾ ഉൾപ്പെടെയുള്ള കാര്യങ്ങൾ സംസ്ഥാന സർക്കാരിന്റെ നിയന്ത്രണത്തിലാണ്. 2015-ൽ ചെന്നൈ എയർപോർട്ടും കൊൽക്കത്ത എയർപോർട്ടും ഇതുപോലെ സ്വകാര്യവൽക്കരിക്കാൻ ടെണ്ടർ വിളിച്ചപ്പോൾ അവിടത്തെ മുഖ്യമന്ത്രിമാരുടെ ശക്തമായ എതിർപ്പിനെത്തുടർന്ന് അന്നത്തെ വ്യോമയാന വകുപ്പുമന്ത്രി ആ ടെണ്ടറുകൾ ക്യാൻസൽ ചെയ്തുവെന്നുള്ള ഉദാഹരണംകൂടി ഞാൻ നിങ്ങളുടെ മുന്നിൽ ചൂണ്ടിക്കാണിക്കുകയാണ്. അതുകൊണ്ട് തദ്ദേശഭരണ സ്ഥാപനങ്ങളിലെ തെരഞ്ഞെടുപ്പിൽ വിജയിച്ചവെന്നുള്ളതിൽ നിങ്ങൾ ഊറ്റംകൊള്ളേണ്ടതില്ല. കഴിഞ്ഞ തെരഞ്ഞെടുപ്പിൽ നിങ്ങളുടെ മുദ്രാവാക്യമായ 'എൽ.ഡി.എഫ്. വരും, എല്ലാം ശരിയാകും' എന്നുള്ളത് ഭേദഗതികളോടുകൂടി കേരളത്തിലെ ജനത ഏറ്റെടുക്കാൻ പോകുകയാണ്, 'എൽ.ഡി.എഫ്. പോകും, എല്ലാം ശരിയാകും'. അതാണ് അടുത്ത തെരഞ്ഞെടുപ്പിൽ കേരളത്തിൽ നടക്കാൻ പോകുന്നത്. ഞാൻ ഈ ഉപധനാഭ്യർത്ഥനകളെ ശക്തമായി എതിർത്തുകൊണ്ട് നിർത്തുന്നു.

ശ്രീ. കെ. ബാബു: സർ, ഞാൻ ഉപധനാഭ്യർത്ഥനയെ പിന്താങ്ങുന്നു.

ശ്രീ. എം. വിൻസെന്റ് എം.എൽ.എ. പറഞ്ഞത് സെമിഫൈനലാകുന്ന ത്രിതല പഞ്ചായത്ത് തെരഞ്ഞെടുപ്പിൽ എന്ത് വിജയമാണ് എൽ.ഡി.എഫ്.-ന് ഉണ്ടായത് എന്നാണ്. ഒരു സംശയവും വേണ്ട, ഫൈനലിൽ ഞങ്ങളുടെ സഖാവ് പിണറായി വിജയൻ എന്ന ക്യാപ്റ്റൻ ഇറങ്ങും, നിലമ്പരിശാകം യു.ഡി.എഫ്. തകർന്നടിഞ്ഞുപോകുമായിരുന്ന ഈ കേരളത്തിന്റെ ഭാവിയെക്കുറിച്ച് എൽ.ഡി.എഫ്. നല്ലൊരു ആശയം സ്വപ്നം കാണുമ്പോൾ 'കുരുടൻ ആനയെക്കണ്ടതുപോലുള്ള' അവസ്ഥയിലല്ലേ യു.ഡി.എഫ്? കഴിഞ്ഞ അഞ്ച് വർഷത്തിനിടെ വിദ്യാഭ്യാസം, ആരോഗ്യം, വൈദ്യുതി, വ്യവസായം, തദ്ദേശസ്വയംഭരണം, കാർഷികം എന്നീ മേഖലകളിൽ ഇന്ത്യക്ക് അഭിമാനമായി കേരളം ഒന്നാമതാണ്. എന്ത് പിന്തുണയാണ് യു.ഡി.എഫ്.-ന്റെ ഭാഗത്തുനിന്നും ഇതിന് കിട്ടിയത്?

"മുർച്ചയുള്ളൊരായുധങ്ങളല്ല പോരിനാശ്രയം
ചേർച്ചയുള്ള മാനസങ്ങൾ തന്നെയാണതോർക്കണം"

പ്രതിപക്ഷ നേതാവിന്റെ ആദ്യ പ്രസംഗത്തിൽ പറഞ്ഞത് ഈ എൽ.ഡി.എഫ്.-ന് ക്രിയാത്മകമായ പിന്തുണയുണ്ടാകുമെന്നാണ്. ഞാൻ ഇപ്പോഴും ഓർക്കുന്നു. എന്ത് പിന്തുണയാണ് നിങ്ങളുടെ ഭാഗത്തുനിന്നും

ഉണ്ടായത്? ഓഖിയുണ്ടായപ്പോഴും നിപ വൈറസുണ്ടായപ്പോഴും 2018, 2019-ലെ പ്രളയമുണ്ടായപ്പോഴും മഹാമാരിയുടെ കാലത്തും ആ അവസ്ഥയിൽപ്പോലും നിങ്ങൾ പിന്നിൽനിന്നും കുത്തിയവരല്ലേ, നയാപൈസ പോലും കൊടുക്കരുതെന്ന് പറഞ്ഞ് സാലറി ചലഞ്ചിനെ തകർത്തവരല്ലേ? അവരാണ് ഇപ്പോൾ വലിയ വേവലാതിയിൽ നിൽക്കുന്നത്. അപ്പോഴും ഈ മൂന്നര കോടിയോളം വരുന്ന കേരളീയ ജനതയെ നെഞ്ചിലേറ്റി നയിക്കാൻ ഒരു ക്യാപ്റ്റനുണ്ടായിരുന്നു, നിങ്ങൾ ഇരട്ടചങ്കൻ എന്നുവിളിക്കുന്ന, പ്രളയമുണ്ടായപ്പോൾ കപ്പിത്താനെന്ന് ജനങ്ങൾ വിളിച്ച, ഇപ്പോൾ ക്യാപ്റ്റൻ എന്നുവിളിക്കുന്ന സഖാവ് പിണറായി വിജയൻ. ആ സഖാവ് നയിക്കുന്ന കേരളത്തിന്റെ മന്ത്രിസഭയിലെ പത്തൊൻപത് മന്ത്രിമാരുമുണ്ടായിരുന്നു.

"എന്തേണ്ടതാമിടത്തെത്തിയാലും ശരി
മദ്ധ്യേമരണം വിഴുങ്ങിയാലും ശരി
മുന്നോട്ടുതന്നെ നടക്കും വഴിയിലെ
മുളളുകളൊക്കെ ചവിട്ടിമെതിച്ചു ഞാൻ "

മുളളുകളൊക്കെ ചവിട്ടിമെതിച്ചുകൊണ്ട് ഈ ഗവൺമെന്റ്

മുന്നോട്ടുപോകുകതന്നെ ചെയ്യും. അടുത്ത തെരഞ്ഞെടുപ്പിലും എൽ.ഡി.എഫ്.

തന്നെ വരും, എല്ലാം ശരിയാകും. ഇപ്പോൾ കെ.പി.സി.സി.-യുടെ നേതൃത്വത്തിൽ ഒരു സിനിമ ഇറങ്ങാൻ പോകുകയാണ്, ആട് തോമയെ നായകനാക്കി 'ആടരുതമ്മാവാ ആളറിയാം'. IUML (Indian Union Muslim League)-ന്റെ ബാനറിൽ നിരവധി സിനിമകളാണ് ഇറങ്ങുന്നത്. കൂത്താപ്പിയെ നായകനാക്കി തമിഴ് പേരിലാണ് സിനിമയിറങ്ങുന്നത്, 'പോന മച്ചാൻ തിരുമ്പി വന്താച്ച'. സൗരോർജ്ജത്തിൽ അഭിനയിച്ച സരിത വേണോ ഐസ്കീം പാർലറിൽ അഭിനയിച്ച റെജീന വേണോ എന്നതാണ് സംശയം. പഞ്ചവടിപ്പാലത്തിന്റെ രണ്ടാംഭാഗം പാലാരിവട്ടം പാലം, ഇഞ്ചികൃഷിയും അരമന വീടും, അതിന്റെ സംഭാഷണം ശ്രീ. പി. കെ. ബഷീർ, എം.എൽ.എ. ഏറ്റെടുക്കണം എന്നൊരു അഭ്യർത്ഥനയുണ്ട്. മഞ്ചേശ്വരത്തെ ആസ്ഥാനകവി 'സ്വർണ്ണഗോപുര നർത്തകി ശില്പം' പാടുന്ന നമ്മുടെ ഒരു എം.എൽ.എ.-യെ ഇവിടെ കാണുന്നില്ല, ജയിലിൽ പാട്ട് പഠിക്കാൻ പോയതാണോ? കെ.പി.സി.സി.-യുടെ നേതൃത്വത്തിൽ ജസ്റ്റിസ് ശിവരാജൻ കമ്മീഷന്റെ റിപ്പോർട്ട് ആസ്പദമാക്കി ഒരു സിനിമയെടുക്കാൻ പോകുകയാണ്. ബഹുവർണ്ണ ബ്ലൂ ഷെയ്ഡ് സിനിമയാണ്. അഭിനയിക്കാൻ ബോളിവുഡിൽനിന്നോ ഹോളിവുഡിൽനിന്നോ നടീനടന്മാരെ

വേണമെന്നാണ് പറയുന്നത്. ഇത്തരം കാര്യങ്ങൾ ഏപ്രിൽ, മേയ് മാസങ്ങളിലിറങ്ങുന്ന പടം സംബന്ധിച്ച് ആലോചിക്കാൻ ചിലർ ഡൽഹിയിൽപ്പോയി. അവിടെനിന്നും തിരിച്ചുവരുന്നത് കണ്ടപ്പോൾ വല്ലാതെ ഞെട്ടിപ്പോയി ഞാൻ. എനിക്കൊരു പഴയ പാട്ടാണ് ഓർമ്മ വന്നത്. “ കാത്തുസൂക്ഷിച്ചൊരു കസ്തുരി മാമ്പഴം കാക്ക കൊത്തിപ്പോയോ അയ്യോ ചാണ്ടി സർ കൊത്തിപ്പോയോ.” ഒറ്റ അഭ്യർത്ഥനയേയുള്ളൂ, "മനസ്സമാത്രം മനസ്സമാത്രം മരവിക്കല്ലേ" എന്നാണ് എനിക്ക് അദ്ദേഹത്തിനോട് അഭ്യർത്ഥിക്കാനുള്ളത്. യു.ഡി.എഫ്.-നെ ആര് നയിക്കും? മലയാള മനോരമ പറയുന്നത് ഒരു പുതിയ പേരാണ് 'ചെന്നിചാണ്ടി'. ഇത് ആരാണ്? നിരവധി സമയത്ത് ബഹുമാനപ്പെട്ട മുഖ്യമന്ത്രി ഉപയോഗിച്ച ചില വാക്കുകൾ കടമെടുത്താൽ ഉളുപ്പില്ലാത്ത യു.ഡി.എഫ്-ന് ത്രിതല പഞ്ചായത്തിൽ കരണത്താണ് അടിയേറ്റതെങ്കിൽ നമ്മുടെ ഡോ. ടി. എം. തോമസ് ഐസക് അവതരിപ്പിച്ച ബജറ്റിൽ സ്ഥലജലവിഭ്രാന്തിയാണ് അവർക്കുണ്ടായത്. ബഹുമാനപ്പെട്ട സ്പീക്കറെ നീക്കംചെയ്യാനും കിഫ്ബി എന്ന പദ്ധതിയെ അട്ടിമറിക്കാനും സി&എജി റിപ്പോർട്ട് സംബന്ധിച്ച് ചർച്ച നടന്ന് അതിന് ബഹുമാനപ്പെട്ട മുഖ്യമന്ത്രിയും സ്പീക്കറും ധനമന്ത്രിയും ചർച്ചയിൽ പങ്കെടുത്ത

എൽ.ഡി.എഫ്.-ന്റെ അംഗങ്ങളും മറുപടി പറഞ്ഞുകഴിഞ്ഞപ്പോൾ ഉസ്താദ് ഹോട്ടൽ എന്ന സിനിമയിലെ പാട്ടുപോലെയായില്ലേ 'കച്ചോടം പൊട്ടിയപ്പോൾ ആയിപ്പോയി ആയിപ്പോയി.' എന്താണ് ആയത്? 'വട്ടായിപ്പോയി വട്ടായിപ്പോയി' എന്ന് പറയേണ്ടിവരും. അതുകൊണ്ട് കേരളത്തെ മുന്നോട്ട് നയിക്കുന്നത് കേരളത്തിലെ എൽ.ഡി.എഫ്. ആണ്. അതുകൊണ്ടുതന്നെയാണ് ജനങ്ങൾ തീരുമാനിച്ചിട്ടുള്ളത് സെമിഫൈനലിൽ എൽ.ഡി.എഫ്. ആണെങ്കിൽ വരുന്ന ഫൈനലിലും ഈ കേരളത്തിൽ ഇടതുപക്ഷം അധികാരത്തിലേയ്ക്ക് വരും, ജനപക്ഷത്തുനിന്ന് ആവശ്യമായ പദ്ധതികളുമായി മുന്നോട്ടുപോകും, ആ പദ്ധതികൾക്കനുസരിച്ചുള്ള ഒരു ബജറ്റാണ് ഇവിടെ അവതരിപ്പിച്ചിരിക്കുന്നത്.

മി. ചെയർമാൻ: പ്ലീസ്... പ്ലീസ്.....

ശ്രീ. കെ. ബാബു: സർ, എന്തെല്ലാമാണ് അതിൽ പറയുന്നത്.

വിദ്യാഭ്യാസ മേഖല മുതൽ വിവാഹപ്രായമെത്തിയവർക്ക് വിവാഹ ധനസഹായം, പ്രസവിക്കുന്ന സ്ത്രീകൾക്ക് സഹായം, ആശാ വർക്കർമാർ, അങ്കണവാടി ജീവനക്കാർ, സി.ഡി.എസ്.-കാർ, കുടുംബശ്രീക്കാർ ഉൾപ്പെടെ എല്ലാ മേഖലയിലുള്ളവർക്കും സാമ്പത്തികപരമായും സാമൂഹ്യപരമായും

സുരക്ഷിതത്വം ഉറപ്പാക്കുന്ന രൂപത്തിലേയ്ക്കുള്ള പ്രഖ്യാപനങ്ങൾ. പെൻഷൻ വർദ്ധന, അച്ഛനമ്മമാർ, സ്ത്രീകൾ, കുട്ടികൾ, വിദ്യാർത്ഥികൾ തുടങ്ങി എല്ലാ മേഖലകളിലും വികസനത്തിന്റെയും ക്ഷേമത്തിന്റെയും തൊഴിലിന്റെയും പുതിയ ബജറ്റാണ് അവതരിപ്പിച്ചത്. അതുകൊണ്ടുതന്നെ 'എൽ.ഡി.എഫ്. വരും, എല്ലാം ശരിയാകും' എന്നു പറഞ്ഞുകൊണ്ട് ഈ ഉപധനാഭ്യർത്ഥനയെ ഞാൻ ഒരിക്കൽ കൂടി പിന്താങ്ങുന്നു.

ചീഫ് വിപ്പ് (ശ്രീ. കെ. രാജൻ): സർ, ഞാൻ ഈ ഉപധനാഭ്യർത്ഥനകളെ ശക്തമായി പിന്താങ്ങുകയാണ്. അതിന് ഏറ്റവും പ്രധാനപ്പെട്ട കാരണം ഇന്ത്യയുടെ മുമ്പിൽ യഥാർത്ഥത്തിൽ ഒരു ബദൽ വികസനത്തിന്റെ മാർഗ്ഗരേഖയാണ് എല്ലായിടത്തും കേരളം അവതരിപ്പിക്കുന്നത്. ഇന്ത്യാ രാജ്യത്ത് ഗവൺമെന്റ് നിയോലിബറൽ പോളിസിയും ദേശീയ കർഷക നയവും ദേശീയ വിദ്യാഭ്യാസ നയവും ദേശീയ ആരോഗ്യ നയവുമൊക്കെ അവതരിപ്പിച്ചുകൊണ്ട് ജനാധിപത്യത്തിന്റെ സകല വേദികളെയും തകർക്കാൻ ശ്രമിക്കുന്ന ഒരു കാലത്ത്, ലോകത്തിന്റെ മുമ്പിൽ കേരളം അവതരിപ്പിക്കുന്ന ഒരു ബദലാണ് ഈ ബജറ്റ്. ധനകമ്മി കുറയ്ക്കണമെന്ന മുതലാളിത്ത നയത്തിന്റെ ബദലായി ധനകമ്മിയേക്കാൾ റവന്യൂ കമ്മി

കുറയാൻ ലക്ഷ്യം വയ്ക്കുന്ന ഒരു ബജറ്റാണിത്. സ്വകാര്യവത്കരണത്തിൽ ഉന്നിയ ദേശീയ ബജറ്റിനപകരം പൊതുവത്കരണത്തിലൂന്നിയതാണ് നമ്മുടെ പ്രിയപ്പെട്ട ബജറ്റ്. ധന മൂലധന വളർച്ച ലക്ഷ്യമിടുന്ന കേന്ദ്ര ബജറ്റിന് ബദലായി ഉത്പാദന വളർച്ച ലക്ഷ്യമിട്ടുകൊണ്ട് അവതരിപ്പിക്കുന്നൊരു ബജറ്റിനെ, അതിന്റെ ഉപധനാഭ്യർത്ഥനകളെ, എങ്ങനെയാണ് പിന്തുണയ്ക്കാതിരിക്കുക. ഇവിടെ ശ്രീ. എം. വിൻസെന്റ് പറഞ്ഞതിൽ ഒരു കാര്യം ശരിയാണ്. കോൺഗ്രസ് കൊടുങ്കാറ്റായി വരുമെന്ന പേടിയിലാണ് കേരളത്തിലെ ജനങ്ങൾ. 2011 മുതൽ 2016 വരെ ആ കൊടുങ്കാറ്റ് കേരളത്തിൽ ആഞ്ഞടിച്ചപ്പോൾ, നഷ്ടപ്പെടുപോയ കേരളത്തെ പുനഃസംഘടിപ്പിച്ചുകൊണ്ടാണ് അഞ്ച് വർഷം ഇടതുപക്ഷ ജനാധിപത്യ മുന്നണി ഈ കേരളത്തിൽ മാറ്റമുണ്ടാക്കിയത്. ഈ നാട്ടിൽ പൊതുവായി കൊടുക്കേണ്ടതെല്ലാം കൊടുക്കുന്ന, എല്ലാം പൊതുമേഖലയിൽ കൊടുക്കണമെന്ന് വാശിപിടിക്കുന്നൊരു ഗവൺമെന്റ്. 6,79,000-ൽ അധികം കുട്ടികൾ പഠിക്കുന്ന, കൊഴിഞ്ഞുപോക്ക് അൻപത് ശതമാനം കുറച്ച ഒരു സാഹചര്യം കേരളത്തിന്റെ പൊതുവിദ്യാഭ്യാസരംഗത്തുണ്ടായില്ലേ; 2500 പുതിയ കെട്ടിടങ്ങളെന്ന് കേരളത്തിൽ അഭിമാനകരമായ മുന്നേറ്റമല്ലേ?

ഉപ്പമാവിൽനിന്നും ഉച്ചഭക്ഷണത്തിലേയ്ക്കല്ല, സാർവ്വത്രികമായിട്ടുള്ള പ്രഭാതഭക്ഷണത്തിലേയ്ക്കും അതുവഴി സമസ്ത പ്രശ്നങ്ങളിലും ഇടപെടാൻ ഒരു ഗവൺമെന്റുണ്ടാകുന്നു. ചരിത്രത്തിലേയ്ക്ക് നടക്കുകയാണ് കേരളത്തിന്റെ പൊതുവിതരണ കേന്ദ്രം. 82 ലക്ഷം പേർക്കാണ് പുതിയ റേഷൻ കാർഡുകൾ നൽകിയത്. എല്ലാവർക്കും 24 മണിക്കൂറിനകം റേഷൻ കാർഡ് ലഭിക്കുന്ന സാഹചര്യമുണ്ടായിരിക്കുന്നു. കൊറോണ ലോകത്തെ പിടിച്ചുകുലുക്കിയപ്പോൾ, ഇന്ത്യൻ ഭരണകൂടം പറഞ്ഞതുപോലെ ചെണ്ട കൊട്ടാനും പാട്ടുയടിക്കാനും വിളക്കുകൊളുത്താനുമല്ല കേരളത്തിലെ ഗവൺമെന്റ് പറഞ്ഞത്. സാമൂഹിക അടുക്കളകളിലൂടെ, പൊതുവിതരണ സംവിധാനങ്ങളിലൂടെ, ജനകീയമായിട്ടുള്ള കിറ്റ് വിതരണങ്ങളിലൂടെ മലയാളി പട്ടിണി കിടക്കില്ലെന്നമാത്രമല്ല, മലയാളിയെ നിർമ്മിക്കാൻ വന്ന അന്യസംസ്ഥാനക്കാരൻ പട്ടിണി കിടക്കില്ലെന്നമാത്രമല്ല, ഒരു ജന്തുജീവജാലങ്ങളും നമ്മുടെ നാട്ടിൽ പട്ടിണികിടക്കില്ലായെന്നുപറയാൻ ഇന്ത്യാ രാജ്യത്ത് ഒരേയൊരു ഗവൺമെന്റേ ഉണ്ടായുള്ളൂ, അത് കേരളത്തിലെ ഗവൺമെന്റാണ്. അത് ജനത ഏറ്റെടുക്കുകയാണ്. അഞ്ചുമാസക്കാലമായി തുടർച്ചയായി, ഇടമുറിയാതെ കേരളത്തിലെ സകല വീടുകളിലേയ്ക്കും റേഷൻ

കിറ്റുകൾ വിതരണം ചെയ്യുകയാണ്. ലോകത്തെ അതുഭൂതപ്പെടുത്തിയ ഒന്നായിരുന്നു കേരളത്തിന്റെ പെൻഷൻ മാതൃക. കേരളത്തിൽ യു.ഡി.എഫ്.-ന്റെ ഭരണകാലത്ത് 600 രൂപയുടെ പെൻഷൻ കിട്ടാതെ പതിനാല് മാസക്കാലത്തിനിടയിൽ മരിച്ചുപോയ പാവപ്പെട്ടവരുടെ സ്മൃതിമണ്ഡപങ്ങളിലേയ്ക്കാണ് പെൻഷൻ തുക 600 രൂപയിൽനിന്നും 1600 രൂപയായി കേരളത്തിന്റെ ബജറ്റ് മാറ്റിയത്. പൊതുമേഖലയിൽ, ആരോഗ്യരംഗത്തുണ്ടായ മാറ്റം ഞാൻ വിശദീകരിക്കുന്നില്ല. 560 ആശുപത്രികളാണ് വീണ്ടും കാരണ്യ ബെനവലന്റ് ഫണ്ടിലൂടെ സൗജന്യ ചികിത്സയുടെ പുത്തൻ കേന്ദ്രങ്ങൾ തുറക്കുന്നത്, അത് നമുക്ക് മറക്കാൻ കഴിയുമോ? കേരളത്തിന്റെ പൊതുമരാമത്ത് രംഗത്ത് 'പുതിയ കാലം, പുതിയ നിർമ്മാണം' എന്ന രീതിയിലാക്കി. കേരളത്തിൽ 676 പുതിയ പാലങ്ങൾ, അൻപത് കൊല്ലംകൊണ്ട് കേരളത്തിൽ പണിത പാലങ്ങളെക്കാൾ കൂടുതൽ പാലങ്ങളുടെ പണി അഞ്ചുകൊല്ലംകൊണ്ട് തുടങ്ങിവെച്ചില്ലേ ഈ ഗവൺമെന്റ്. 142 പാലങ്ങൾ തുടരുന്നു. ആലപ്പുഴ ബൈപ്പാസ്, കണ്ടന്നൂർ-വൈറ്റില പാലങ്ങൾ ഉൾപ്പെടെ ലോകത്തിന്റെ മുമ്പിൽ മലയാളി ശ്രദ്ധിക്കപ്പെട്ടില്ലേ; കേരളത്തിന്റെ കൃഷി ആദായകരവും അഭിമാനകരവുമായി. ഇന്ത്യയിൽ

ആദ്യമായി നെൽകർഷകർക്ക് റോയൽറ്റി കൊടുത്തു. 1.7 ലക്ഷം ഹെക്ടറിൽനിന്ന് 2.23 ലക്ഷം ഹെക്ടറായി നെൽകൃഷിയുടെ വിസ്തൃതി വർദ്ധിപ്പിച്ചു. പച്ചക്കറി 52829 ഹെക്ടറിൽനിന്ന് 96313 ഹെക്ടറായി വർദ്ധിപ്പിച്ചു. കാർഷിക ബോർഡ് കേരളത്തിൽ നിലവിൽവന്നു. മണ്ണിൽ പിറന്ന മുഴുവൻ മനുഷ്യനും വീട്. അവർക്ക് ഭൂമി കൊടുക്കാൻ റവന്യൂ വകുപ്പ് വീട് കൊടുക്കാൻ ലൈഫ് ഉൾപ്പെടെയുള്ള പദ്ധതികളും. ഈ ഗവൺമെന്റ് അധികാരത്തിൽനിന്ന് പോകുന്നതിനുമുമ്പ് 1,84,000 പേരാണ് വീടിന്റെ ഉടമകളാകാൻ പോകുന്നത്. ഏതാണ്ട് 2,65,000 പേർ ലൈഫ് പദ്ധതിയിലൂടെ പുതിയ വീടുകളുടെ താഴത്തേയ്ക്ക് പോയി. പഞ്ചായത്തിലെ പൈപ്പ് വെള്ളം വരുന്നതുപോലെ, കേരളത്തിൽ പാചകവാതകം വീടിന്റെ അടുക്കളകളിലുണ്ടാകുന്ന സംവിധാനമല്ലേ CNG-യുടെ അവതരിപ്പിക്കാൻ പോകുന്നത്. 20 ലക്ഷം പേർക്ക് ഇന്റർനെറ്റ് സൗകര്യമൊരുക്കുന്ന കേരളത്തിൽ, അതിശക്തമായിട്ടുള്ള ഭൗതിക സാഹചര്യങ്ങളുടെ, ക്ഷേമപ്രവർത്തനങ്ങളുടെ, സേവന പ്രവർത്തനങ്ങളുടെ മുന്നേറ്റമുണ്ടാകുന്നു. നേരത്തെ ശ്രീ. എം. വിൻസെന്റ് സൂചിപ്പിച്ചതുപോലെ, കൊടുങ്കാറ്റായി വന്ന് യു.ഡി.എഫ്. തകർത്ത കേരളത്തെ അഞ്ച് കൊല്ലംകൊണ്ട് ഈ സർക്കാർ

എങ്ങനെ മാറ്റിയെന്ന് നോക്കാവുന്നതാണ്. ഭീകരമായ രണ്ട് പ്രളയങ്ങൾ, കൊറോണ, എങ്ങനെയും കഴുത്തുപിടിച്ചുതെരിച്ച് കൊല്ലുമെന്ന് കേന്ദ്ര ഗവൺമെന്റ് പ്രതിജ്ഞ ചെയ്തുകൊടുത്തപ്പോൾ, മലയാളിക്ക് അഭിമാനമായി ഇടതുപക്ഷം ഭരിക്കുന്ന കേരളത്തിൽ എങ്ങനെ മാറ്റമുണ്ടായി എന്നതിന്റെ ഉദാത്തമായ തെളിവാണ് അഞ്ച് വർഷക്കാലത്തിനിടയിൽ ഈ കേരളത്തിൽ ബഹുമാനപ്പെട്ട ഡോ. ടി. എം. തോമസ് ഐസക് അവതരിപ്പിച്ച ആറ് ബജറ്റുകൾ. കഴിഞ്ഞ ദിവസം അദ്ദേഹം ഇവിടെ സൂചിപ്പിച്ചതുപോലെ, എങ്ങനെ ഈ മാറ്റമുണ്ടാകുന്നുവെന്ന് ലോകം അത്ഭുതത്തോടെ നോക്കുകയാണ്. നിരന്തരം കേന്ദ്രം പീഡിപ്പിച്ചിട്ടും വിഹിതം നൽകാതിരുന്നിട്ടും കേരളം എങ്ങനെ ഈ മാറ്റമുണ്ടാക്കുന്നു. അത് കേരളം അവതരിപ്പിക്കുന്ന സുസ്ഥിരവികസനമെന്നതിന്റെ ഏറ്റവും പ്രധാനപ്പെട്ട തെളിവാണ്. ഞാൻ ചോദിക്കട്ടേ, ഈ കേരളത്തിന്റെ മുമ്പിൽ ഒരു സാമ്പത്തിക ബദൽ വന്നില്ലേ. കാമധേനു ചുരത്തുന്നതുപോലെ നമ്മുടെ വികസന പദ്ധതികൾക്ക് നിർത്താതെ ചുരത്തുന്ന കിഫ്ബി ഈ ലോകത്തെത്തന്നെ അത്ഭുതപ്പെടുത്തുകയല്ലേ; ശ്രീ. എം. വിൻസെന്റ് പ്രസംഗിച്ചപ്പോൾ ആർക്ക് കിട്ടിയില്ലായെന്നാണ് പറഞ്ഞത്? ഞാൻ

ആലോചിക്കുകയാണ്. '100 കോടി രൂപയുടെ പദ്ധതികൾ എന്റെ മണ്ഡലത്തിൽ പ്രഖ്യാപിച്ചിട്ടുണ്ട്, 16 കോടി രൂപയുടെ പദ്ധതികളുടെ നിർമ്മാണപ്രവർത്തനം ആരംഭിക്കുകയോ പൂർത്തീകരിക്കുകയോ ചെയ്തിട്ടുണ്ട്' ഇതാണ് കോവളം എം.എൽ.എ. ശ്രീ. എം. വിൻസെന്റ് മലയാള മനോരമ പത്രത്തിൽ പറഞ്ഞത്. ശ്രീ. കെ. എസ്. ശബരീനാഥൻ പറഞ്ഞത് അത്രയുമല്ല, ' 108 കോടി രൂപയുടെ പദ്ധതിവഴി കോട്ടൂരിലെ ആനവളർത്തൽ കേന്ദ്രം പുരോഗമിക്കുന്നു. എന്റെ നാടിനെ മാറ്റാൻ ഏറ്റവും പ്രധാനപ്പെട്ട പദ്ധതി' എന്നാണ്. ബഹുമാന്യരായ മുഖ്യമന്ത്രിയോടും ധനകാര്യ വകുപ്പുമന്ത്രിയോടും വിശിഷ്ട കേരളത്തിന്റെ വനം വകുപ്പുമന്ത്രിയോടും ഞങ്ങൾക്ക് നന്ദിയുണ്ട്. 25 കൊല്ലമായി നടക്കാതിരുന്ന സുവോളജിക്കൽ പാർക്ക്, ഏഷ്യയുടെ, ഇന്ത്യയുടെ ഏറ്റവും വലിയ സുവോളജിക്കൽ പാർക്ക് എന്റെ മണ്ഡലമായ തൃശ്ശൂരിൽ യാഥാർത്ഥ്യമാവുകയാണ്; 279 കോടി രൂപയുടെ കിഫ്ബി, 30 കോടി രൂപയുടെ പ്ലാൻ ഫണ്ട്, അഭിമാനത്തോടെ ഈ സഭയെ അറിയിക്കട്ടെ അതിന്റെ ആദ്യഘട്ട നിർമ്മാണം ഈ ഫെബ്രുവരി 18-ാം കേരളത്തിന്റെ മുഖ്യമന്ത്രി സഖാവ് പിണറായി വിജയൻ നിർവ്വഹിക്കാൻ പോകുകയാണ്.

പ്രഖ്യാപിച്ചതെല്ലാം നടപ്പിലാക്കുകയാണ് ഈ ഗവൺമെന്റ്. ഞാൻ അവസാനിപ്പിക്കുകയാണ്. നേതാവിനെ മാറ്റിയാൽ കോൺഗ്രസ് രക്ഷപ്പെടുമെന്ന് ആരെങ്കിലും കരുതുന്നുണ്ടോ. ഈ പോയിന്റുകൂടി പറഞ്ഞ് അവസാനിപ്പിക്കാം. യു.ഡി.എഫ്. പറയുന്നത് നേതാവിനെ മാറ്റിയാൽ ഞങ്ങൾ ഇതുവരെ ചെയ്തതെല്ലാം മാറ്റി വരാൻ പോകുകയാണെന്നാണ്. പണ്ടൊരു സായിപ്പം മദാമയ്ക്കുംകൂടി ഒരു പാർട്ടിയിൽ ഡാൻസ് ചെയ്യുകയായിരുന്നു. സായിപ്പിന്റെ സോക്സിന്റെ മണംകൊണ്ട് ആർക്കും നിൽക്കാൻ പറ്റുന്നില്ല എല്ലാവരും മൂക്ക് പൊത്തുന്നു. പുതിയൊരു സോക്ക് മേടിച്ച് ഇടുകൊടുക്കാൻ മദാമ തീരുമാനിച്ചു, പുതിയ സോക്സിന് ഡാൻസ് തുടരുമ്പോഴും ആളുകളൊക്കെ മൂക്ക് പൊത്തുന്നത് കണ്ടിട്ട് മദാമ പരിശോധിച്ചപ്പോൾ ഇട്ട സോക്ക് സായിപ്പ് മാറ്റിയെങ്കിലും അത് അദ്ദേഹത്തിന്റെ പാൻസിന്റെ കീഴയിൽ ഇട്ടിരിക്കുകയായിരുന്നു. ഇവിടെ കേരളത്തിലൊരു നേതാവിനെ മാറ്റിയാൽ യു.ഡി.എഫ്. രക്ഷപ്പെടുമോ? നിങ്ങളുടെ നിലപാടിൽ മാറ്റം വരുത്തണം. നിങ്ങൾ എന്താണ് കേരളത്തിന്റെ നിയമസഭയിൽ, ഈ നാട്ടിലെ ജനങ്ങളോട് പറഞ്ഞത്? നിങ്ങൾ പറഞ്ഞു. ഞങ്ങൾ വന്നാൽ 'ലക്ഷക്കണക്കിന് മനുഷ്യരെ കൂരയ്ക്ക് താഴേയ്ക്ക്...',

ഇടതുപക്ഷ ജനാധിപത്യ മുന്നണി ഗവൺമെന്റ് കൊണ്ടുവന്ന ലൈഫ് പദ്ധതിയെ എന്നത്തേയ്ക്കുമായി അവസാനിപ്പിക്കും' എന്നാണ്. നിങ്ങൾ എന്താണ് പറഞ്ഞത്, 60,000 കോടി രൂപയുടെ ഭൗതിക വികസനങ്ങൾ ഈ കേരളത്തിന് സമ്മാനിച്ച കിഫ്ബിയുടെ കഴുത്ത് ഞങ്ങൾ ഞെരിക്കും എന്നാണ്. എങ്ങനെ നിങ്ങൾ രക്ഷപ്പെടും. ഞാൻ ഈ പറഞ്ഞ പോയിന്റിൽ അവസാനിപ്പിക്കുകയാണ്. അഞ്ച് കൊല്ലത്തിനിടയിൽ എന്തെല്ലാം പരിശ്രമം നടത്തി. കേരളത്തിൽ കേന്ദ്രത്തിന്റെ മേലങ്കിയിട്ട, കോട്ടിട്ട ഏജൻസികൾ വന്ന് പെരുന്നാൾ നടത്തി ആഘോഷിച്ചില്ലേ? ഇവിടെ സി.ബി.ഐ.-യും എൻഫോഴ്സ്മെന്റും എൻ.ഐ.എ.-യും വന്നു. അന്വേഷണത്തിന്റെ തകൃതികൾ എത്ര നടന്നു. കേന്ദ്ര ഗവൺമെന്റ് കഴുത്ത് പിരിച്ചു കൊല്ലാൻ ശ്രമിച്ചില്ലേ; അഭിമാനത്തോടെ പറയട്ടേ, കേരളത്തിലെ ഇടതുപക്ഷ ജനാധിപത്യ മുന്നണി ഗവൺമെന്റിലെ 19 മന്ത്രിമാരും അഴിമതി ആരോപണത്തിന്റെ പേരിൽ രാജിവയ്ക്കാതെ അഭിമാനപൂർവ്വം ഈ നാട്ടിലെ ജനങ്ങളെ അഭിസംബോധന ചെയ്യുകയല്ലേ; ഇതൊരു ചരിത്രമല്ലേ; ഞാൻ പറഞ്ഞ് അവസാനിപ്പിക്കുകയാണ്. ശ്രീ. റോജി എം. ജോണിന്റെ ബഹളത്തിന്റെ കാരണം അപ്പുറത്ത് സെൻട്രൽ ജയിലേയ്ക്കുള്ള ക്യൂവാണ്.

എത്രപേരാണ് പോകാൻ തുടങ്ങുന്നത്. ഞാൻ തർക്കമൊന്നും പറയുകയല്ല. പുകമറ സൃഷ്ടിക്കുകയല്ലാതെ മറ്റൊന്നെങ്കിലും സാധ്യമായോ; ശുദ്ധമായ കൈകളുമായി അഞ്ച് കൊല്ലത്തിനുശേഷവും യു.ഡി.എഫ്. തകർത്ത കേരളത്തിലേക്ക് ഇടതുപക്ഷ ജനാധിപത്യ മുന്നണി ഇറങ്ങിച്ചെല്ലുകയാണ്.

'ഭാരതമെന്ന പേർ കേട്ടാൽ അഭിമാനപൂരിതമാകണം അന്തരംഗം, കേരളമെന്ന് കേട്ടാലോ, തിളയ്ക്കണം ചോര നമുക്ക് ഞരമ്പുകളിൽ.'

മി. ചെയർമാൻ: യെസ്...അങ്ങ് അവസാനിപ്പിക്കൂ.

ശ്രീ. കെ. രാജൻ: സർ, മൂന്നരക്കോടി മുക്ക് താഴോട്ട് നീണ്ട മലയാളിക്ക് കേരളം എന്ന പേരുകേട്ടാൽ അഭിമാനംകൊണ്ട് ചോര തിളയ്ക്കുന്ന അന്തരീക്ഷം ലോകത്തിന്റെ മുമ്പിൽ സൃഷ്ടിച്ച് അഭിമാനത്തോടെ, ആത്മവിശ്വാസത്തോടെ, നിറഞ്ഞ കരുത്തോടെ, ഇടതുപക്ഷ ജനാധിപത്യ മുന്നണി ജനങ്ങളെ അഭിസംബോധന ചെയ്യുകയാണ്. ഞങ്ങൾ തിരിച്ചുവരും, നവനിർമ്മിതി ഈ കേരളത്തെ സംരക്ഷിക്കും. പ്രിയപ്പെട്ടവരെ ഈ ഉപധനാഭ്യർത്ഥനകളെ ശക്തിയോടെ ഞാൻ പിന്താങ്ങുന്നു.

ശ്രീ. ബി. ഡി. ദേവസ്സി: സർ, 2020-2021 സാമ്പത്തിക വർഷത്തേയ്ക്കുള്ള ബജറ്റിലെ അന്തിമ ഉപധനാഭ്യർത്ഥനകളെ ഞാൻ

അനുകൂലിക്കുകയാണ്. 2021-22 ബജറ്റ്, ക്ഷേമവും വികസനവും നിറഞ്ഞതും തികച്ചും ജനകീയവുമാണ്. സമഗ്രവും സർവ്വതലസ്തർശിയും സാമൂഹ്യ നീതിയിൽ അധിഷ്ഠിതവുമാണ്. അഞ്ചുവർഷങ്ങളിലെ എൽ.ഡി.എഫ്. സർക്കാരിന്റെ ബദൽ സാമ്പത്തിക നയങ്ങളുടെ വ്യക്തവും കൃത്യവുമായ പ്രതിഫലനമാണ് ഈ ബജറ്റിലുള്ളത്. കേന്ദ്ര സർക്കാരിന്റെ തെറ്റായ നവലിബറൽ സാമ്പത്തിക നയങ്ങളുടെ ആഘാതം ഏറ്റവും കൂടുതൽ അനുഭവിച്ച സംസ്ഥാനമാണ് കേരളം. ഫെഡറൽ സാമ്പത്തിക നയങ്ങളെ കേന്ദ്രം കടപുഴക്കി എന്നതുകൊണ്ടാണ് കേരളം സാമ്പത്തിക ദുരിതം അനുഭവിച്ചത്. പ്രളയകാലത്തുപോലും കേരളത്തെ സാമ്പത്തികമായി തഴഞ്ഞ സർക്കാരാണ് കേന്ദ്രസർക്കാർ. കടം വാങ്ങാൻ അനുവാദം നൽകിയാലെങ്കിലും മതിയെന്ന കേരളത്തിന്റെ അഭ്യർത്ഥനപോലും കേന്ദ്രം അന്ന് തള്ളി. ഈ പ്രതികൂല കാലഘട്ടത്തിലാണ് കേരളത്തിന്റേതായ സാമ്പത്തിക നയം രൂപപ്പെടുത്തി വിജയിപ്പിച്ചത്. കേന്ദ്രത്തിന്റെ പ്രത്യേക സഹായമില്ലാതെയാണ് കേരളം വിദ്യാഭ്യാസ-ആരോഗ്യമേഖലകളിൽ ചരിത്രത്തിൽ ഏറ്റവും കൂടുതൽ നിക്ഷേപം നടത്തിയത്. പൊതുമരാമത്ത്, ജലസേചനമേഖലകളിൽ കണ്ണുണിപ്പിക്കുന്ന നിക്ഷേപമാണ്

അഞ്ചുവർഷങ്ങളിൽ നടത്തിയത്. റവന്യൂകമ്മി, ധനകമ്മി എന്നീ സാമ്പത്തികഘടകങ്ങളിൽപ്പോലും വലിയ പ്രശ്നങ്ങളില്ലാതെ പിടിച്ചുനിൽക്കാൻ കഴിഞ്ഞു. പ്രളയം, നിപ, കോവിഡ് എന്നീ പ്രതിസന്ധികൾപോലും ആർജ്ജവത്തോടെ തരണം ചെയ്ത് മാതൃകയാകുവാൻ നമുക്ക് കഴിഞ്ഞു. ഇതാണ് കേരളത്തിന്റെ ഭരണപരമായും സാമ്പത്തികപരവുമായ വിജയം. ഇതിൽനിന്ന് നാം മറ്റ് സംസ്ഥാനങ്ങൾക്ക് ഒരു സാമ്പത്തിക സന്ദേശം തന്നെ നൽകുകയാണ്. സ്വന്തം സമ്പദ്വ്യവസ്ഥയുടെ ശക്തി ശരിയായ രീതിയിൽ ദിശാബോധത്തോടെ ഉപയോഗിച്ചാൽ വികസനരംഗത്ത് ചരിത്രം സൃഷ്ടിക്കുവാൻ കഴിയുമെന്നതാണ് ആ സന്ദേശം. ഇതാണ് രാജ്യം ആഗ്രഹിക്കുന്ന സാമ്പത്തിക ബദൽ. ഈ ബദൽ നമ്മുടെ സംസ്ഥാനത്ത് ആവിഷ്കരിക്കാൻ മുൻകയ്യെടുത്ത എൽ.ഡി.എഫ്. സർക്കാരിനും ബഹുമാന്യരായ മുഖ്യമന്ത്രിക്കും ധനകാര്യ വകുപ്പുമന്ത്രിക്കും അഭിവാദനങ്ങൾ നേരുകയാണ്. കേരളം അഭിമാനത്തോടെ ഓർമ്മിക്കുന്നതും തലമുറകൾക്ക് പകർന്നുകൊടുക്കുന്നതുമായ ഇടതു ബദൽ നയത്തിന്റെ പൂർണ്ണ ബജറ്റാണ് ഡോ. ടി. എം. തോമസ് ഐസക്കിന്റെ പന്ത്രണ്ടാമത്തെ ബജറ്റ്. ഞാൻ

പത്രണ്ട് ബജറ്റുകളും കേട്ടിട്ടുണ്ട്. സാമ്പത്തിക ബദലിന്റെ അനിവാര്യമായ
ഇടർച്ച ഇതിലുടനീളം കാണാം. പത്രണ്ടു ബജറ്റുകളിൽ കഴിഞ്ഞ ആറ്
ബജറ്റുകൾ പ്രത്യേകതയുള്ളതാണ്. വർഗ്ഗീയതയും മൗലിക സാമ്പത്തിക
നയങ്ങളും ഏറ്റവും പ്രതികൂലമായ സാഹചര്യത്തിലാണ് ശ്രീ. പിണറായി
സർക്കാരിന്റെ ബജറ്റുകൾ. ഇത് സാമ്പത്തിക ഭദ്രതയുള്ളതാണത്രമല്ല,
ജനകീയവുമാണ് എന്നതാണ് ഈ ബജറ്റിന്റെ ഏറ്റവും വലിയ പ്രത്യേകത.
ഞാൻ ചില കാര്യങ്ങൾ ശ്രദ്ധയിൽപ്പെടുത്താൻ ആഗ്രഹിക്കുകയാണ്. ഒന്ന്,
ഈ ബജറ്റിൽ കർഷകത്തൊഴിലാളി ക്ഷേമനിധി ബോർഡിന്
അധിവർഷാനുകൂല്യം കൊടുക്കാൻ നൂറ് കോടി രൂപ അനുവദിച്ചിട്ടുണ്ട്.
ഇതിനുമുമ്പ് 130 കോടി രൂപയും അനുവദിച്ചിട്ടുണ്ട്. അങ്ങനെ ഈ സർക്കാർ
ആകെ 230 കോടി രൂപയാണ് ക്ഷേമനിധിക്ക് അനുവദിച്ചിട്ടുള്ളത്. ഇതിന്റെ
മറ്റൊരു കാര്യം, കഴിഞ്ഞ യു.ഡി.എഫ്. സർക്കാരിന്റെ അഞ്ചുവർഷക്കാലത്ത്
ഒരു നയാപൈസപോലും ഈ ക്ഷേമനിധിയിലെ അംഗങ്ങളായ
പാവപ്പെട്ടവർക്ക് അധിവർഷാനുകൂല്യങ്ങളും വിവിധ ആനുകൂല്യങ്ങളും
കൊടുത്തില്ല എന്നുള്ളത് പ്രത്യേകം ശ്രദ്ധേയമായിട്ടുള്ള കാര്യമാണ്. ഈ
സർക്കാർ മാർച്ച് മാസത്തിനുള്ളിൽത്തന്നെ അധിവർഷാനുകൂല്യം

കൊടുക്കുമെന്ന് പ്രഖ്യാപിച്ചിട്ടുണ്ട്. എനിക്ക് സൂചിപ്പിക്കാനുള്ളത്, മുമ്പ് ചെയ്തതുപോലെ ബാങ്കുകൾവഴി ഇത് വിതരണം ചെയ്ത്, മാർച്ച് മാസത്തിൽ തന്നെ പാവപ്പെട്ട, ക്ഷേമനിധിയിലെ അധിവർഷാനുകൂല്യത്തിനുവേണ്ടി കാത്തിരിക്കുന്ന, മരിക്കുന്നതിനുമുമ്പ് അത് കിട്ടുമോയെന്ന് കാത്തിരിക്കുന്ന, ആളുകളുടെ കൈകളിലേയ്ക്ക് എത്തിക്കാൻ നടപടി സ്വീകരിക്കണമെന്നുള്ളതാണ്. മറ്റൊരു കാര്യം, കന്യാസ്ത്രീ മഠങ്ങൾ, അതുപോലെ വിവിധ സ്ഥാപനങ്ങളുടെ അന്തേവാസികൾ, ആശ്രമങ്ങളിലെ അന്തേവാസികൾ ഇവർക്ക് റേഷൻ കാർഡും പെർമിറ്റുമില്ലാത്ത ഒരവസ്ഥ നിലനിൽക്കുന്നുണ്ട്. നമ്മുടെ രാജ്യത്ത് ഭക്ഷ്യ സുരക്ഷാനിയമം വന്നതിനെത്തുടർന്നാണ് മുമ്പുണ്ടായിരുന്ന പെർമിറ്റും റേഷൻകാർഡുമെല്ലാം ഇല്ലാതായത്. ഇപ്പോൾ കോവിഡിന്റെ പശ്ചാത്തലത്തിൽ നൽകുന്ന കിറ്റുകൾ അവർക്ക് ഏറെ ആശ്വാസമായിട്ടുണ്ട്. റേഷൻ കാർഡ്, അതുപോലെ പെർമിറ്റ് കൊടുക്കുന്നതിനുള്ള നടപടി സ്വീകരിക്കണമെന്നുള്ളതാണ്. മറ്റൊരു കാര്യം, നമ്മുടെ സംസ്ഥാനത്തെ ലക്ഷംവീടുകൾ, ഇരുട്ടവീടുകൾ ഒറ്റ വീടാക്കണമെന്നുള്ളതാണ്.

മി. ചെയർമാൻ: സമയം കഴിഞ്ഞു.

ശ്രീ. ബി. ഡി. ദേവസ്തി: സർ, 148 വർഷങ്ങളായി പണിത

ലക്ഷംവീടുകൾ പലതും ഇന്ന് നിലംപൊത്താവുന്ന അവസ്ഥയിലാണ്. ലക്ഷം വീടുകൾ ഒറ്റവീടാക്കുന്നതിനുള്ള ഒരു പദ്ധതി ആവിഷ്കരിക്കണം. മറ്റൊരു കാര്യം, വിവിധ വകുപ്പുകളിൽ കരാറുകാർ വർക്കെടുത്താൽ അത് കൃത്യമായി നടത്താത്ത ഒരവസ്ഥ നിലനിൽക്കുന്നുണ്ട്. പലരും മനപ്പൂർവ്വമാണ്. എന്റെ മണ്ഡലത്തിൽത്തന്നെ മൂന്ന് പി.ഡബ്ല്യൂ.ഡി. വർക്കുകൾ; ഒരു ഇറിഗേഷൻ വർക്ക്; വർക്ക് എടുത്തു, കരാറിൽ ഒപ്പിട്ടു, നിർമ്മാണോദ്ഘാടനം നടത്തി പക്ഷേ വർക്ക് നടത്തുന്നില്ല. ഞാൻ പരിശോധിച്ചപ്പോൾ കാണാൻ കഴിഞ്ഞത് ഈ നാലുപേരും കാസർഗോഡ് ജില്ലയിൽനിന്നുള്ളവരാണ് എന്ന്. അതിനെക്കുറിച്ച് അന്വേഷിച്ചപ്പോൾ മനസ്സിലായത്, ചാലക്കുടിയിൽ മാത്രമല്ല നമ്മുടെ സംസ്ഥാനത്തിന്റെ വിവിധ മണ്ഡലങ്ങളിൽ വിവിധ വകുപ്പുകളിൽ ഇങ്ങനെ വർക്കെടുത്ത് ചെയ്യാത്ത ഒരവസ്ഥയുണ്ട് എന്ന്. ഇത് എന്ത് ഉദ്ദേശം വെച്ചാണ് ഇവർ ചെയ്യുന്നത് എന്നുള്ളത് സംബന്ധിച്ച് ഒരന്വേഷണം നടത്തണമെന്നാണ് എനിക്ക് പറയാനുള്ളത്. അതോടൊപ്പംതന്നെ വർക്കെടുത്ത് കരാർ വെച്ചുകഴിഞ്ഞാൽ, അതിന്റെ കാലാവധി തീരുന്നതുവരെ കാത്തുനിൽക്കാതെ പുരോഗതിയില്ലെങ്കിൽ

അവരെ ഒഴിവാക്കാൻ പി.ഡബ്ല്യൂ.ഡി. മാന്വലിലും അതുപോലെതന്നെ, പുതുതായി വല്ല നിയമഭേദഗതിയും കൊണ്ടുവന്ന് വർക്കുകൾ കാലാവധിക്കുള്ളിൽ പൂർത്തീകരിക്കാനുള്ള നടപടി സ്വീകരിക്കണമെന്നുകൂടി അഭ്യർത്ഥിക്കുന്നു. ഒരിക്കൽക്കൂടി ഈ ഉപധനാഭ്യർത്ഥനകളെ പിന്തുണയ്ക്കുന്നു.

പ്രൊഫ. ആബിദ് ഹുസൈൻ തങ്ങൾ: സർ, ഞാൻ ഈ ഉപധനാഭ്യർത്ഥനകളെ എതിർക്കുകയാണ്. ശ്രീ. പി. ഉബൈദുള്ളയും ശ്രീ. സി. മമ്മൂട്ടിയുമൊക്കെ സൂചിപ്പിച്ചതുപോലെ, കഴിഞ്ഞ ബജറ്റുകളിൽ നമ്മൾ 20 പ്രവൃത്തികൾ ആവശ്യപ്പെടുകയും അത് നടക്കാതെ പോകുകയും ചെയ്തതാണ്. കഴിഞ്ഞ വർഷം നൽകിയ പദ്ധതികൾ ഇപ്പോഴും തുടങ്ങാറായിട്ടില്ല. ഈ വർഷം അംഗീകരിച്ചിരിക്കുന്നു എന്നുപറയുന്ന വളാഞ്ചേരിയിലെ ഫയർ സ്റ്റേഷനുകളിലും ഈ കാലഘട്ടങ്ങളിലൊന്ന് പ്രവൃത്തി തുടങ്ങാൻ ആവശ്യമായ നടപടി സ്വീകരിക്കണമെന്ന് അഭ്യർത്ഥിക്കുകയാണ്. ഈ മണ്ഡലത്തിലേയ്ക്ക് നൽകുന്ന പ്രവൃത്തികളൊന്നും അംഗീകരിക്കുകയോ അല്ലെങ്കിൽ പ്രവർത്തനങ്ങൾ ആരംഭിക്കാതെയോ ഇരിക്കുമ്പോൾ സ്വാഭാവികമായും അതിന്റെ പ്രതിഫലനങ്ങളൊക്കെ വരാനിരിക്കുന്ന കാലഘട്ടങ്ങളിൽ തീർച്ചയായും അങ്ങേയ്ക്കും അങ്ങയുടെ

ഗവൺമെന്റിനുമെതിരെയുണ്ടാകും എന്നതിൽ യാതൊരു സംശയവുമില്ല. അതുപോലെ അങ്ങിവിടെ ഉന്നതവിദ്യാഭ്യാസരംഗത്തും അധ്യാപകമേഖലയിലുമൊക്കെ നടപ്പിലാക്കുമെന്ന് പറയുന്ന ഏറെ കാര്യങ്ങളുണ്ട്. ആയിരം പോസ്റ്റ് പുതുതായി ഉന്നതവിദ്യാഭ്യാസ രംഗത്ത് നടപ്പിലാക്കുമെന്ന് പറയുമ്പോൾ, അധ്യാപകരുടെ വെയിറ്റേജ് കുറച്ച് 3500 പോസ്റ്റുകൾ കളഞ്ഞതിനുശേഷമാണ് 1000 പോസ്റ്റുകൾ കൊടുക്കുമെന്ന് പറയുന്നത്. അതിന്റെ സാംഗത്യം അങ്ങ് പരിശോധിക്കണമെന്ന് ആവശ്യപ്പെടുകയാണ്. അതുപോലെത്തന്നെ അധ്യാപകരംഗത്തും ഹൈസ്കൂൾരംഗത്തും ഹയർസെക്കണ്ടറി രംഗത്തും ഏകദേശം 3000-ത്തിലധികം അധ്യാപകർ ഇന്നും നിയമനം/നിയമനാംഗീകാരം ലഭിക്കാതെ, ശമ്പളം ലഭിക്കാതെ പട്ടിണി കിടക്കുന്ന ഒരവസ്ഥയിലാണ്. ഇന്നും സെക്രട്ടേറിയറ്റിനുമുന്നിൽ ശ്രീ. ടി. വി. ഇബ്രാഹിമിന്റെ നേതൃത്വത്തിൽ അധ്യാപക സംഘടന, സി.കെ.സി.ടി. കോളേജ് അധ്യാപകർ ഉൾപ്പെടെ സമരം നടത്തുകയുണ്ടായി. അത് പരിഹരിക്കാനാവശ്യമായ ഒരു നടപടി അങ്ങയുടെ ഭാഗത്തുനിന്നും ഉണ്ടാകണമെന്ന് ഇതിന്റെ ഭാഗമായി ആവശ്യപ്പെടുകയാണ്.

അതോടൊപ്പംതന്നെ വ്യാപാരമേഖലകളിൽ ഒരുപാട് പ്രശ്നങ്ങളാണ് വ്യാപാരികൾ നേരിടുന്നത്. അവർക്കാവശ്യമായ സഹായം നൽകുന്നതിനുവേണ്ടിയുള്ള ഒരു നിലപാട് സ്വീകരിക്കണം. പ്രളയസെസ് ഇപ്പോഴും തുടരുന്നത് പറയുന്നു. പ്രളയകാലത്ത് പൂട്ടിക്കിടക്കുന്ന കമ്പനികളുടെ, കച്ചവട സ്ഥാപനങ്ങളുടെ വൈദ്യുതി ചാർജ്ജിൽ ഇളവ് കൊടുക്കണമെന്ന് പറയുന്നതിൽ ഇതുവരെ യാതൊരു നടപടിയും സ്വീകരിച്ചിട്ടില്ല. അതുകൊണ്ട് അവരുടെ പ്രയാസങ്ങൾ പരിഹരിക്കാനാവശ്യമായ ഒരു നടപടിയുണ്ടാകണം. അതോടൊപ്പം വിധവാ പെൻഷനുമായി ബന്ധപ്പെട്ട് പുതുതായി ഇറങ്ങിയ ഒരു ഉത്തരവ്, 97/2020/ധന.(എസ്.എഫ്.സി.സെൽ-ബി) ഉത്തരവുപ്രകാരം നിയമപരമായി വിവാഹമോചനം നേടിയവരെ വിധവയായി കണക്കാക്കാനാവില്ലായെന്ന് പറയുന്നു. ആ ഒരു ഉത്തരവിനാൽ ആയിരക്കണക്കിന് വിധവകളുടെ പെൻഷനാണ് നഷ്ടപ്പെടാൻ പോകുന്നത്. ആ ഉത്തരവ് തിരുത്തി പെൻഷൻ ലഭിക്കുന്നതിനാവശ്യമായ നടപടിയുണ്ടാകണമെന്ന് അഭ്യർത്ഥിക്കുകയും അപേക്ഷിക്കുകയുമാണ്. അതോടൊപ്പം ഇവിടെ സൂചിപ്പിച്ച, പൊതുമേഖലാ സ്ഥാപനങ്ങളുടെ കണക്ക്

പരിശോധിക്കാതിരിക്കാൻ വേണ്ടിയുള്ള അല്ലെങ്കിൽ അവിടെ ചെലവാകുന്ന കാര്യങ്ങൾ പരിശോധിക്കാതിരിക്കുന്നതിനുവേണ്ടിയുള്ള ഒരു ഉത്തരവ് ധനകാര്യ വകുപ്പിൽനിന്നും കഴിഞ്ഞദിവസം ഇറങ്ങിയിരുന്നു. ആ ഉത്തരവ് പരിശോധിച്ചുകൊണ്ട്, പൊതുമേഖലാ സ്ഥാപനങ്ങളിലെ കണക്കുകൾ പരിശോധിക്കാതിരിക്കാനുള്ള ഒരു നിലപാട് അങ്ങയുടെ ഡിപ്പാർട്ടുമെന്റിന്റെ ഭാഗത്തുനിന്നും ഉണ്ടാകുന്നത് പരിശോധിക്കണമെന്ന് ആവശ്യപ്പെടുകയാണ്. അതോടൊപ്പം തദ്ദേശസ്വയംഭരണ സ്ഥാപനങ്ങൾക്ക് ഇക്കുറി 1000 കോടി രൂപയാണ് പദ്ധതി വിഹിതമായി പ്രഖ്യാപിച്ചിരിക്കുന്നത്. സാമ്പത്തിക പ്രതിസന്ധിയുടെ പേരിൽ തദ്ദേശസ്വയംഭരണ സ്ഥാപനങ്ങളുടെ പദ്ധതിവിഹിതം പിടിച്ചെടുത്ത സർക്കാർ ഈ ആയിരം കോടി രൂപകൊടുക്കുമെന്ന് പറയുന്നതിലെ സാംഗത്യം പരിഹരിക്കാനാവശ്യമായ ഒരു നിലപാടുകൂടി അങ്ങയുടെ ഭാഗത്തുനിന്നും ഉണ്ടാകണമെന്ന് ആവശ്യപ്പെടുകയാണ്. ഈ ഉപധനാഭ്യർത്ഥന ചർച്ചയെ ഞാൻ എതിർക്കുകയാണ്.

ശ്രീ. വി. ജോയി: സർ, ഞാൻ ഈ ഉപധനാഭ്യർത്ഥനകളെ പിന്താങ്ങുകയാണ്. എനിക്ക് ബജറ്റ് പ്രസംഗമുള്ള ദിവസമാണ് ഏറെ

പ്രിയങ്കരനായ കെ. വി. വിജയദാസ് നമ്മെ വിട്ടുപിരിഞ്ഞുപോയത്. അതുകൊണ്ട് ബജറ്റ് പ്രസംഗം നടത്താൻ സാധിച്ചില്ല. ബജറ്റ് പ്രസംഗത്തിൽ ബഹുമാന്യനായ ധനകാര്യ വകുപ്പുമന്ത്രി, അദ്ദേഹത്തിന്റെ ബജറ്റിലെ 4-ാം പാഠഗ്രാഹ് തുടങ്ങുന്നത് എന്റെ മണ്ഡലത്തിലെ മടവൂർ എൻ.എസ്.എസ്.എച്ച്.എസ്.എസ്.-ലെ ആർ.എസ്. കാർത്തികയുടെ പ്രത്യാശ പങ്കുവെച്ചുകൊണ്ടാണ്.

'യുദ്ധം ജയിച്ചിട്ടും
യുവസൂര്യനുദിച്ചിട്ടും
മുന്നോട്ടു നടന്നിട്ടും നാമിനിയും
വിജയഗാഥകൾ ചരിത്രമായി വാഴ്ത്തിട്ടും'.

ഇതിനുശേഷം ഞാൻ ആർ.എസ്. കാർത്തികയുടെ വീട്ടിൽ പോയിരുന്നു. എന്തൊരു സന്തോഷമായിരുന്നു! ബഹുമാന്യനായ ധനകാര്യ വകുപ്പുമന്ത്രി എടുത്ത പ്രത്യേകമായിട്ടുള്ള പദപ്രയോഗവും താൽപ്പര്യവും, നമ്മുടെ വിദ്യാർത്ഥി സമൂഹത്തിന് വന്നിട്ടുള്ള പ്രത്യേക ഉണർവ് ഈ അവസരത്തിൽ പ്രത്യേകം സൂചിപ്പിക്കുകയാണ്. ലൈഫ് മിഷനെ സംബന്ധിച്ച് അല്പമുണ്ട് ഇവിടെ കോവളം എം.എൽ.എ. സൂചിപ്പിപ്പിക്കുകയുണ്ടായി, 'എന്നാണ് മൂന്ന് ലക്ഷം വീടുകൾ കൊടുക്കുന്നത്? ഞങ്ങൾ ഭരിച്ചപ്പോൾ ഇന്ദിരാ ആവാസ്

യോജനയിലൂടെ മൂന്ന് ലക്ഷം വീടുകൾ കൊടുത്തു' എന്നാണ്. എന്റെ പ്രിയപ്പെട്ട കോവളം എം.എൽ.എ. ഒന്ന് പറഞ്ഞുതരാമോ; ഞാനും ജനപ്രതിനിധിയായിരുന്നു, ഞാൻ പഞ്ചായത്ത് പ്രസിഡന്റായി, ബ്ലോക്ക് പ്രസിഡന്റായി, ജില്ലാ പഞ്ചായത്ത് മെമ്പറായി, ഈ സമയങ്ങളിലൊക്കെ ഏത് പദ്ധതിയിൽ എത്ര വീട് കിട്ടുമെന്നല്ലാം അക്കമിട്ട് എനിക്ക് പറയാൻ കഴിയും. ഈ സഭയെ അങ്ങ് തെറ്റിദ്ധരിപ്പിക്കരുത്. ഇവിടെ ലൈഫ് മിഷനെ തകർക്കാൻ അക്കരെ നിന്ന് ഒരു എം.എൽ.എ. വന്നു. ബി.ജെ.പി.-യെ കൂട്ടുപിടിച്ച് സി.ബി.ഐ.-യെ കൊണ്ടുവന്നു. നൂറ് കണക്കിന് പേരെ വഴിയാധാരമാക്കി. നിങ്ങളുടെ പ്രിയനേതാവ് മുൻമന്ത്രി പി. കെ. വേലായുധന്റെ ഭാര്യ ഗിരിജ വേലായുധന് സ്വന്തമായി വീടെന്ന സ്വപ്നം സാക്ഷാത്കരിക്കപ്പെട്ടത് ഈ ലൈഫ് മിഷൻ പദ്ധതിയിലൂടെയാണെന്ന് പ്രിയപ്പെട്ട കോവളം എം.എൽ.എ. മനസ്സിലാക്കേണ്ടതായിട്ടുണ്ട്. ഇവിടെ 'ദി ഹിന്ദു' പത്രം കേരളത്തിന്റെ വികസന പന്മാവിനെ സംബന്ധിച്ച് ഒരു ആർട്ടിക്കിൾ എഴുതുകയുണ്ടായി. അതിൽ പറഞ്ഞിട്ടുള്ളത് വരവിന്റെ 68% കേരളം വികസനാവശ്യങ്ങൾക്കായി ഉപയോഗിക്കുന്നുവെന്നുള്ളതാണ്. അതിൽ പ്രത്യേകിച്ചും വികസന നിക്ഷേപം 52.86 ശതമാനമാണ്. ഇവിടെ

ഭരണ ചെലവിനായി വെറും 32% മാത്രമേ ചെലവഴിക്കുന്നുള്ളൂ. അപ്പോൾ വികസനത്തിന്റെ കാര്യത്തിൽ കേരളം പ്രത്യേകമായിട്ടുള്ള ഊന്നൽ നൽകുന്നതായി 'ദി ഹിന്ദു' പത്രത്തിലെ പ്രത്യേകിച്ച് ആർട്ടിക്കിളിൽ സൂചിപ്പിക്കുന്നുണ്ട്. ഈ നിയമസഭ സമ്മേളനത്തിൽ ഏറ്റവും ശ്രദ്ധേയമായ കാര്യം, ഇത് അവസാനത്തെ നിയമസഭാ സമ്മേളനമാണ്. ഈ സെഷനോടുകൂടി നമ്മൾ പിരിയുകയാണ്. സാധാരണനിലയിൽ ഇങ്ങനെ ചേരുന്ന ഒരു സമ്മേളനത്തിൽ ഭരണപക്ഷത്തെക്കുറിച്ച് എന്തെല്ലാം ആരോപണങ്ങൾ, അഴിമതി ആരോപണങ്ങൾ, വ്യക്തിപരമായ ആരോപണങ്ങളാണ് പ്രതിപക്ഷം ഉന്നയിക്കേണ്ടത്? ഇവിടെ ഏതെങ്കിലും ഒരു കാര്യത്തിൽ നിങ്ങൾക്ക് അങ്ങനെയൊരു കാര്യം ചെയ്യാൻ, ഭരണപക്ഷത്തെ മോശപ്പെടുത്താൻവേണ്ടി നിങ്ങൾക്ക് സാധിച്ചോ? ഇവിടെ ആകെ രണ്ടു കാര്യങ്ങളാണ് നിങ്ങൾ ഉന്നയിച്ചത്. ഒന്ന്, ലൈഫ് മിഷനുമായി ബന്ധപ്പെട്ടതും മറ്റൊന്ന്, മദ്യത്തിന്റെ വിലകൂട്ടിയതിനെ സംബന്ധിച്ചും. ഈ സഭയുടെ സൗമ്യതയുള്ള രണ്ട് മുഖങ്ങളാണ് ബഹുമാന്യരായ എ. കെ. മൊയ്തീൻ മിനിസ്റ്ററും റ്റി. പി. രാമകൃഷ്ണൻ മിനിസ്റ്ററും. ഈ രണ്ടുപേരും വളരെ ഭംഗിയായി അവരുടെ കർത്തവ്യം

നിർവ്വഹിച്ചു. നിങ്ങൾക്ക് തലകമ്പിട്ടിരിക്കാൻ മാത്രമേ സാധിച്ചുള്ളൂ എന്നുള്ളത് മനസ്സിലാക്കണം. എന്നാൽ ഈ സമ്മേളനത്തിൽ പ്രതിപക്ഷം വല്ലാതെ മോശമാകുകയാണ്. സ്വന്തം നിലനിൽപ്പിനുവേണ്ടി പോരടിക്കേണ്ടി വരികയാണ്. എന്തൊരു ദയനീയമായ സ്ഥിതിയാണ് ഇന്ന് പ്രതിപക്ഷത്തിനുള്ളത്. കേരളത്തിലെ ജനങ്ങൾ ഒരു വസ്തുത മനസ്സിലാക്കിയിരിക്കുന്നു. പ്രതിപക്ഷത്തിന് അഴിമതി നടത്താൻ സാധിക്കുമെന്ന് തെളിയിച്ച കൂട്ടരാണ് നിങ്ങളെന്നുള്ളത് ഈ കേരളത്തിലെ ജനങ്ങൾ മനസ്സിലാക്കുകയാണ് എന്നുള്ളത് നിങ്ങൾ കാണണം. ഇവിടെ പരവൂർ എം.എൽ.എ. ആണയിട്ടുപറയുകയാണ്. ഒരു ഭവനപദ്ധതിയുമായി ബന്ധപ്പെട്ട്, ബിർമിങ്ഹാം യാത്രയുമായി ബന്ധപ്പെട്ട്, 'ഞാനില്ലേ, ഞാനില്ലേ, ഞാൻ ചെയ്തില്ലേ, ചെയ്തില്ലേ' എന്ന് ഒരു പ്രതിപക്ഷ എം.എൽ.എ. ആണയിട്ട് പറയുകയാണ്. കഴിഞ്ഞ മഹാപ്രളയകാലത്ത് പ്രത്യേകം ഒരു വീടെടുത്ത് ആ വീട്ടിനകത്ത്, ആളുകളിൽനിന്നും സാധനങ്ങൾ സംഭരിച്ച് തനിക്ക് ഇഷ്ടമുള്ളവർക്ക് കൊടുത്തതിന്റെ ആരോപണം ഈ പരവൂർ എം.എൽ.എ.-യുമായി ബന്ധപ്പെട്ട് നിൽക്കുകയാണ്. ഞാനും നിങ്ങളുമെല്ലാം എം.എൽ.എ.- മാറാണ്.

ഞങ്ങൾക്ക് ധാരാളം ആളുകൾ സാധനങ്ങൾ വാങ്ങിതന്നിട്ടുണ്ട്. അതെല്ലാം കളക്ടർക്ക് കൊടുക്കുമ്പോൾ ഇവിടെ ഒരു വീടെടുത്ത് വീട്ടിനകത്ത് സാധനങ്ങൾ വാങ്ങിക്കൂട്ടി തങ്ങൾക്ക് ഇഷ്ടമുള്ളവർക്ക് കൊടുത്തയാളാണ് പരവൂർ എം.എൽ.എ., നാളെ അതും നിഷേധിക്കും. ഒരു പക്ഷെ വീണ്ടും ആണയിട്ട് പറയും. ഞാൻ അതിലേക്ക് പോകുന്നില്ല. ഇവിടെ മഞ്ചേശ്വരം എം.എൽ.എ., നിങ്ങൾ ലീഗുകാരാകെ ബേജറാണെന്നറിയാം. ഇവിടെ അര ഡസനോളം വരുന്ന എം.എൽ.എ. -മാരെല്ലാം ഓരോ കാര്യങ്ങൾക്കായി ജയിലിലേക്ക് പോകാൻ തയ്യാറായി നിൽക്കുകയാണ്. ഇവിടെ കഴിഞ്ഞ ദിവസം തൃക്കാക്കര എം.എൽ.എ. ഒരു പ്രസംഗം നടത്തി. ആ പ്രസംഗത്തിൽ പറയുന്നത് 'എന്നെ കണ്ടാൽ കിണ്ണം കട്ടവൻ എന്ന് തോന്നുമോ?' എന്ന അർത്ഥത്തിലാണ്. രണ്ട് വിജിലൻസ് അന്വേഷണം നേരിടുന്ന വ്യക്തിയാണ് തൃക്കാക്കര എം.എൽ.എ. കേരളത്തിന്റെ മുഖ്യമന്ത്രിയെ ചീത്തപറഞ്ഞാൽ, കേരളത്തിന്റെ മുഖ്യമന്ത്രിക്കെതിരായി മോശപ്പെട്ട പദപ്രയോഗങ്ങൾ നടത്തിയാൽ പിറ്റേന്ന് പത്രങ്ങളിൽ വാർത്തവരും. ആ വാർത്ത തനിക്ക് ഉപയോഗപ്പെടുമെന്നുള്ള നിലയിലാണ് തൃക്കാക്കര എം.എൽ.എ. ഇവിടെ സംസാരിച്ചത്. അദ്ദേഹം പറഞ്ഞു

അധോലോകനായകൻ. എന്താണ് അധോലോകനായകന്റെ അർത്ഥം. തൃക്കാക്കര എം.എൽ.എ.-യ്ക്ക് പറയാമോ? നിങ്ങൾ ചെയ്ത നിങ്ങളുടെ പേരിൽ വിജിലൻസ് അന്വേഷിക്കുന്ന രണ്ടു കാര്യങ്ങളിൽ ഈ അധോലോക നായകന്റെ പരിവേഷമുണ്ടോ; നിങ്ങൾ പരിശോധിക്കണ്ടോ? കേരളത്തിന്റെ ബഹുമാന്യനായ മുഖ്യമന്ത്രി ടിഷ്യൂ പേപ്പർ കൊണ്ടുപോയി കൊടുത്താലും ഒപ്പിട്ട് കൊടുക്കുമെന്ന് ഇവിടെ പറഞ്ഞു. കേരളത്തിൽ ചെറിയ ക്ലാസ്സിൽ പഠിക്കുന്ന കുട്ടിപോലും അത് വിശ്വസിക്കില്ല. കേരളത്തിന്റെ മുഖ്യമന്ത്രി അങ്ങനെ ആരെങ്കിലും കൊണ്ടുകൊടുത്താൽ ഒപ്പിട്ടുകൊടുക്കുമെന്ന് വിശ്വസിക്കുന്നില്ല. പക്ഷേ ഞാൻ പറയാം, സ്റ്റഗി കൊണ്ടുകൊടുത്താൽ ഒപ്പിടുന്ന അല്ലെങ്കിൽ അതിൽ ഉത്തരവെഴുതിയ ഒരു മുഖ്യമന്ത്രി ഉണ്ടായിരുന്ന നാടാണ് ഇതെന്നുള്ളത് നിങ്ങൾ മനസ്സിലാക്കണം. അല്ലാതെ ടിഷ്യൂ പേപ്പർ അല്ല എന്നുള്ളത് നിങ്ങൾ തിരിച്ചറിയണമെന്നാണ് എനിക്ക് അതിനെ സംബന്ധിച്ച് പറയാനുള്ളത്. കേരളത്തിന്റെ മുഖ്യമന്ത്രിയെ സംബന്ധിച്ച് നിങ്ങൾക്കറിയാം, ഈ ഇന്ത്യയിലോ, കേരളത്തിലോ ചെയ്യാത്ത ഒരു കുറ്റത്തിനുവേണ്ടി നിങ്ങൾ അദ്ദേഹത്തെ രാഷ്ട്രീയ വനവാസത്തിന് അയയ്ക്കാൻ തയ്യാറായവരാണ്. ഈ നാടുമുഴുവൻ അദ്ദേഹത്തിനെതിരായി കോപ്രായങ്ങൾ

പടച്ചുണ്ടാക്കിയവരാണ് നിങ്ങൾ. കേരളത്തിന്റെ മുഖ്യമന്ത്രി സഖാവ് പിണറായി വിജയനായതുകൊണ്ട് അതിനെ നേരിടുകയാണ് ചെയ്തത്. അദ്ദേഹത്തിന്റെ മനോധൈര്യം അദ്ദേഹത്തിന്റെ കരുത്ത്, അദ്ദേഹത്തിന്റെ ശേഷി അതുകൊണ്ടു മാത്രം പിടിച്ചുനിന്നതാണ്. നിങ്ങൾ കള്ളക്കഥകൾ ഉണ്ടാക്കുകയാണ് ചെയ്തത്. ബഹുമാന്യനായ പഴയ മുഖ്യമന്ത്രി ശ്രീ. ഉമ്മൻ ചാണ്ടി ലാവ്ലിൻ കേസുമായി ബന്ധപ്പെട്ട് പത്രസമ്മേളനം നടത്തിയപ്പോൾ എന്താണ് പറഞ്ഞത്?

മി. ചെയർമാൻ: സമയം കഴിഞ്ഞു, അങ്ങ് പ്രസംഗം അവസാനിപ്പിക്കണം.

ശ്രീ. വി. ജോയി: സർ, ഞാൻ അവസാനിപ്പിക്കാം. അദ്ദേഹം എന്താണ് പറഞ്ഞത്; ശ്രീ. പിണറായി വിജയൻ പ്രതിയാണോയെന്ന് പത്രക്കാർ ചോദിച്ചു. അപ്പോൾ അദ്ദേഹം പറഞ്ഞു, എന്റെ കയ്യിൽ വിജിലൻസിന്റെ റിപ്പോർട്ടുണ്ട്. ഞാൻ വിജിലൻസിന്റെ മന്ത്രിയാണ്. ആ റിപ്പോർട്ടിനകത്ത് സഖാവ് പിണറായി വിജയൻ പ്രതിയല്ല എന്നുപറഞ്ഞു.

മി. ചെയർമാൻ: അടുത്ത ആളെ വിളിക്കേണ്ടിവരും. പ്ലീസ്....

ശ്രീ. വി. ജോയി: സർ, പിന്നെന്തിനാ നിങ്ങൾ സി.ബി.ഐ.

അന്വേഷണത്തിന് വിട്ടതെന്ന് ചോദിച്ചപ്പോൾ അദ്ദേഹം പറഞ്ഞത്, 'ഹം സബ് ചോർ ഹേ' എന്ന് നിങ്ങൾ പത്രക്കാർ എഴുതി, അതുകൊണ്ട് മാർച്ച് മാസം ഒന്നാം തീയതി സ്പെഷ്യൽ കാബിനറ്റ് കൂടി ഇത് സി.ബി.ഐ.-യ്ക്ക് വിടാൻ തയ്യാറായി എന്നാണ് പറഞ്ഞത്. സഖാവ് പിണറായി വിജയന്റെ കൈകൾ ശുദ്ധമാണെന്ന് നിങ്ങൾക്കറിയാം. പക്ഷേ നിങ്ങൾ അദ്ദേഹത്തെ ക്രൂശിക്കുകയാണ് ചെയ്തത് എന്നുള്ളത് മനസ്സിലാക്കണം.

മി. ചെയർമാൻ: പ്ലീസ്...പ്ലീസ്....

ശ്രീ. വി. ജോയി: സർ, ഞാൻ നിർത്തുകയാണ്. നിങ്ങൾ എല്ലാറ്റിന്റെയും ഉസ്താദുമാരാകരുത്. ഇടതുപക്ഷം തിരിച്ചുവരും. ഇവിടത്തെ ഉപതെരഞ്ഞെടുപ്പുകളിലും തദ്ദേശസ്വയംഭരണ സ്ഥാപനങ്ങളിലെ തെരഞ്ഞെടുപ്പുകളിലും ഇടതുപക്ഷം അത് തെളിയിച്ചു. പ്രസവമെടുത്ത ഡോക്ടറെ ആരും വാപ്പയെന്ന് വിളിക്കാറില്ല എന്നുള്ളത് നിങ്ങൾ മനസ്സിലാക്കണം. ഏഷ്യാനെറ്റിലെ ശ്രീമതി സിന്ധു സൂര്യകുമാർ ഇതുമായി ബന്ധപ്പെട്ട് നടത്തിയിട്ടുള്ള ഒരു അഭിമുഖത്തിൽ പറഞ്ഞ ഒരു വാക്ക് കടമെടുത്തുകൊണ്ട് ഞാൻ അവസാനിപ്പിക്കുകയാണ്. ഇന്ന് പ്രതിപക്ഷത്തിന്റെ അവസ്ഥ, പാണ്ടി ലോറി കയറിയ തവളയുടെ

അവസ്ഥയാണെന്ന് സൂചിപ്പിച്ചുകൊണ്ട് ഒരിക്കൽ കൂടി ഈ ധനാഭ്യർത്ഥനയെ പിന്തുണയ്ക്കുകയാണ്.

ശ്രീ. റോജി എം. ജോൺ: സർ, ധൂർത്തും അഴിമതിയും പിൻവാതിൽ നിയമനങ്ങളും സ്വജനപക്ഷപാതവും മുഖമുദ്രയാക്കിയ സർക്കാരിന്റെ ഉപധനാഭ്യർത്ഥകളെ ഞാൻ എതിർക്കുകയാണ്. പ്രസവമെടുത്ത ഡോക്ടറെ ആരും വാപ്പയെന്ന് വിളിക്കാറില്ലെന്ന് ബഹുമാന്യനായ ശ്രീ. വി. ജോയ് ഇവിടെ സൂചിപ്പിച്ചു. അദ്ദേഹം കണ്ണൂർ എയർപോർട്ടിന്റെ കാര്യത്തിലായിരിക്കുമത് ഉദ്ദേശിച്ചതെന്ന് ഞാൻ കരുതുകയാണ്. പാക്കേജ് ബഡ്ജറ്റുകൾ അവതരിപ്പിച്ചിട്ടുള്ളൊരു ധനകാര്യ മന്ത്രിയാണ് ബഹുമാന്യനായ ഡോ. ടി. എം. തോമസ് ഐസക്. കുട്ടനാട് പാക്കേജിന് എത്ര കോടിയാണെന്ന് അദ്ദേഹത്തിനതന്നെ ഓർമ്മയുണ്ടോയെന്ന് എനിക്ക് സംശയമുണ്ട്. തീരദേശ പാക്കേജ്, ഓഖി പാക്കേജ്, ഇടുക്കി പാക്കേജ്, വയനാട് പാക്കേജ് എന്നിങ്ങനെ ആയിരക്കണക്കിന് കോടി രൂപയുടെ പാക്കേജ് പ്രഖ്യാപിച്ച് എല്ലാപേരെയും പുളകം കൊള്ളിച്ചു. ഈ പാക്കേജുകളൊക്കെ എന്തായിരുന്നുള്ളത് ഈ പ്രദേശത്തെ ആളുകൾ ഇപ്പോൾ അന്വേഷിച്ചുകൊണ്ടിരിക്കുകയാണ്. കോവിഡ് വന്നപ്പോൾ

അദ്ദേഹമങ്ങനെ ചുരുക്കിയില്ല, ഇരുപതിനായിരം കോടി രൂപയുടെ ഉത്തേജന പാക്കേജ് പ്രഖ്യാപിച്ചു. സൈബർ സഖാക്കൾക്ക് ഒരു ദിവസത്തേക്ക് ഉത്തേജന ക്യാപ്സൂൾ അതായിരുന്നുവെന്നതായിരുന്നു യാഥാർത്ഥ്യം. ഒരു മയത്തിലൊക്കെ വേണ്ടേ ഇത്തരത്തിലുള്ള തള്ളലുകൾ നടത്താൻ. ഇത്രയും വലിയ പാക്കേജുകളൊക്കെ പ്രഖ്യാപിച്ചിട്ട് ഇവിടത്തെ ചെറുകിട വ്യാപാരികൾക്ക്, പാവപ്പെട്ട ഓട്ടോറിക്ഷ-ടാക്സി തൊഴിലാളികൾക്ക്, കൂലിപ്പണിക്കാർക്ക്, നിത്യരോഗികളായ ആളുകൾക്കൊക്കെ എന്തുകിട്ടിയെന്ന് വ്യക്തമാക്കാൻ സർക്കാരിന് ഉത്തരവാദിത്തമുണ്ട്. അനാഥാലയങ്ങൾ, കന്യാസ്ത്രീ മഠങ്ങൾ, കോൺവെന്റുകൾ ഉൾപ്പെടെയുള്ളവയുടെ പെർമിറ്റുകൾ പുനഃസ്ഥാപിക്കാനായുള്ള നടപടിയുണ്ടാകണം. കോവിഡിന്റെ പശ്ചാത്തലത്തിൽ വലിയ ദുരിതത്തിലാണ് ഇത്തരം സ്ഥാപനങ്ങളിപ്പോൾ മുന്നോട്ടുപോയിക്കൊണ്ടിരിക്കുന്നതെന്ന യാഥാർത്ഥ്യം നമ്മൾ തിരിച്ചറിയണം.

ഇവിടെ ഭരണ-പ്രതിപക്ഷ വിവേചനമുണ്ടായിരുന്നത് ഞങ്ങൾ ഇത്രയും നാൾ പറഞ്ഞത് ഇപ്പോൾ സാധൂകരിക്കുന്ന തരത്തിലാണ് എനിക്ക് മുൻപ്

രണ്ട് ഭരണപക്ഷ അംഗങ്ങൾ ഇവിടെ സംസാരിച്ചത്. 1300 കോടി രൂപയുടെ പദ്ധതികൾ കിട്ടിയെന്ന് ഒരംഗം പറഞ്ഞു. ആയിരത്തിൽപ്പരം കോടി രൂപയുടെ പദ്ധതികൾ ലഭിച്ചുവെന്ന് മറ്റൊരംഗവും പറഞ്ഞു. ബഹുമാനപ്പെട്ട ധനകാര്യ വകുപ്പുമന്ത്രി ആകെ പ്രഖ്യാപിച്ചത് അറുപതിനായിരം കോടി രൂപയുടെ പാക്കേജാണ്. അതിൽ രണ്ടംഗങ്ങൾക്കുതന്നെ 2500 കോടി രൂപയുടെ പാക്കേജ് ലഭിച്ചുവെന്ന് പറഞ്ഞു. ബാക്കിയുള്ള ആളുകൾക്ക് എങ്ങനെയാണ് കിട്ടിയെന്ന് അദ്ദേഹത്തിനുതന്നെ വ്യക്തമാക്കാൻ സാധിക്കുമോ?

അങ്കമാലി താലൂക്ക് ആശുപത്രിക്ക് മാതൃ-ശിശു മന്ദിരം പണിയാനായി 2018-ൽ നാലരക്കോടി രൂപയുടെ എസ്റ്റിമേറ്റും വിശദമായ പ്ലാനും ഡി.എച്ച്.എസ്. മുഖേന സർക്കാരിൽ നൽകി. പ്രളയം വന്നപ്പോൾ പ്രളയത്തിന്റെ പേരിലത് കട്ട് ചെയ്തു. അടുത്ത വർഷം വീണ്ടും അതേപദ്ധതി ഡി.എച്ച്.എസ്. മുഖേന സർക്കാരിന്റെ പരിഗണനയിൽ കൊണ്ടുവന്നു. ബഹുമാനപ്പെട്ട ആരോഗ്യ വകുപ്പുമന്ത്രി അത് അംഗീകരിച്ച് ധനകാര്യ വകുപ്പിലേയ്ക്ക് കൊടുത്തുവിട്ടു. ധനകാര്യ വകുപ്പിലെത്തിയപ്പോൾ അതവിടെ നിന്ന് വെട്ടിപ്പോകുന്ന കാഴ്ചയാണ് നമ്മൾ കണ്ടത്. പ്രളയവും കോവിഡും

ബാധിച്ചൊരു പ്രദേശം, അവിടെ വിവേചനം ഉണ്ടായില്ലേ? എല്ലാ വർഷവും ബഡ്ജറ്റിൽ ഇരുപത് പ്രവൃത്തികൾ എഴുതിക്കൊടുക്കാൻ ബഹുമാനപ്പെട്ട ധനകാര്യ വകുപ്പുമന്ത്രി പറയും. ഞങ്ങളൊക്കെ ഇരുപത് പ്രവൃത്തികൾ എഴുതിക്കൊടുക്കുകയും ചെയ്തു. അതിൽ പ്രതിപക്ഷാംഗങ്ങൾ എഴുതിക്കൊടുത്ത എത്ര പ്രവൃത്തികൾക്ക് ഈ ബഡ്ജറ്റിൽ ഇരുപത് ശതമാനം അലോട്ട്മെന്റ് വന്നുവെന്ന് പറയാൻ ബഹുമാനപ്പെട്ട ധനകാര്യ വകുപ്പുമന്ത്രി തയ്യാറാകണം. കഴിഞ്ഞ നാല് വർഷങ്ങളിലും ഞാൻ എഴുതിക്കൊടുത്തതാണ് വേങ്ങൂർ നായത്തോട് എയർപോർട്ട് റോഡിന്റെ കാര്യം. അങ്കമാലിയിൽനിന്നും എയർപോർട്ടിലേക്ക് പോകുന്ന വളരെ പ്രധാനപ്പെട്ട ഈ റോഡിന്റെ വീതികൂട്ടുന്നതിനും ഭൂമി ഏറ്റെടുക്കുന്നതിനും അതിന്റെ നിർമ്മാണത്തിനുമായുള്ള രണ്ടാം ഘട്ടത്തിന് തുക അനുവദിക്കണമെന്ന് ആവശ്യപ്പെട്ടിട്ടും ഈ നാല് വർഷമായിട്ടും ഒരു തുകപോലും അനുവദിച്ചിട്ടില്ല. വളരെ പ്രധാനപ്പെട്ട റോഡായ മഞ്ഞപ്ര-ചുള്ളി റോഡിന്റെ കാര്യവും എല്ലാവർഷവും എഴുതിക്കൊടുക്കുന്നതാണ്, ഒരു തുകയും അനുവദിച്ചിട്ടില്ല. പാവപ്പെട്ട ബാംബൂ കോർപ്പറേഷൻ തൊഴിലാളികളോട് എന്തിനാണ് സർക്കാരിന് ഈ അവഗണന. ആയിരക്കണക്കിന് സ്ത്രീകളുടെ

ജോലിയെടുക്കുന്ന പരമ്പരാഗത വ്യവസായമാണത്. 58 മാസമായി അവരുടെ ഡി.എ. കുടിശ്ശിക കൊടുത്തുതീർക്കാനുണ്ട്. ഈ സർക്കാർ അധികാരത്തിൽ വന്നതിനുശേഷം ഈ പാവപ്പെട്ട തൊഴിലാളികൾക്ക് എന്താണ് നൽകിയത്? ഞങ്ങൾ എം.എൽ.എ.-മാരെല്ലാവരും എത്രയോ തവണ നിയമസഭയിൽ ഈ വിഷയം സബ്മിഷനായി ഉന്നയിച്ചിട്ടുണ്ട്. ഈ ബഡ്ജറ്റിൽ പറഞ്ഞിരിക്കുന്നത് പ്ലാന്റിന്റെ വിപുലീകരണത്തിനുവേണ്ടി 5 കോടി രൂപ അനുവദിക്കുമെന്നാണ്. 58 മാസത്തെ ഡി.എ. കുടിശ്ശിക കിട്ടാനുള്ള ഈ തൊഴിലാളികൾക്ക് എന്തു കിട്ടുമെന്ന് പറയാൻ അങ്ങ് തയ്യാറാകണം. ബാംബു കോർപ്പറേഷന് കീഴിൽ തൊഴിലെടുക്കുന്ന തൊഴിലാളികളുടെ കുടിശ്ശിക കൊടുത്തുതീർക്കാനായി പ്രത്യേക തുക അനുവദിക്കണം.

ഇവിടെ കിഫ്ബിയെയും കിഫ്ബിയുടെ വലിയ പദ്ധതികളെയും കുറിച്ച് പറഞ്ഞു. എറണാകുളം ജില്ലയിൽ മാത്രം കിഫ്ബിവഴി പ്രഖ്യാപിച്ച വൻകിട പദ്ധതികൾ എവിടെയെത്തിയെന്ന് ഞാൻ അവിടത്തെ എം.എൽ.എ.-മാരുമായി സംസാരിച്ചു. പറവൂർ നിയോജകമണ്ഡലത്തിൽ മൂന്ന് പാലങ്ങൾക്ക് 52 കോടി രൂപ അനുവദിച്ചു.

മി. ചെയർമാൻ: സമയം കഴിഞ്ഞു....

ശ്രീ. റോജി എം. ജോൺ: സർ, ഡിസൈൻപോലും തയ്യാറായിട്ടില്ലെന്ന്

പറവൂർ അംഗം ശ്രീ. വി. ഡി. സതീശനിവിടെ സൂചിപ്പിക്കുകയുണ്ടായി. പിറവം നിയോജകമണ്ഡലത്തിലെ മാമല-തിരുവാങ്കുളം ബൈപ്പാസിന് 75 കോടി രൂപ അനുവദിച്ചെങ്കിലും ഒരു കല്ലുപോലും ഇടാൻ സാധിച്ചില്ല. മൂവാറ്റുപുഴ-കാക്കനാട് നാലുവരി പാത മൂന്ന് മണ്ഡലങ്ങൾ ഉൾപ്പെടുന്നതാണ്, 40 കോടി രൂപ അനുവദിച്ചു, ഒരു കല്ലിടാനായി ഇതുവരെ സാധിച്ചിട്ടില്ല. എറണാകുളം മണ്ഡലത്തിലെ വാതുരുത്തി, അറ്റ്ലാന്റിസ് റെയിൽവേ ഓവർബ്രിഡ്ജ് - 2 എണ്ണം, ഒരു നടപടിപോലും ഇതുവരെ ആയിട്ടില്ല. സീപോർട്ട് എയർപോർട്ട് റോഡിനായി 425 കോടി രൂപ അനുവദിച്ചെങ്കിലും ഒരു കല്ലിടാൻപോലും ഇതുവരെ സാധിച്ചിട്ടില്ല. മൂവാറ്റുപുഴ ബൈപ്പാസ് 60 കോടി രൂപ, എന്തെങ്കിലും നടപടി ഇതുവരെ സ്വീകരിക്കാൻ സാധിച്ചിട്ടുണ്ടോ? ഇതുപോലെതന്നെയാണ് അങ്കമാലി ബൈപ്പാസിന് 275 കോടി രൂപ, പെരുമ്പാവൂർ ബൈപ്പാസിന് 130 കോടി രൂപ - ഇതുവരെ ഒരു കല്ലിടാനായി സാധിച്ചിട്ടില്ല. ഈ തുകകളൊക്കെ കേൾക്കുമ്പോൾ ആളുകൾക്ക് വലിയ ആവേശമുണ്ടാകും. പക്ഷെ കിഫ്ബിയുമായി ബന്ധപ്പെട്ട

പ്രവൃത്തികളെക്കുറിച്ച് ഞങ്ങൾ തുടക്കം മുതൽ പറഞ്ഞ കാര്യങ്ങൾ അക്ഷരാർത്ഥത്തിൽ യാഥാർത്ഥ്യമായിരിക്കുകയാണ്. ഈ പദ്ധതികളൊക്കെ ഒച്ചിഴയുന്നതുപോലെ ഇഴഞ്ഞുകൊണ്ടിരിക്കുന്ന കാഴ്ചയാണ്. എറണാകുളം ജില്ലയിൽമാത്രം ഈ പറഞ്ഞ പദ്ധതികൾ എന്തുകൊണ്ട് ഇഴഞ്ഞുനീങ്ങുന്നുവെന്നതിനെ സംബന്ധിച്ച് അങ്ങോട്ടു അവലോകനം നടത്താൻ തയ്യാറാകണം എന്നാണ് ബഹുമാനപ്പെട്ട ധനകാര്യ വകുപ്പുമന്ത്രിയോട് ഞാൻ അഭ്യർത്ഥിക്കുന്നത്.

ഒരു സംശയവും വേണ്ട, ഐക്യജനാധിപത്യ മുന്നണി അടുത്ത തെരഞ്ഞെടുപ്പിലിവിടെ ശക്തമായി തിരിച്ചുവരുമെന്ന് ശ്രീ. എം. വിൻസെന്റ് എം.എൽ.എ. പറഞ്ഞത് ഞാനടിവരയിട്ട് പറയാൻ ആഗ്രഹിക്കുന്നു.

ബഹുമാന്യനായ ശ്രീ. രാഹുൽ ഗാന്ധി ലോകപ്രശസ്തരും നോബൽ സമ്മാന ജേതാക്കളുൾപ്പെടെയുള്ള ധനകാര്യ വിദഗ്ദ്ധരുമായി ചർച്ച ചെയ്ത് പ്രഖ്യാപിച്ച 'ന്യായ പദ്ധതി' കേരളത്തിൽ നടപ്പിലാക്കുമെന്ന് യു.ഡി.എഫ്. പറഞ്ഞിട്ടുണ്ടെങ്കിൽ അത് നടപ്പിലാക്കുകതന്നെ ചെയ്യും. അത് പ്രഖ്യാപിച്ചപ്പോൾത്തന്നെ ഇടതുപക്ഷത്തെ പല ആളുകൾക്കും ഇവിടെ ഹാലിഉകിയിരിക്കുകയാണ്. ഇതിന്റെ ഫണ്ട് എവിടെനിന്ന്

കണ്ടെത്തുമെന്നാണ് അറിപ്പോൾ ചോദിച്ചുകൊണ്ടിരിക്കുന്നത്. ഞങ്ങൾ പറയാം, ഷുഹൈബ് വധക്കേസിലെ പ്രതികളെ സംരക്ഷിക്കാനായി ഈ സർക്കാർ ചെലവാക്കിയ 64 ലക്ഷം രൂപയുണ്ടെങ്കിൽ യു.ഡി.എഫ്.-ന്റെ ന്യായ് പദ്ധതി പ്രകാരം 1066 കുടുംബങ്ങൾക്ക് 6000 രൂപ വീതം നൽകാൻ സാധിക്കും. എൽ.ഡി.എഫ്. സർക്കാർ പരസ്യങ്ങൾക്ക് ചെലവാക്കിയ 100 കോടി രൂപയുണ്ടെങ്കിൽ 160000 കുടുംബങ്ങൾക്ക് ന്യായ് പദ്ധതിപ്രകാരം 6000 രൂപ വച്ച് നൽകാൻ സാധിക്കും. മുൻ എം.പി.-ക്ക്, തോറ്റ എം.പി.-ക്ക് ഡൽഹിയിൽ വെറുതെ ഇരിക്കാനായി ഒരു മാസം ചെലവാക്കുന്ന 3,28,000 രൂപയുണ്ടെങ്കിൽ 54 കുടുംബങ്ങൾക്ക് നൽകാൻ സാധിക്കും. വെറുതെ നിർത്തിയിട്ടിരിക്കുന്ന ഹെലികോപ്ടറിന്റെ വാടകയായ ഒന്നരക്കോടി രൂപയുണ്ടെങ്കിൽ 2500 കുടുംബങ്ങൾക്ക് ന്യായ് പദ്ധതിവഴി പണം നൽകാൻ സാധിക്കും. അഴിമതി, കൊലപാതക കേസുകൾ നടത്താനായി ചെലവാക്കിയ 24 കോടി രൂപയുണ്ടെങ്കിൽ 40000 കുടുംബങ്ങൾക്ക് ന്യായ് പദ്ധതി പ്രകാരം പണം അനുവദിക്കാൻ സാധിക്കും. കൃപേഷ്, ശരത്ലാൽ കൊലക്കേസ് സി.ബി.ഐ.-ക്ക് വിടാതിരിക്കാനായി ചെലവാക്കിയ 88 ലക്ഷം രൂപയുണ്ടെങ്കിൽ 1466 കുടുംബങ്ങൾക്ക് ന്യായ് പദ്ധതിയിൽ തുക

അനുവദിക്കാൻ സാധിക്കും.

മി. ചെയർമാൻ: അങ്ങ് അവസാനിപ്പിക്കണം.

ശ്രീ. റോജി എം. ജോൺ: സർ, സ്വപ്ന സുരേഷിന്റെ ഒരു മാസത്തെ ശമ്പളമായ 3 ലക്ഷം രൂപയുണ്ടെങ്കിൽ 50 കുടുംബങ്ങൾക്ക് ന്യായ് പദ്ധതിയിൽ ഒരു മാസം പണം അനുവദിക്കാൻ സാധിക്കും. ലൈഫ് പദ്ധതിയിൽ വെട്ടിച്ച 9 കോടി രൂപയുണ്ടെങ്കിൽ 15000 കുടുംബങ്ങൾക്ക് ഒരു മാസം ന്യായ് പദ്ധതിയിൽ പണം അനുവദിക്കാൻ സാധിക്കും. മുഖ്യമന്ത്രിയുടെ ഉപദേശകർക്ക് കൊടുക്കുന്ന പണവും പ്രളയഫണ്ടിൽനിന്ന് മുക്കിയ കോടികളും കൺസൾട്ടന്സി കരാറുകൾക്ക് നൽകിയ കോടികളുമൊക്കെ ഉണ്ടെങ്കിൽ ഒരു സംശയവും വേണ്ട ഈ ധൂർത്ത് അവസാനിപ്പിച്ചാൽ കേരളത്തിൽ ന്യായ് നടപ്പിലാക്കിയെടുക്കാൻ സാധിക്കും. യു.ഡി.എഫ്.-ന്റെ ഭരണം തിരിച്ചുവരുമെന്ന കാര്യത്തിൽ ഒരു സംശയവും വേണ്ട. ഈ ഉപധനാഭ്യർത്ഥനകളെ ഞാൻ ഒരിക്കൽക്കൂടി എതിർക്കുകയാണ്.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, ശ്രീ. റോജി എം. ജോണിനോട് ഒരു സംശയം ചോദിക്കുകയാണ്.

6000 രൂപ വീതം 12 മാസവും നൽകുമെന്നല്ലേ പറയുന്നത്.

ശ്രീ. റോജി എം. ജോൺ: സർ, ഇതിൽ പലതും ആവർത്തനച്ചെലവാണ്. ശ്രീമതി സ്വപ്ന സുരേഷിന് കൊടുത്ത കണക്ക് ഓരോ മാസത്തേയാണ്.

ഡോ. ടി. എം. തോമസ് ഐസക്: പ്രതിമാസം ആറായിരം രൂപ വെച്ചാണോ കൊടുക്കുമെന്ന് പറയുന്നതെന്ന സംശയമാണ് ചോദിക്കുന്നത്.

ശ്രീ. റോജി എം. ജോൺ: അതെ.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, ഒരുപക്ഷെ നമ്മുടെ സംസ്ഥാനത്തിന്റെ ധനകാര്യ ചരിത്രത്തിലെ ഏറ്റവും വലിയ ഉപധനാഭ്യർത്ഥനകളാണ് ഇന്നിവിടെ പാസ്സാക്കാൻ പോകുന്നത്. മൊത്തം 36330 കോടി രൂപയുടെ ഉപധനാഭ്യർത്ഥനകളാണ്. അതിൽ ഏകദേശം 16000 കോടി രൂപയാണ് റിയൽ എസ്റ്റിമേന്റുകൾ. ബാക്കി ഇരുപതിനായിരത്തിൽപ്പരം കോടി രൂപ കടം വാങ്ങിയത് തിരിച്ചടയ്ക്കാനും വേയ്സ് ആന്റ് മീൻസ് അഡ്വാൻസ് തിരിച്ചടയ്ക്കാനും വേണ്ടിയാണ്. ഏതാണ്ട് പൂർണ്ണമായും വേയ്സ് ആന്റ് മീൻസ് തിരിച്ചടവിനെന്ന് പറയാം. ഈ ഒരൊറ്റക്കാര്യം മതി എത്ര ശ്രമകരമായ

ധനമാനേജ്മെന്റിന്റെ വർഷമായിരുന്നുവെന്ന് മനസ്സിലാക്കാൻ. ട്രഷറി ഓവർ ഡ്രാഫ്റ്റിലല്ലാത്ത, വേയ്സ് ആന്റ് മീൻസിലല്ലാത്ത ഏതെങ്കിലുമൊരു ദിവസം ഉണ്ടായിട്ടുണ്ടെന്ന് എനിക്ക് തോന്നുന്നില്ല. 15 ദിവസമേ ഓവർ ഡ്രാഫ്റ്റ് നിൽക്കാൻ സാധിക്കുകയുള്ളൂ, അതുകഴിഞ്ഞാൽ പുറത്ത് കടന്നില്ലെങ്കിൽ ട്രഷറി പൂട്ടും, പണം തിരിച്ചടയ്ക്കണം. ഇത്തരത്തിലുള്ള നിരന്തരമായ വേയ്സ് ആന്റ് മീൻസ് അഡ്ജസ്റ്റ്മെന്റ് വളരെ ഫലപ്രദമായി നടത്തിയതിന്റെ ഫലമായാണ് ട്രഷറി പൂട്ടാതെ കടന്നുപോയിട്ടുള്ളത്. അതുകൊണ്ടാണ് ഇരുപതിനായിരത്തിൽപ്പരം കോടി രൂപ ഇത്തരത്തിലുള്ള നിരന്തരമായ ബുക്ക് അഡ്ജസ്റ്റ്മെന്റിനായി വേണ്ടിവരുന്നത്. പതിനാറായിരത്തോളം കോടി രൂപ റിയൽ എക്സ്‌പെന്റിച്ചർ വരുന്നുണ്ട്. പതിനാറായിരം കോടി രൂപ റിയൽ എക്സ്‌പെന്റിച്ചറിൽ 80 ശതമാനവും ചെലവാക്കി തീർത്തത് റഗുലറൈസ് ചെയ്യുകയാണ്.

സോഷ്യൽ സെക്യൂരിറ്റി പെൻഷനായി 4565 കോടി രൂപ, ഫുഡ് ആന്റ് സിവിൽ സപ്ലൈസിന് 5147 കോടി രൂപ, ഹെൽത്ത് ഡിപ്പാർട്ട്മെന്റിന് 1617 കോടി രൂപ. ഈ മൂന്നിനും മാത്രമല്ല കോവിഡ്-19-നുവേണ്ടിയുള്ള ചെലവെന്ന് പറയുന്നത്. എന്നാൽ ഈ മൂന്നിനങ്ങൾ എടുത്തുകഴിഞ്ഞാൽ

പന്ത്രണ്ടായിരം കോടി രൂപ വരും. കോവിഡ്-19 മൂലം നമ്മുടെ സംസ്ഥാന സർക്കാരിനുള്ള അധിക ചെലവിനെക്കുറിച്ചാണ് ഞാൻ പറയുന്നത്. ഇതിൽ കോവിഡ്-19-ന്റെ ഭാഗമായി നൽകിയിട്ടുള്ള വായ്പകളൊന്നും ഉൾപ്പെടുത്തുന്നില്ല. 2000 കോടി രൂപ കുടുംബശ്രീ വഴിയുള്ളത്, അങ്ങനെയുള്ളതൊന്നും ഉൾപ്പെടുത്താതെതന്നെ ഈ മൂന്നിനങ്ങളിൽ പെൻഷൻ, അധിക പെൻഷൻ, ഭക്ഷ്യ കിറ്റ്, സൗജന്യ രേഷൻ, ആരോഗ്യ ചികിത്സ എന്നിവയ്ക്കുവേണ്ടി ഏതാണ്ട് 12000 കോടി രൂപ ചെലവായി. അങ്ങനെ നമ്മൾ ഏതാണ്ട് 16000 കോടി രൂപ അധികം ചെലവഴിക്കുമ്പോൾ മൊത്തം ചെലവ് പത്ത് ശതമാനം കുറവാണ്. ബഡ്ജറ്റ് രേഖകളെക്കുറിച്ചൊന്നും ആരും നോക്കുകയോ കണക്കുകൾ നോക്കുകയോ ചെയ്യുന്ന പതിവില്ലാത്തതുകൊണ്ട് നമ്മൾ നോക്കാത്ത കാര്യങ്ങളെക്കുറിച്ച് പറയുകയാണ്. കേന്ദ്രത്തിൽനിന്ന് അധികം വങ്ങിയതടക്കം നമ്മുടെ വരുമാനം ഇരുപത് ശതമാനം ഇടിഞ്ഞു. എന്നുവെച്ചാൽ അതിനർത്ഥം ഇങ്ങനെയുള്ള ഡിപ്പാർട്ട്മെന്റുകൾക്ക് നമ്മൾ ഇത്രയും തുക കൂടുതൽ നൽകിയപ്പോൾ ഏതാണ്ട് 30000 കോടി രൂപ മറ്റ് ഡിപ്പാർട്ട്മെന്റുകൾക്ക് കുറഞ്ഞിട്ടുണ്ട്. ആ ഡിപ്പാർട്ട്മെന്റുകളിൽത്തന്നെ ഇന്ന് സപ്ലിമെന്ററി

ഡിമാന്റ്സിൽ അധികം വയ്ക്കുന്നുണ്ട്. അപ്പോൾ ചില പ്രോജക്ടുകൾ മാറ്റിവയ്ക്കുകയും ചിലതിന് കൂടുതൽ തുക അനുവദിക്കുകയും ചെയ്തു. ഇത് വലിയൊരു അഭയാസമാണ്. പക്ഷേ വലിയ ആക്ഷേപങ്ങളൊന്നുമില്ലാതെ നടത്താൻ സാധിച്ചതിൽ ധനവകുപ്പ് സെക്രട്ടറി, എക്സ്പെന്റീച്ചർ സെക്രട്ടറി, ധനവകുപ്പിലെ ഉദ്യോഗസ്ഥർ മാത്രമല്ല ബഹുമാനപ്പെട്ട മന്ത്രിമാരും മറ്റെല്ലാ വകുപ്പുകളിലെ സെക്രട്ടറിമാരുടെയും ഉദ്യോഗസ്ഥരുമെല്ലാം സംസ്ഥാനത്തിന്റെ ഇന്നത്തെ ധനസ്ഥിതി മനസ്സിലാക്കി ഒരു ടീമായി നിന്നതിന്റെ ഫലമായാണ് കാര്യങ്ങൾ ഇങ്ങനെ പോയത്. ജനങ്ങൾക്ക് ആക്ഷേപമില്ല, സന്തോഷമാണ്. അവർക്ക് പെൻഷൻ ഉൾപ്പെടെയുള്ളവ എല്ലാം തീർത്തിട്ടൊന്നുമില്ല. പക്ഷേ ഇതെല്ലാം നൽകിയതാണ്. ടാക്സി-ഓട്ടോറിക്ഷാ തൊഴിലാളികൾക്കായാലും ബാക്കിയുള്ള ജനങ്ങൾക്കായാലും നൽകിയത് തന്നെയാണ്. ഇത് വളരെ ഫലപ്രദമായി ചെയ്യുന്നതിന് കഴിഞ്ഞിട്ടുണ്ടെന്ന് ഞാൻ അവകാശപ്പെടുകയാണ്.

മാധ്യമങ്ങൾക്കുവേണ്ടി ഒരു കാര്യം പ്രത്യേകമെടുത്തു പറയാൻ ഞാൻ ആഗ്രഹിക്കുകയാണ്. KTDFC (Kerala Transport Development Finance Corporation) അടയ്ക്കാൻ പോകുകയാണ്, ജീവനക്കാരെ മാറ്റാൻ

പോകുകയാണ് തുടങ്ങിയ വാർത്തകൾ ഇന്നാണ് എന്റെ ശ്രദ്ധയിൽപ്പെട്ടത്. എന്നാൽ ഞാൻ വ്യക്തമാക്കുകയാണ്, അങ്ങനെയൊരു ചിന്ത സർക്കാരിനില്ല. ധനകാര്യ സ്ഥാപനങ്ങളെക്കുറിച്ചുള്ള നയമെന്തെന്ന് ബഡ്ജറ്റിൽ പറഞ്ഞിട്ടുണ്ട്. ഈ ധനകാര്യ സ്ഥാപനങ്ങളോരോന്നും അധിക വിഭവ സമാഹരണത്തിനുള്ള ഏജൻസികളായിട്ടാണ് സർക്കാർ കാണുന്നത്. ഏതിനെക്കിലും എന്തെക്കിലും ക്ഷീണമുണ്ടെങ്കിൽ അത് പരിഹരിക്കും. 800 കോടിയോളം രൂപ ഡെപ്പോസിറ്റുള്ള സ്ഥാപനങ്ങളാണ്. ഇത്തരം ധനകാര്യ സ്ഥാപനങ്ങളെക്കുറിച്ച് ആരെക്കിലും പറയുന്നത് കേട്ടിട്ട് ദയവുചെയ്ത് മാധ്യമങ്ങൾ ആധികാരികമായി റിപ്പോർട്ടാണെന്നും നൽകരുത്. ഒന്നുമില്ലെങ്കിലും ധനകാര്യ വകുപ്പിനോടേക്കിലും ചോദിക്കുക.

ശ്രീ. കെ. സി. ജോസഫ്: സർ, ആരാണ് അങ്ങനെ വാർത്ത നൽകിയത്?

ഡോ. ടി. എം. തോമസ് ഐസക്: സർ, ആരാണ് നൽകിയതെന്ന് എനിക്കറിയില്ല. ആരെയും കുറ്റപ്പെടുത്തുന്നതല്ല. ധനകാര്യസ്ഥാപനങ്ങളെ ലാഘവത്തിൽ കാണരുത്. ഏതായാലും ഞാൻ പരസ്യമായി ആവർത്തിച്ച് പ്രഖ്യാപിക്കുന്നു, കെ.ടി.ഡി.എഫ്.സി.-ക്ക് ഒരു പ്രശ്നവുമില്ല, അതിന്റെ

നിലനിൽപ്പിന് എന്താണ് വേണ്ടത്, അതിന് സർക്കാരിന്റെ ഭാഗത്തുനിന്നും സമ്പൂർണ്ണമായ പിന്തുണയുണ്ടാകുമെന്ന് ഞാൻ വ്യക്തമാക്കുകയാണ്. നൂറ് കോടി രൂപ കെ.എസ്.ആർ.ടി.സി.-യിലായാലും എവിടെ ആയാലും സർക്കാർ ധനകാര്യ സ്ഥാപനങ്ങളെ വിടില്ല. ഇനിയിപ്പോൾ കാണാത്ത പടം ഒരു ദശാബ്ദമാകാൻ പോകുന്നു എവിടെ ആണെന്ന് കണ്ടുപിടിച്ചെടുക്കാൻ അതിന്റെ വഴിക്ക് തന്നെ വരട്ടെ. പക്ഷേ കെ.ടി.ഡി.എഫ്.സി.-യുടെ ബാലൻസ് ഷീറ്റിലൊന്നും ഒരു പ്രത്യംഘാതവുമുണ്ടാക്കാൻ പോകുന്നില്ല. അതിനെ സംരക്ഷിക്കുമെന്ന് ഞാൻ ഉറപ്പ് നൽകുകയാണ്.

ചിലർ പാക്കേജ് എന്നുപറഞ്ഞാൽ ഒരു തമാശയായിട്ടെടുക്കുകയാണ്. ഞാൻ ഇന്ന് രാവിലെ പറഞ്ഞതൊന്നും വീണ്ടും ആവർത്തിക്കുന്നില്ല. എന്താണ് ഈ പാക്കേജെന്ന് പറയുന്നത്? ഒരു പ്രദേശത്തിന്റെ വികസനത്തിന് അല്ലെങ്കിൽ ഒരു പ്രശ്നം പരിഹരിക്കാനായി കുറച്ച് ഫണ്ടെടുത്തുവയ്ക്കലല്ല. അതുമായി ബന്ധപ്പെടുന്ന വിവിധ ഡിപ്പാർട്ടുമെന്റുകളുടെ സ്കീമുകൾ സംയോജിപ്പിച്ചിട്ടും വിടവ് ഉണ്ടെങ്കിൽ അത് നികത്താൻവേണ്ടി തുക വയ്ക്കുന്നതിനെയാണ് പാക്കേജ് എന്നുപറയുന്നത്. നമ്മൾ ജനകീയാസൂത്രണകാലം മുതൽ ഇത്തരത്തിലുള്ള സംയോജിത

രീതിയെക്കുറിച്ച് പ്രസംഗിച്ച നടന്നതുകൊണ്ട് അങ്ങനെയാണ് ചിന്തിക്കുന്നത്.

ശ്രീ. കെ. സി. ജോസഫ്: സർ, ബഹുമാനപ്പെട്ട ധനകാര്യ വകുപ്പുമന്ത്രി അങ്ങനെ പറഞ്ഞു പോകരുത്. കുട്ടനാട് പാക്കേജിന് 5000 കോടി, ഇടുക്കി പാക്കേജ്, വയനാട് പാക്കേജ് എന്നിവയ്ക്ക് കൃത്യമായി തുക പ്രഖ്യാപിച്ചിരുന്നു. ഞങ്ങളുടെ ചോദ്യം, ഈ സാമ്പത്തിക വർഷം എന്ത് ചെലവാക്കിയിട്ടുണ്ടെന്ന് അങ്ങ് പറയണം.

ഡോ. ടി. എം. തോമസ് ഐസക്: സർ, പറയാം. ബഡ്ജറ്റിൽത്തന്നെ പറയുന്നുണ്ട്. തീരദേശ പാക്കേജിന് 5000 കോടി രൂപയെന്ന് പറയുന്നത് അഞ്ച് വർഷംകൊണ്ട് ചെലവാക്കുന്നതാണ്. ഈ 5000 കോടി രൂപയും ഒറ്റവർഷംകൊണ്ട് ചെലവാക്കുന്നതല്ല.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ആദ്യത്തെ ബഡ്ജറ്റിൽ പ്രഖ്യാപിച്ചിട്ടുണ്ടെങ്കിലും ചെയ്തിട്ടില്ല.

ഡോ. ടി. എം. തോമസ് ഐസക്: സർ, ചെയ്തിട്ടുണ്ട്. വേണമെങ്കിൽ നിങ്ങൾ ഒരു ചോദ്യം ചോദിക്കൂ. ഓരോ മേഖലയ്ക്കും ചെലവാക്കിയത് സംബന്ധിച്ച് പറയാം.

ചില കാര്യങ്ങൾ ഇവിടെ ഉയർന്നുവന്നിട്ടുണ്ട്. വിധവാ പെൻഷൻ മസ്റ്ററിംഗ് പ്രശ്നമുണ്ടാക്കുന്നു, ധൃതിപിടിച്ച് മസ്റ്ററിംഗ് നിർബന്ധമാക്കരുത് എന്ന് ഒരംഗം പറഞ്ഞിരുന്നു. സ്റ്റാറ്റസ്കോ മെയിന്റേയിൻ ചെയ്യാൻ ഉത്തരവിട്ട് കഴിഞ്ഞിരിക്കുകയാണ്. മൂന്ന് മാസംകൊണ്ട് മസ്റ്ററിംഗ് നടത്തിയാൽ മതി. ഈ മാസങ്ങളിൽ പെൻഷൻ വാങ്ങുന്നതിന് തടസ്സമാകില്ല. ആളുകൾ ജീവിച്ചിരിപ്പുണ്ടോ, അവരുടെ മാരിറ്റൽ സ്റ്റാറ്റസ് എന്താണ് തുടങ്ങിയ കാര്യങ്ങൾ അറിയാൻ മസ്റ്ററിംഗ് ആവശ്യമാണ്. എല്ലാവർഷവും വേണ്ട, മൂന്നുനാല് വർഷം കൂടുമ്പോൾ നോക്കേണ്ടത് ആവശ്യമാണ്. അങ്ങനെ ഒരു നോട്ടമുള്ളതുകൊണ്ടാണ് അഞ്ച് ലക്ഷം പേർ ഒഴിവായത്. അതല്ലെങ്കിൽ 65 ലക്ഷം പേർക്ക് പെൻഷൻ നൽകേണ്ടതായി വരുമായിരുന്നു.

ശ്രീ. പി. ടി. എ. റഹീം: സർ, ബഹുമാനപ്പെട്ട കോടതി മുഖാന്തരം വിവാഹബന്ധം വേർപെടുത്തിയ ആളുകൾക്ക് പെൻഷൻ ലഭിക്കുന്നില്ലെന്നൊരു ആക്ഷേപമുണ്ട്.

ഡോ. ടി. എം. തോമസ് ഐസക്: സർ, അല്ലെങ്കിൽ എന്ത് അടിസ്ഥാനത്തിലാണ് നിങ്ങൾ നിർണ്ണയിക്കുക വിധവയാണോ അല്ലയോ

എന്നുള്ളത്. തൽക്കാലം ഈ മൂന്ന് മാസത്തേക്ക് ഇന്നത്തെ സ്റ്റാറ്റസ് തുടരും. അതുകഴിഞ്ഞ് വേണ്ടിവരും. അല്ലെങ്കിൽ ഓരോരുത്തരും ഞങ്ങൾ വേർപിരിഞ്ഞുവെന്ന് പറഞ്ഞാൽ നിങ്ങൾ പേമെന്റ് നൽകുമോ? There is a serious problem. അപ്പോൾ അതുസംബന്ധിച്ച് ചർച്ച ചെയ്ത് നമുക്ക് തീരുമാനമെടുക്കാം. അതുവരെ ഇന്നത്തെ നിലതന്നെ തുടരുന്നത് ഞാൻ വ്യക്തമാക്കുകയാണ്.

ശ്രീ. ടി. വി. ഇബ്രാഹിം: സർ, എന്റെ വീടിന്റെ തൊട്ടടുത്ത് ഭർത്താവ് ഉപേക്ഷിച്ച് പോയൊരു സ്ത്രീയുണ്ട്. അവർക്ക് പെൻഷൻ ലഭിക്കുന്നില്ല. രേഖാമൂലമായി ഒരു തെളിവ് ഉണ്ടാകില്ല. ഇതുപോലെ ധാരാളം ആളുകളുണ്ട്.

ഡോ. ടി. എം. തോമസ് ഐസക്: സർ, നമുക്ക് ചർച്ച ചെയ്ത് അതിന് എന്താണ് പ്രതിവിധിയെന്ന് കാണാം. സെൽഫ് അറ്റസ്റ്റേഷന്റെ അടിസ്ഥാനത്തിൽ നൽകാൻ പറ്റുന്ന കാര്യമല്ലിത്. പെൻഷൻ നൽകുക എന്ന് പറഞ്ഞാൽ സീരിയസായി എടുക്കേണ്ട കാര്യമാണ്. അതുകൊണ്ട് സെൽഫ് അറ്റസ്റ്റേഷൻ പോരാ. നമുക്ക് ചർച്ച ചെയ്യാം. ചർച്ച ചെയ്യാൻ മൂന്നോ നാലോ മാസമുണ്ട്. അതുവരെ തൽസ്ഥിതി തുടരും.

രണ്ടാമത്തേത് അനാഥാലയങ്ങൾ, കോൺവെന്റുകൾക്കെല്ലാം റേഷൻ

പെർമിറ്റ് നൽകണമെന്ന് പറഞ്ഞു. അംഗീകരിച്ചു കഴിഞ്ഞ കാര്യമാണ്. എവിടെയാണ് പ്രശ്നമെന്നുവെച്ചാൽ സിവിൽ സപ്ലൈസുമായി ബന്ധപ്പെടാം. ബഹുമാനപ്പെട്ട മന്ത്രിയുണ്ടായിരുന്നെങ്കിൽ അതിനുള്ള ഏർപ്പാടുകൾ സംബന്ധിച്ച് വിശദീകരിക്കുമായിരുന്നു. ഞങ്ങൾക്ക് ഒരു പ്രശ്നവുമില്ല, എല്ലാവർക്കും നൽകിയിട്ടുണ്ട്. ചിലയിടത്ത് പ്രശ്നമുള്ളത് സിവിൽ സപ്ലൈസുമായുണ്ടായ കമ്മ്യൂണിക്കേഷന്റെ പ്രോബ്ലം കൊണ്ടാകാം. അത് നമുക്ക് പരിഹരിക്കാവുന്നതേയുള്ളൂ.

കിഫ്ബിയുടെ ബിൽ ക്ലിയറൻസ് സംബന്ധിച്ച കാര്യം ശ്രീ. മോൻസ് ജോസഫ് ഉന്നയിച്ചത് നിശ്ചയമായും പരിശോധിക്കാം. കൊച്ചിയിലെ വെള്ളക്കെട്ട് മാത്രമല്ല, ബഡ്ജറ്റ് പ്രസംഗത്തിൽ നഗരങ്ങളിലെ പ്രധാന പ്രദേശങ്ങളിലെ വെള്ളക്കെട്ടിനെക്കുറിച്ചും പറഞ്ഞിട്ടുണ്ട്. അത്രേ പ്രദേശം മുഴുവൻ വെള്ളത്തിനടിയിലാകാൻ ഒരു വേലിയേറ്റം മാത്രം മതി. അവിടെയുള്ള എം.എൽ.എ. മാത്രമല്ല, ജനപ്രതിനിധികളും ജില്ലാ പഞ്ചായത്ത് മെമ്പർ ദലീമയടക്കമുള്ളവർ മെമ്മോറാണ്ടങ്ങൾ തന്നിട്ടുണ്ട്. വെള്ളക്കെട്ട് പരിഹരിക്കുന്നത് എളുപ്പമുള്ള പണിയല്ല. അത്രരിലെ വെള്ളക്കെട്ട് പരിഹരിക്കാനായി കായൽ ആഴംകൂട്ടി ഡ്രഡ്ജ് ചെയ്യുന്നതും

തോട്ടുകൾ വൃത്തിയാക്കുന്നതും ചെറിയൊരു ഏർപ്പാടല്ല. വെള്ളക്കെട്ടിന്റെ കാര്യം മിനുക്കുപണിക്കൊണ്ട് ചെയ്യാൻ പറ്റുന്ന കാര്യമല്ല. അത് പൂർണ്ണമായി അംഗീരിക്കുന്നു. പക്ഷേ, അത് നമുക്ക് നടപ്പാക്കേണ്ടത് തന്നെയാണ്.

ശ്രീമതി ഷാനിമോൾ ഉസ്മാൻ: സർ, കടൽഭിത്തിയും കായലും സംരക്ഷിക്കുന്നതിനായി ഉയരത്തിൽ കല്ല് കെട്ടിക്കഴിഞ്ഞാൽ കുറച്ചെങ്കിലും ആശ്വാസമുള്ള സ്ഥലങ്ങളുണ്ട്. ഇതുസംബന്ധിച്ച് ധാരാളം എഴുതി നൽകിയതാണ്, ഒന്നും വന്നിട്ടില്ല.

ഡോ. ടി. എം. തോമസ് ഐസക്: സർ, വെള്ളക്കെട്ടിന്റെ കാര്യത്തിന് വിശദമായ പരിശോധന നടത്തി ഒരു പരിപാടിപോലെ തയ്യാറാക്കണം. അതല്ലാതെ അവിടുന്നും ഇവിടുന്നും തോണ്ടിയിട്ടാൽ അത് തീരില്ല. വലതുകാലിലെ ചെളി ഇടതുകാലിലേയ്ക്ക് മാറ്റുന്നതുപോലെയാകും. ഇവിടത്തെ വെള്ളം അങ്ങോട്ടും അവിടുത്തെ വെള്ളം ഇങ്ങോട്ടു വരും. എനിക്ക് മൊത്തത്തിലെടുക്കുന്നതിനെക്കുറിച്ച് തർക്കമില്ല, അംഗീകരിക്കുന്നു. ബഡ്ജറ്റ് പ്രസംഗത്തിൽ പ്രത്യേകം എടുത്തുപറഞ്ഞിട്ടുള്ളതാണ്, കുട്ടനാടൻ പ്രദേശങ്ങളിലേയ്ക്ക് കിഫ്ബിയിൽനിന്നും പണം വെച്ചിട്ടുണ്ട്. ഇപ്പറത്തേയ്ക്കുള്ളത് എങ്ങനെ വേണമെന്നുള്ളത് നമുക്ക് തീരുമാനിക്കാം. വേണമെങ്കിൽ ഇതിന്റെ

ഒരു extension ആയിട്ട് എടുക്കാവുന്നതാണ്.

ഒരു പ്രധാനപ്പെട്ട കാര്യം, ശ്രീ. മോൻസ് ജോസഫ്, ശ്രീ. വി. കെ. സി. മമ്മത് കോയ, ബഹുമാനപ്പെട്ട മന്ത്രി ശ്രീ. എ. സി. മൊയ്തീൻ തുടങ്ങിയവരെല്ലാം എടുത്ത് പറഞ്ഞിട്ടുള്ളത്, ടാറിനും മെറ്റലിനും സിമന്റിനുമൊക്കെ വില വളരെ കൂടിയിട്ടുണ്ട്. പി.ഡബ്ല്യൂ.ഡി.-യിലേയ്ക്കൊന്നെങ്കിൽ ടെണ്ടർ എക്സസ് അനുവദനീയമാണ്. ടെണ്ടർ വിളിക്കുന്ന ആളുകൾ കൂടുതൽ തുക വിളിക്കും. എൽ.എസ്.ജി.ഡി.-യിൽ അങ്ങനെയല്ല. എസ്റ്റിമേറ്റ് തുകയ്ക്ക് മുകളിൽ ടെണ്ടർ വിളിക്കാൻ പാടില്ലാത്തതിനാൽ അത് കൊടുക്കില്ല. എടുത്തത് മാത്രമല്ല, എസ്റ്റിമേറ്റ് വിലയ്ക്ക് ടെണ്ടർ എടുക്കാനും ആൾക്കാർ തയ്യാറാകില്ല. അതിന് വർദ്ധനവ് കൊടുക്കണം. അത് തത്വത്തിൽ സർക്കാർ അംഗീകരിക്കുന്നു. ഏതാനും ദിവസങ്ങൾക്കകം ബന്ധപ്പെട്ട വകുപ്പുകളുമായി ആലോചിച്ച് അതുസംബന്ധിച്ച് തീരുമാനമെടുക്കുന്നതാണ്.

ഒരുപാടുപേർ ഇല്ല, ഇല്ല എന്നു പറഞ്ഞതിനെക്കുറിച്ച് ഞാനിപ്പോൾ പറയുന്നില്ല. ശ്രീ. സി. മമ്മൂട്ടി പറഞ്ഞൊരു കേസ് എനിക്ക് നല്ല ഓർമ്മയുണ്ട്. അത് തീർന്നിട്ടില്ലാത്തതിൽ വിഷമമുണ്ട്. ഒരു പാലം തീർന്നിട്ട്

അപ്രോച്ച് റോഡ് ചെയ്യാത്തതെന്ന് എന്നുള്ളത് പരിശോധിച്ച് എത്രയും പെട്ടെന്ന് തീർക്കാം. പക്ഷേ, നിങ്ങളുടെ മണ്ഡലത്തിൽ തിരുനാവായ, തവന്തൂർ, ROB, അപ്രോച്ച് റോഡിന്റെ ലാന്റ് അക്വിസിഷൻ, ആർ.ഒ.ബി.യുടെ 53 കോടി രൂപയുടെ പണി നടന്നുവരുന്നു. പടിഞ്ഞാറെക്കര ഉണ്ണിയാൽ കോസ്റ്റൽ ഹൈവെ തിരൂർ, താന്തൂർ, തവന്തൂർ എന്നീ മണ്ഡലങ്ങളിലൂടെ കടന്നുപോകുന്നു, പണികൾ പുരോഗമിക്കുന്നു. തിരൂർ-കടലുണ്ടി റോഡ് 61 കോടി രൂപ. തിരൂർ-താന്തൂർ മണ്ഡലങ്ങൾവഴി കടന്നുപോകുന്നു. പണികൾ അവസാനഘട്ടത്തിലാണ്. രജിസ്ട്രേഷൻ ഓഫീസ് ഒന്നരക്കോടി രൂപ എൺപത് ശതമാനം പണികൾ തീർത്തു. ടി. എം. മെമ്മോറിയൽ ഗവൺമെന്റ് കോളേജ് ഏഴേമൂക്കാൽ കോടി രൂപ കിഫ്ബി അപ്രൂവ് ചെയ്ത് പണികൾ ആരംഭഘട്ടത്തിലാണ്. തിരൂർ സ്റ്റേഡിയം ഏഴ് കോടി രൂപ, കിഫ്ബി അപ്രൂവ് ചെയ്ത് പണികൾ ആരംഭഘട്ടത്തിലാണ്, ഇങ്ങനെ തുടരുന്നു. ജില്ലാ ആശുപത്രിയിൽ 44 കോടി രൂപ കിഫ്ബി അപ്രൂവൽ ഘട്ടത്തിലാണ്. അപ്രൂവലിനായി സ്വാഭാവികമായും കുറച്ച് സമയമെടുക്കും. ടെസ്റ്റിങ്ങും മറ്റ് കാര്യങ്ങളുമായി പോകും. മുട്ടിന്മേൽ വച്ച് എസ്റ്റിമേറ്റ് നോക്കുന്നത് കിഫ്ബിയുടെ

പരിപാടിയല്ല. ഇങ്ങനെ ഒരുപാട് പ്രശ്നങ്ങളുണ്ട്. ശ്രീ. സി. മമ്മൂട്ടി, ഞാൻ പറയുകയല്ലേ; I am responding to you positively. കിഫ്ബി അപ്രവൽ ഘട്ടത്തിൽ വന്നാൽ വരും. നമുക്ക് എത്രയും പെട്ടെന്ന് ടെണ്ടർ ചെയ്യാം. കല്പകഞ്ചേരി ജി.എച്ച്.എസ്.എസ്.-ന് 5 കോടി രൂപ അനുവദിച്ച് പണികൾ അവസാനഘട്ടത്തിലാണ്. മാപ്പിള സ്കൂളിന് 3 കോടി രൂപ അനുവദിച്ച് പണികൾ പുരോഗമിക്കുന്നു. കൂടാതെ ഫിഷറീസ് സ്കൂളിന് ഒന്നരക്കോടി രൂപ, പണികൾ പുരോഗമിക്കുന്നു. ജി.വി.എച്ച്.എസ്.എസ്. കിഫ്ബിയിൽ അപ്രവൽ ഘട്ടത്തിൽ- 3 കോടി രൂപ. പണികൾ പുരോഗമിക്കുന്നതിലുള്ള പദ്ധതിയുടെ അടങ്കൽ 192 കോടി രൂപ, അപ്രവൽ ഘട്ടത്തിലുള്ള തുക 47 കോടി രൂപ അങ്ങനെ 239 കോടി രൂപ. ശ്രീ. സി. മമ്മൂട്ടി പറഞ്ഞ കേസ്, കഴിഞ്ഞ തവണയും നിങ്ങൾ പറഞ്ഞത് എനിക്ക് നല്ല ഓർമ്മയുണ്ട്, അത് എന്താണെന്ന് പരിശോധിച്ച് പരിഹാരം കണ്ടെത്താം.

ശ്രീ. സി. മമ്മൂട്ടി: സർ, തിരൂരിൽ ഹൈ ഓവറിനുവേണ്ടി ബഡ്ജറ്റിൽ 50 കോടി രൂപ പ്രഖ്യാപിച്ചു. അതിനെക്കുറിച്ചാണ് ഞാൻ പറഞ്ഞത്. നിരന്തരമായി follow up ചെയ്തിട്ടും ഒന്നും ചെയ്തിട്ടില്ല. മൂന്നുവർഷം കഴിഞ്ഞിട്ടും നടപ്പിലാക്കാതെ വന്നപ്പോഴാണ് ഞാൻ പറഞ്ഞത്. തിരൂരിലെ

രണ്ട് ഓവർബ്രിഡ്ജിലും പ്രധാനമായി ടൗണുകളെ ബന്ധിപ്പിക്കുന്ന മുത്തൂർ ഓവർ ബ്രിഡ്ജിലും അപ്രോച്ച് റോഡ്, തിരൂർ സിറ്റി ജംഗ്ഷനിൽനിന്ന് സെൻട്രലിലുള്ളതിലും അപ്രോച്ച് റോഡ് - രണ്ട് കോടി രൂപയുടെ കാര്യംപോലും ചെയ്യുന്നില്ലെന്നാണ് ഞാൻ പറഞ്ഞത്. കുടിവെള്ള പദ്ധതിക്കായി 33 കോടി രൂപ ടെണ്ടർ ചെയ്തശേഷം കാൻസൽ ചെയ്ത് പകരം വെട്ടം-തലയ്ക്കാട് പഞ്ചായത്ത് കുടിവെള്ള പദ്ധതിക്കായി നാട്ടുകാർ സ്ഥലം കണ്ടെത്തി കൊടുത്തിട്ടുപോലും തുക അനുവദിച്ചിട്ടില്ല.

ഡോ. ടി. എം. തോമസ് ഐസക്: സർ, ഈ സർക്കാർ വരുമ്പോൾ, കേന്ദ്ര സർക്കാരിന്റെ സ്ലീമമായി ബന്ധിപ്പിച്ച് 1000-2000 കോടി രൂപയുടെ കുടിവെള്ള പദ്ധതി ഏറ്റെടുത്തു. എന്നാൽ കേന്ദ്ര സർക്കാർ സ്ലീം നിർത്തി. ഇത് മുഴുവൻ കെ.ഡബ്ല്യു.എ. എങ്ങനെയാണ് ലോഡ് ചെയ്യുന്നത്? അപ്പോൾ അവർക്ക് കട്ട് ചെയ്യേണ്ടിവരും. ഇത്രയും എടുത്തതിൽ 1000, 2000 കോടി രൂപയുടെ വർക്കുകൾ കിഫ്ബിയിലേയ്ക്ക് കൊണ്ടുപോയി. അങ്ങനെയാണ് കിഫ്ബിയിൽനിന്ന് ഏകദേശം 5000 കോടിയോളം രൂപ കുടിവെള്ള പദ്ധതികൾക്ക് കൊടുത്തിട്ടുള്ളത്. ഇങ്ങനെയുള്ള കാര്യങ്ങളിൽ കുറച്ചൊക്കെ അഡ്ജസ്റ്റ്മെന്റ് വേണ്ടിവരും. അത് മനഃപൂർവ്വമായി ശ്രീ. സി. മമ്മൂട്ടിയോട്

ദേശ്യമുള്ളതുകൊണ്ടാണെന്ന് ധരിക്കരുത്. ശ്രീ. റോജി എം. ജോൺ ധാരാളം പ്രോജക്ടുകൾ പൂർത്തിയാക്കാത്തതിനെക്കുറിച്ച് പറഞ്ഞു. ഇതെല്ലാം തീർന്നെന്ന് ഞാൻ എപ്പോഴെങ്കിലും പറഞ്ഞോ? അൻപതിനായിരം കോടി രൂപയുടെ പ്രോജക്ടുകൾക്ക് അനുവാദം കൊടുത്തിട്ടുണ്ട്. അതിൽ നാൽപ്പതിനായിരം കോടി രൂപ ഭൂമി ഏറ്റെടുക്കാനായി കൊടുക്കുന്നുണ്ട്. ഇരുപതിനായിരം കോടി രൂപയുടെ ടെണ്ടർ വിളിച്ചുകഴിഞ്ഞു. ബാക്കിയുള്ളത് കല്ലിടാനായിട്ടില്ല. ടെണ്ടർ വിളിക്കാൻ പോകുന്നതേയുള്ളൂ. ഇതാണ് യാഥാർത്ഥ്യം. അതായില്ലേ; ഇതായില്ലേ; എന്നൊക്കെ പറയാം. പക്ഷെ, നാട്ടിൽ ജനങ്ങൾക്ക് ബോധ്യപ്പെടുന്ന രീതിയിലേയ്ക്ക് ഇവയൊക്കെ ഉയർന്നുവന്നുകൊണ്ടിരിക്കുകയാണ്. അത് വലിയൊരു നേട്ടമാണ്. ഒന്നോ രണ്ടോ വർഷത്തിനുള്ളിൽ നാട് മാറും.

ബഹുമാനപ്പെട്ട പ്രതിപക്ഷനേതാവ് വ്യവസായത്തെക്കുറിച്ച് പറഞ്ഞത് കേട്ടെങ്കിലും ഞാൻ അപ്പോൾ പ്രതികരിച്ചില്ല. ബഡ്ജറ്റ് പ്രസംഗത്തിൽ ഈസ് ഓഫ് ഡൂയിംഗ് ബിസിനസ്സിനെക്കുറിച്ച് എന്താണ് പറഞ്ഞിരിക്കുന്നതെന്ന് ഞാൻ വായിക്കാം. "ഈസ് ഓഫ് ഡൂയിംഗ് ബിസിനസ്സ് ഇൻഡക്സിൽ കേരളത്തിന്റെ സ്ഥാനം 2021-22-ൽ ആദ്യത്തെ

10-ലേക്ക് ഉയർത്തുന്നതിനുള്ള തീവ്രപരിശ്രമങ്ങൾ

നടത്തിക്കൊണ്ടിരിക്കുകയാണ്." എങ്ങനെയാണ് അവസാനിക്കുന്നത്? "ഒറ്റ സ്ഥലത്ത് അപേക്ഷകൾ നൽകിയാൽ മതി. അഡ്വാൻസ് അനുമതിയും ലഭിക്കും." ഇതാണ് പറഞ്ഞിരിക്കുന്ന രീതി. ഇരുപത്തിയൊന്നാണെന്നോ ഇരുപത്തിയെട്ടാണെന്നോ ഞാൻ പറഞ്ഞിട്ടില്ല. ഇരുപത്തിയെട്ടായിരുന്നത് ഇരുപത്തിയൊന്നായി. പക്ഷേ ഇത് പറയുമ്പോൾ എനിക്ക് നന്നായി അറിയാം, എന്ത്? ഈസ് ഓഫ് ഡൂയിംഗ് ബിസിനസ്സിന്റെ മാനദണ്ഡങ്ങൾ പാലിച്ചതിന്റെ ഫലമായി 2350 കോടി രൂപ വായ്പയെടുക്കാൻ കേന്ദ്രസർക്കാർ അനുവദിച്ചു. അതിന്റെ ഫലമായി പത്തിനതാഴേക്ക് പോയെന്ന കാര്യം എനിക്ക് അറിയാൻ സാധിക്കുന്നില്ല. ഞാൻ വളരെ സുരക്ഷിതമായി മുന്നോട്ട് പോയിക്കൊണ്ടിരിക്കുകയാണ്. 2021-22-ൽ ഉറപ്പായും ആദ്യത്തെ പത്തിൽ ഉൾപ്പെടുമെന്ന് പറഞ്ഞു. അങ്ങനെയാണ് പുരോഗമനമുണ്ടാകുന്നത്. എന്താണ് പ്രശ്നം?

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, രാവിലെ നടന്ന ചർച്ചയെപ്പറ്റിയാണ് ഞാൻ പറഞ്ഞത്. അങ്ങയുടെ ബഡ്ജറ്റ് പ്രസംഗത്തിൽ അങ്ങ് പറഞ്ഞത് ചൂണ്ടിക്കാണിച്ചതിന്റെ കാരണം, ഇപ്പോഴത്തെ അവസ്ഥ

പറയാൻ വേണ്ടിയായിരുന്നു. അങ്ങ് പത്തിലേയ്ക്ക് കൊണ്ടുവരുമെന്നാണ് പറഞ്ഞത്. അത് മനസ്സിൽ വച്ചുകൊണ്ടാണ് ഞാൻ പറഞ്ഞത്. എന്നാൽ 21 ആയിരുന്നത് 28 ആയി മാറി എന്നുള്ളതാണ് ഇവിടെ തർക്കം. ഈസ് ഓഫ് ഡൂയിംഗ് ബിസിനസ്സിൽ കേരളത്തിന്റെ റാങ്കിംഗ് 21 ആയിരുന്നത് 28 ആയി. അങ്ങ് 10 ആക്കുമെന്ന് പറയുന്നു. കഴിഞ്ഞ അഞ്ച് വർഷമായി പലതും പറഞ്ഞിട്ടും നടന്നിട്ടില്ലല്ലോ; 2020-21-ലെ കാര്യം അത് വരുമ്പോൾ നോക്കാം.

ഡോ. ടി. എം. തോമസ് ഐസക്: സർ, 28 ആയി മാറിയോ;

ഇല്ലല്ലോ?

വ്യവസായവും സ്പോർട്സും യുവജനകാര്യവും വകുപ്പുമന്ത്രി

(ശ്രീ. ഇ. പി. ജയരാജൻ): സർ, രണ്ടുവർഷം മുമ്പുള്ള കണക്കും കൊണ്ടാണ്

പുറപ്പെട്ടിരിക്കുന്നത്. 2018-ലെ കണക്കാണിത്. ഇപ്പോൾ Ease of doing

business ഇന്ത്യയിൽ നടപ്പിലാക്കിയതിന്റെ ഫലമായി അതിന്റെ നാല്

ഇനങ്ങളിൽ ഒരിനം പൂർത്തീകരിച്ചാൽ 0.25% ബാങ്ക് വായ്പ

അനുവദിക്കാനുള്ള സാങ്ഷൻ കേന്ദ്ര ഗവൺമെന്റ് തന്നു. 2570 കോടി രൂപ,

നമുക്ക് ബാങ്കിൽ നിന്നും വായ്പയെടുക്കാനുള്ള സംഖ്യയോടൊപ്പം 0.25% കൂടി

കിട്ടി; 2570 കോടി വാങ്ങാനുള്ള അധികാരം കേന്ദ്ര ഗവൺമെന്റ് Ease of doing business-ന്റെ പ്രോഫിറ്റ് അനുസരിച്ച് തന്നുകഴിഞ്ഞു. നമ്മുടെ റാങ്കിംഗ് വർദ്ധിക്കുകയാണ്. നിങ്ങൾ രണ്ടുവർഷം മുമ്പുള്ള ഏതോ കണക്കിന്റെ അടിസ്ഥാനത്തിലാണ് ഇങ്ങനെ പറഞ്ഞുകൊണ്ടിരിക്കുന്നത്.

ഡോ. ടി. എം. തോമസ് ഐസക്: സർ, ഇല്ല തർക്കിക്കണ്ട. ഞാൻ പറയട്ടെ...

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഞാൻ ഇവിടെ ബാങ്ക് വായ്പ കിട്ടുന്നതിന് എതിരായിട്ടില്ലല്ലോ പറഞ്ഞത്. ബാങ്ക് വായ്പ പല രീതിയിൽ ലഭിക്കും, പല പോയിന്റിൽ. കേരളത്തിൽ മൊത്തമുള്ള Ease of doing business-ൽ ഇന്ത്യയിലുണ്ടായ വളർച്ചയെപ്പറ്റിയുള്ള പഠനത്തിലാണ്, 'കേരളം 21-ൽ നിന്നും 28' ആയെന്ന് നീതി ആയോഗ് പറയുന്നത്. അങ്ങനെ പറയുന്നത് 10 ആയി കുറയ്ക്കുമെന്നാണ്. ഇതാണ് ഞാൻ പറഞ്ഞത്; അതല്ലേ ശരി.

ഡോ. ടി. എം. തോമസ് ഐസക്: സർ, അല്ല; ചെറിയ ശരിക്കേടുണ്ട്. ഇന്ന് കാലത്ത് അങ്ങനെ പറഞ്ഞത്.....

ശ്രീ. ഇ. പി. ജയരാജൻ: സർ, ഇത് ബാങ്ക് ലോൺ വർദ്ധിപ്പിക്കുന്നതല്ല.

ഇത് Ease of doing business-ന്റെ ഇനങ്ങളിൽ കേരളം നേടിയിട്ടുള്ള നേട്ടത്തിന്റെ അടിസ്ഥാനത്തിൽ ഇന്ത്യയിലെ 8 സംസ്ഥാനങ്ങളിൽ ഈ 0.25 ശതമാനം ലഭിക്കുന്ന വായ്പയിൽ കൂടുതൽ ലഭ്യമാക്കും. ആ ബെനിഫിറ്റ് കേന്ദ്ര ഗവൺമെന്റ് അനുവദിച്ചു. ഇന്ത്യയിലെ 8 സംസ്ഥാനങ്ങൾക്കേ അതുള്ളൂ. അതിന്റെ ഫലമായിട്ടാണിത്. നമ്മുടെ റാങ്കിംഗ് ഉയർന്നതുകൊണ്ടാണ് 0.25 ശതമാനം വരുന്നത്. അത് ബെനിഫിറ്റാണ്, പ്രത്യേക കോംപ്ലിമെന്റാണ്. ആ കോംപ്ലിമെന്റ്സിന്റെ അടിസ്ഥാനത്തിൽ 2018-ലെ കണക്കിലല്ല ഇതുള്ളത്; 2019-ലെ കണക്കിലാണ്.

ഡോ. ടി. എം. തോമസ് ഐസക്: സർ, വേണ്ട ഇതങ്ങ് വിട്ടുകളയൂ....

ഡോ. എം. കെ. മുനീർ: സർ, Ease of Doing ബിസിനസ്സിനെ സംബന്ധിച്ച് 2003-ൽ ഒരു ഗവൺമെന്റ് ഓർഡറുണ്ട്. എസ്റ്റേറ്റിൽ ഭൂമിയുള്ള ചെറുകിട വ്യവസായങ്ങൾ, അതിൽ സ്റ്റാമ്പ് ഡ്യൂട്ടിയും രജിസ്ട്രേഷൻ ഫീസും സീറോ ആണ്. പക്ഷേ അങ്ങയെ ആരാണ് തെറ്റിദ്ധരിപ്പിച്ചതെന്ന് എനിക്കറിയില്ല. അത് എട്ടായിരന്നു നാലായി കുറച്ചിരിക്കുന്നുവെന്നാണ് ബഡ്ജറ്റിൽ പറഞ്ഞിരിക്കുന്നത്. പക്ഷേ പൂജ്യമായിരുന്നത് നാലാക്കി ഉയർത്തുകയാണ് ചെയ്തിട്ടുള്ളത്. ചെറുകിട വ്യവസായികളോട് ബഹുമാനപ്പെട്ട

മന്ത്രി ചോദിച്ചു നോക്കൂ. അത് പിൻവലിക്കണം. അല്ലെങ്കിൽ ഇവിടെ Ease of doing business നടക്കില്ല. ചെറുകിട വ്യവസായികളോട് ചോദിച്ചു നോക്കൂ.

ഡോ. ടി. എം. തോമസ് ഐസക്: സർ, നയത്തിൽ പ്രഖ്യാപിച്ചിട്ടുണ്ട്.

ഇവിടെ ഫിനാൻസ് ആക്റ്റിൽ കൊണ്ടുവന്ന ഭേദഗതി നയത്തിൽ ഒരു കാര്യവുമില്ല; ഒരു മാറ്റവുമില്ല. നയത്തിൽ പറഞ്ഞു കാണാം, ഇത് ആരും നിയമസഭയിൽ കൊണ്ടുവന്ന് പൂജ്യമാക്കിയിട്ടില്ല. ആ സ്ഥാനത്താണ് നമ്മളിപ്പോൾ ഇങ്ങനെയുള്ളത്.....

ഡോ. എം. കെ. മുനീർ: സർ, (മൈക്ക് ഓഫ്)

ഡോ. ടി. എം. തോമസ് ഐസക്: സർ, ശരി, നമുക്ക് നോക്കാം, വേണമെങ്കിൽ ഒരുമിച്ച് ഇരുന്ന് നോക്കാം.

ഡോ. എം. കെ. മുനീർ: സർ, നോട്ടീഫിക്കേഷന്റെ കോപ്പി ഉണ്ട്.

ഡോ. ടി. എം. തോമസ് ഐസക്: സർ, Never, ഇപ്പോൾ ഫിനാൻസ് ആക്റ്റിൽ വരും. വർദ്ധിപ്പിക്കാനല്ല; കുറയ്ക്കാനായിട്ട്. ശരി, ഡോ. എം. കെ. മുനീർ നമുക്ക് നോക്കാം. ശ്രീ. റോജി എം. ജോൺ പറഞ്ഞതു കൊണ്ട്, നിമിഷനേരം കൊണ്ട് കണക്കുണ്ടാക്കുന്നത് സ്വല്പം

ബുദ്ധിമുട്ടാണെങ്കിലും അങ്കമാലി ബൈപ്പാസ് 195 കോടി രൂപയുണ്ട്; രണ്ടുപ്രാവശ്യം അപ്രൂവ് ചെയ്തു. ആദ്യം അപ്രൂവ് ചെയ്ത അലൈൻമെന്റ് വെള്ളപ്പൊക്കത്തിന്റെ സാഹചര്യത്തിൽ മാറ്റേണ്ടി വന്നു, മാറ്റേണ്ടി വരും. തുടർന്ന് രണ്ടാമത്തെ അലൈൻമെന്റ് പ്രകാരം അപ്രൂവൽ നൽകി; ലാന്റ് അക്വസിഷൻ ആയിട്ടില്ല. കാരണം നിങ്ങൾക്കുമറിയാമല്ലോ; നിങ്ങൾ എത്ര വീതിയാണ് പറഞ്ഞതെന്നും അതിന്റെ അത്രയും ട്രാഫിക് ഇല്ലെന്നുമൊക്കെ ചർച്ച ചെയ്ത് അവസാനം അലൈൻമെന്റ് അപ്രൂവ് ചെയ്ത് ലാന്റ് അക്വസിഷനിലേയ്ക്ക് പോകുന്നു. അങ്കമാലി-കൊച്ചി ബൈപ്പാസ് 225 കോടി രൂപ അതിന്റെ കിഫ്ബി അപ്രൂവൽ കഴിഞ്ഞു; ലാന്റ് അക്വസിഷൻ പ്രശ്നം അവശേഷിക്കുന്നു. അങ്കമാലി കുടിവെള്ള പദ്ധതി 115 കോടി രൂപ; ലാന്റ് അക്വസിഷൻ പ്രശ്നം മൂലം മുടങ്ങിക്കിടക്കുന്നു. കാലടി മാർക്കറ്റ് 13 കോടി രൂപയുടേത് അപ്രൂവൽ ഘട്ടത്തിൽ. സ്കൂൾ പണി പൂർത്തിയാക്കി 5 കോടി രൂപ, മറ്റൊരു സ്കൂൾ ഒരു കോടി രൂപയുടേത് ടെക്നിക്കൽ അനുമതിയുടെ ഘട്ടത്തിൽ, രണ്ട് കുടിവെള്ള പദ്ധതികൾ യഥാക്രമം 32 കോടി രൂപയുടേയും 115 കോടി രൂപയുടേതും. ശ്രീ. റോജി എം. ജോൺ നിങ്ങൾക്ക് complaint ചെയ്യാം. 554 കോടി രൂപയുടെ പദ്ധതികൾ നിങ്ങളുടെ മണ്ഡലത്തിൽ,

എല്ലാം ഭൂമി ഏറ്റെടുക്കുന്നതുമായി ബന്ധപ്പെട്ട പ്രശ്നമായതിനാൽ കുറച്ച് കാലതാമസം വരും. നിങ്ങൾ എത്ര പ്രാവശ്യം എന്റെ അടുക്കൽ വരുന്നു. നിങ്ങൾ എന്നെങ്കിലും ഇക്കാര്യത്തിന് എന്റെ അടുക്കൽ വന്നിട്ട് എങ്ങനെ ചെയ്തു തരാം എന്നല്ലാതെ എങ്ങനെ തടസ്സം ഉണ്ടാക്കുമെന്ന് ഒരിക്കലും പറഞ്ഞിട്ടില്ലല്ലോ? നിങ്ങൾപോലും അങ്ങനെ complaint ചെയ്തില്ലല്ലോ? പക്ഷേ പൊതുവേദിയിൽ വന്നു കഴിഞ്ഞാൽ എന്താ ഇങ്ങനെ വർത്തമാനം പറയുന്നത്.

ശ്രീ. റോജി എം. ജോൺ: സർ, എറണാകുളം ജില്ലയിൽ 2016-ൽ അങ്ങ് പ്രഖ്യാപിച്ച വൻകിട പദ്ധതികളിൽ, അങ്കമാലി, പെരുമ്പാവൂർ, പറവൂർ, മൂവാറ്റുപുഴ, തൃക്കാക്കര, പിറവം, തിരുവാങ്കുളം, ആലുവ എന്നീ മണ്ഡലങ്ങളിൽ ഭൂമി ഏറ്റെടുക്കൽ ആവശ്യമായിട്ടുള്ള പദ്ധതികൾ നടക്കില്ല എന്നൊന്നും ഞാൻ പറഞ്ഞില്ല. ഭൂമി ഏറ്റെടുക്കൽ ആവശ്യമായിട്ടുള്ള ഈ വൻകിട പദ്ധതികളിൽ ഒരേണ്ണത്തിന്റെ പോലും നിർമ്മാണമാരംഭിക്കാൻ സാധിച്ചിട്ടില്ലെന്നാണ്. അതങ്ങ് പരിശോധിക്കണമെന്നാണ് ഞാൻ പറയുന്നത്.

ഡോ. ടി. എം. തോമസ് ഐസക്: സർ, ഞാൻ പറയാം, എന്റെ

സ്വന്തം മണ്ഡലത്തിൽ അവിടത്തെ ഏറ്റവും വലിയ പ്രസ്റ്റീജിയസ് കാര്യമെന്നു പറയുന്നത് 400 കോടി രൂപയുടെ ട്രാൻസ്പോർട്ട് ഹബ്ബും അതിനോടു ബന്ധപ്പെട്ടുവരുന്ന ജില്ലാ കോടതിപ്പാലവുമാണ്. അത് ആരംഭിച്ചിട്ടില്ല. ആ ഭൂമിയിൽ അക്വസിഷനണ്ട്. ഭൂമി ഏറ്റെടുക്കുന്ന വിഷയത്തിൽ താമസം വരും. ചെത്തി ആശുപത്രിയുടെ നിർമ്മാണം പുനലൂരിനൊപ്പം ആരംഭിച്ചതാണ്. ഇപ്പോഴും അതിന്റെ ലാന്റ് അക്വസിഷന്റെ പ്രശ്നങ്ങൾ തീർന്നിട്ടില്ല. ടെണ്ടർ നടപടികൾ പൂർത്തിയായി. ഇനി CRZ ക്ലിയറൻസ് ലഭിക്കണം. ചെത്തി ഹാർബറിന്റെ നിർമ്മാണം താന്തരിനം പരപ്പനങ്ങാടിക്കൊപ്പം ആരംഭിക്കാമെന്ന് പ്രഖ്യാപിച്ചതാണ്. അവിടെ പകുതി പണിപൂർത്തിയായി; എന്നാൽ ഇവിടെ തറക്കല്ലിടാൻ പോകുന്നതേയുള്ളൂ. ഭൂമി എറ്റെടുക്കുന്നത് സംബന്ധിച്ചും ടെക്നിക്കൽ പ്രശ്നങ്ങളുമുണ്ട്. സ്വാഭാവികമായും ഇത്രയും വലിയ പ്രോജക്ട് എടുക്കുമ്പോൾ സംഭവിക്കുന്നതാണിതൊക്കെ. ഞാൻ ബാക്കിയുള്ളവരുടേത് വായിക്കുന്നില്ല.

സോറി, ഞാൻ 15 മിനിറ്റിൽ നിർത്തുമെന്നു പറഞ്ഞിട്ട് 13 മിനിട്ട് കൂടുതൽ എടുത്തു. അതുകൊണ്ട് മറ്റ് പൊതു രാഷ്ട്രീയ കാര്യങ്ങൾ പിന്നെപ്പറയാം. എങ്കിലും ഒരു കാര്യം പ്രതിപക്ഷനേതാവേ, പറഞ്ഞോട്ടെ.

ഇന്ന് ഗംഭീരമായി സ്പ്രിംഗിനെപ്പറ്റി ചർച്ചയൊക്കെ നടത്തിയതിരിക്കട്ടെ; പക്ഷേ, നമ്മൾ പറയാൻ പാടില്ലാത്ത ചില കാര്യങ്ങളുണ്ട്; അഴിമതി ആരോപണമൊക്കെ ചുമത്താം. പക്ഷേ അവാർഡ് അദ്ദേഹത്തിന് കിട്ടിയത് കാൾ കൊടുത്ത് വാങ്ങിയതാണെന്ന സൂചന, ആ 5 കോടി രൂപ കൊടുത്തിനെക്കുറിച്ച് അങ്ങ് ഇവിടെപ്പറഞ്ഞു. നമുക്കൊക്കെ അവാർഡ് വല്ലതും കിട്ടുന്നോ; ഇതൊക്കെ കാശു കൊടുത്തു മേടിക്കുന്നതാണെന്ന് അങ്ങയെപ്പോലെയുള്ളവർ പറഞ്ഞാലോ, ശ്രീ. കെ. എസ്. ശബരീനാഥന് ഐഡിയൽ ലെജിസ്ലേഷറായിട്ട് ആ സമ്മേളനത്തിൽ അവാർഡ് കൊടുത്തില്ലേ; അത് കാശു കൊടുത്തിട്ടാണോ? ഇന്നലെ പഞ്ചാബ് മുഖ്യമന്ത്രി ശ്രീ. അമരീന്ദർ സിംഗിനെ ഐഡിയൽ മുഖ്യമന്ത്രിയായി തെരഞ്ഞെടുത്തത് അദ്ദേഹം കോടികൾ കൊടുത്തിട്ടാണോ? ഇവരെയെല്ലാവരെയും തെരഞ്ഞെടുത്തിട്ടുള്ളത് നമ്മുടെ ലോക്സഭാ മുൻ സ്പ്രിംഗും ശ്രീ. മൻമോഹൻ സിംഗ് മന്ത്രിസഭയിൽ ആഭ്യന്തരമന്ത്രിയായിരുന്ന ശ്രീ. ശിവരാജ് പാട്ടീലിന്റെ നേതൃത്വത്തിലുള്ള കമ്മിറ്റിയാണ്. ആരെങ്കിലും കാൾ കൊടുത്ത് ഏർപ്പെടുത്തുന്ന പുരസ്കാരത്തിന് ഊന്നുവടി കൊടുക്കാനിരിക്കുന്നതാണോ ശ്രീ. രമേശ് ചെന്നിത്തല നിങ്ങളുടെ ദേശീയ നേതാവ്. ആണെങ്കിൽ

അക്കാര്യം കോൺഗ്രസിന്റെ ദേശീയനേതൃത്വത്തിന്റെ ശ്രദ്ധയിൽപ്പെടുത്താൻ ചങ്ങറ്റമുണ്ടോ? ഒന്നു ഗൂഗിളിൽ പരതിക്കഴിഞ്ഞാൽ ശ്രീ. അമരീന്ദർ സിംഗ് ഈ പുരസ്കാരം സ്വീകരിച്ചതിന്റെ ചിത്രവും വാർത്തയും കാണാം. ശ്രീ. പി. ശ്രീരാമകൃഷ്ണൻ അവാർഡ് വാങ്ങിയ അതേ ആഴ്ചയിൽ ശ്രീ. അമരീന്ദർ സിംഗിന് പുരസ്കാരം നൽകിത് മുൻ പ്രസിഡന്റ് പ്രണബ് മുഖർജിയാണ്. എത്ര ഉദാസീനമായിട്ടാണ് നിങ്ങൾ ആൾക്കാരെ ഇങ്ങനെ ആക്ഷേപിക്കുന്നത്. മറ്റ് അഴിമതിയാരോപണങ്ങൾ ഇവിടെ ഇത്രയും ചെലവ് വന്നോ; കൊടുത്തോ, ഇല്ലെങ്കിലും എന്തൊക്കെപ്പറയാം. പക്ഷേ, നമ്മൾ ഇങ്ങനെ സ്വയം അപഹസിക്കരുത്. ഞാൻ ഇപ്പോൾ നിങ്ങളെക്കുറിച്ച് അങ്ങനെയൊരു ആക്ഷേപത്തിലേക്ക് ഈ സഭയിൽപ്പറയുന്നില്ല. പക്ഷേ അത് കേട്ടപ്പോൾ എനിക്ക് വലിയ..... ഇവിടെ ഇരിക്കുന്ന എത്ര പേർക്ക് ഏതെല്ലാം തരത്തിൽ അവാർഡുകൾ ലഭിക്കുന്നു. അതൊക്കെ കാഴ്ചകൊടുത്ത് വാങ്ങുന്നതാണോ; ഒരുപക്ഷേ നമ്മുടെ സുഹൃത്തായതുകൊണ്ടാവാം; നമ്മുടെ അനുഭാവമുള്ള സംഘടനയായതുകൊണ്ടാവാം, ഏതായാലും സ്പീക്കർ ശ്രീ. പി. ശ്രീരാമകൃഷ്ണനോട് അനുഭാവമുള്ള ആളല്ലോ ശ്രീ. ശിവരാജ് പാട്ടീലും മുൻ സ്പീക്കറും കോൺഗ്രസ് നേതാക്കന്മാരും. അപ്പോൾ ഇങ്ങനെയൊന്നും

പറയരുത്. അതൊക്കെ നമ്മുടെ stature-ന് പറ്റിയതല്ല. ഒരുപക്ഷേ,
അതുകൊണ്ടായിരിക്കാം ഇങ്ങനെയൊരു ദുർഗതി വന്നിട്ടുള്ളത്.

മി. ഡെപ്യൂട്ടി സ്പീക്കർ: പോലീസ് എന്ന XII-ാം നമ്പർ
ധനാഭ്യർത്ഥനയുടെ പേരിൽ 1,000/- രൂപയുടെ ഉപധനാഭ്യർത്ഥന
അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

വാർത്താവിതരണവും പ്രചരണവും എന്ന XXIII-ാം നമ്പർ
ധനാഭ്യർത്ഥനയുടെ പേരിൽ 21,65,93,000/- രൂപയുടെ ഉപധനാഭ്യർത്ഥന
അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

പൊതുമരാമത്ത് എന്ന XV-ാം നമ്പർ ധനാഭ്യർത്ഥനയുടെ പേരിൽ
795,64,75,000/- രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

വിദ്യാഭ്യാസം, കായികവിനോദം, കല, സംസ്കാരം എന്ന XVII-ാം നമ്പർ ധനാഭ്യർത്ഥനയുടെ പേരിൽ 241,27,21,000/- രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

വൈദ്യസഹായരംഗവും പൊതുജനാരോഗ്യവും എന്ന XVIII-ാം നമ്പർ ധനാഭ്യർത്ഥനയുടെ പേരിൽ 1617,88,19,000/- രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

സാമൂഹ്യസുരക്ഷിതത്വവും ക്ഷേമവും എന്ന XLVI-ാം നമ്പർ

ധനാഭ്യർത്ഥനയുടെ പേരിൽ 4565,92,73,000/- രൂപയുടെ

ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

ഭവനനിർമ്മാണം എന്ന XXI-ാം നമ്പർ ധനാഭ്യർത്ഥനയുടെ പേരിൽ

42,38,00,000/- രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

നഗരവികസനം എന്ന XXII-ാം നമ്പർ ധനാഭ്യർത്ഥനയുടെ പേരിൽ

210,97,92,000/- രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയുടെ പേരിൽ
400,99,80,000/- രൂപയുടെ ഉപധനാഭ്യർത്ഥന അനുവദിക്കണമെന്ന
പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

ഗ്രാമവികസനം എന്ന XXXVI-ാം നമ്പർ ധനാഭ്യർത്ഥനയുടെ പേരിൽ
3,000/- രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

തൊഴിലും തൊഴിലാളിക്ഷേമവും പ്രവാസിക്ഷേമവും എന്ന XXIV-ാം
നമ്പർ ധനാഭ്യർത്ഥനയുടെ പേരിൽ 199,49,09,000/- രൂപയുടെ

ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

പട്ടികജാതി/പട്ടികവർഗ്ഗ/മറ്റുപിന്നോക്ക/ന്യൂനപക്ഷവിഭാഗങ്ങൾ

എന്നിവരുടെ ക്ഷേമം എന്ന XXV-ാം നമ്പർ ധനാഭ്യർത്ഥനയുടെ പേരിൽ
6,17,32,000/- രൂപയുടെ ഉപധനാഭ്യർത്ഥന അനുവദിക്കണമെന്ന
പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ

10,00,00,000/- രൂപയുടെ ഉപധനാഭ്യർത്ഥന അനുവദിക്കണമെന്ന
പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

വിനോദസഞ്ചാരം എന്ന XLII-ാം നമ്പർ ധനാഭ്യർത്ഥനയുടെ പേരിൽ

30,00,00,000/- രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

കൃഷി എന്ന XXIX-ാം നമ്പർ ധനാഭ്യർത്ഥനയുടെ പേരിൽ

42,88,20,000/- രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

ഭക്ഷ്യം എന്ന XXX-ാം നമ്പർ ധനാഭ്യർത്ഥനയുടെ പേരിൽ

5147,52,12,000/- രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

മൃഗസംരക്ഷണം എന്ന XXXI-ാം നമ്പർ ധനാഭ്യർത്ഥനയുടെ പേരിൽ

5,16,12,000/- രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

വനം എന്ന XXXIV-ാം നമ്പർ ധനാഭ്യർത്ഥനയുടെ പേരിൽ

21,83,94,000/- രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

മത്സ്യബന്ധനം എന്ന XXXIII-ാം നമ്പർ ധനാഭ്യർത്ഥനയുടെ പേരിൽ

1,50,02,000/- രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ
പേരിൽ 249,81,61,000/- രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

വൈദ്യുതപദ്ധതികൾ എന്ന XXXIX-ാം നമ്പർ ധനാഭ്യർത്ഥനയുടെ
പേരിൽ 572,94,00,000/- രൂപയുടെ ഉപധനാഭ്യർത്ഥന

അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

ഇറമുഖങ്ങൾ എന്ന XL-ാം നമ്പർ ധനാഭ്യർത്ഥനയുടെ പേരിൽ
43,96,22,000/- രൂപയുടെ ഉപധനാഭ്യർത്ഥന അനുവദിക്കണമെന്ന
പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

ഗതാഗതം എന്ന XLI-ാം നമ്പർ ധനാഭ്യർത്ഥനയുടെ പേരിൽ
1309,22,01,000/- രൂപയുടെ ഉപധനാഭ്യർത്ഥന അനുവദിക്കണമെന്ന
പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

സംസ്ഥാന നിയമസഭ എന്ന I-ാം നമ്പർ ധനാഭ്യർത്ഥനയുടെ പേരിൽ
17,82,38,000/- രൂപയുടെ ഉപധനാഭ്യർത്ഥന അനുവദിക്കണമെന്ന
പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

തെരഞ്ഞെടുപ്പുകൾ എന്ന IV-ാം നമ്പർ ധനാഭ്യർത്ഥനയുടെ പേരിൽ

72,82,72,000/- രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

ജില്ലാഭരണവും പലവകയും എന്ന XI-ാം നമ്പർ ധനാഭ്യർത്ഥനയുടെ

പേരിൽ 116,39,56,000/- രൂപയുടെ ഉപധനാഭ്യർത്ഥന അനുവദിക്കണമെന്ന

പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

പെൻഷനും പലവകയും എന്ന XVI-ാം നമ്പർ ഉപധനാഭ്യർത്ഥനയുടെ

പേരിൽ 6,00,00,000/- രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

പലവക സാമ്പത്തിക സർവ്വീസുകൾ എന്ന XXVIII-ാം നമ്പർ ധനാഭ്യർത്ഥനയുടെ പേരിൽ 1,000/- രൂപയുടെ ഉപധനാഭ്യർത്ഥന അനുവദിക്കണമെന്ന പ്രമേയത്തെ

അനുകൂലിക്കുന്നവർ.....

പ്രതികൂലിക്കുന്നവർ.....

ഉപധനാഭ്യർത്ഥന പാസ്സായിരിക്കുന്നു; ഗ്രാന്റ് അനുവദിച്ചിരിക്കുന്നു.

2021-2022 സാമ്പത്തിക വർഷത്തേയ്ക്കുള്ള
വോട്ട് ഓൺ അക്കൗണ്ട് - ചർച്ചയും വോട്ടെടുപ്പും

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്):

സർ, "ഈ ഉപക്ഷേപത്തോടനുബന്ധിച്ചുള്ള പട്ടികയിലെ നാലാം കോളത്തിൽ യഥാക്രമം കാണിച്ചിരിക്കുന്ന സംഖ്യകളിൽ കവിയാത്ത തുകകൾ പ്രസ്തുത പട്ടികയിലെ മൂന്നാം കോളത്തിൽ ചേർത്തിട്ടുള്ള

അനുയോജ്യമായ ഡിമാന്റ് ഹെഡുകൾ സംബന്ധിച്ച് 2021-22 സാമ്പത്തിക വർഷത്തിലെ ആദ്യത്തെ നാലുമാസത്തെയുള്ള ചെലവുകൾ നിർവ്വഹിക്കുന്നതിനുവേണ്ടിയോ ചെലവ് ചെയ്യുന്നതിലേയ്ക്കോ ആയി ഗവർണ്ണർക്ക് നൽകണമെന്ന ഉപക്ഷേപം ഞാൻ അവതരിപ്പിക്കുന്നു” .

ക്രമ നം.	ധനാഭ്യർത്ഥനയുടെ നമ്പർ	ധനാഭ്യർത്ഥനയുടെ പേര്	ബഡ്ജറ്റ് എസ്റ്റിമേറ്റ് 2021-22		
			സഭയുടെ വോട്ടിന് സമർപ്പിക്കുന്ന ധനാഭ്യർത്ഥന തുക		
			റവന്യൂ (₹)	മൂലധനം (₹)	ആകെ (₹)
1	I	സംസ്ഥാന നിയമസഭ	44,46,15,000	---	44,46,15,000
2	II	സംസ്ഥാന ഭരണത്തലവൻമാർ, മന്ത്രിമാർ, ഉദ്യോഗസ്ഥന്മാർ	264,33,21,000	---	264,33,21,000
3	III	നീതിന്യായ നിർവ്വഹണം	321,60,95,000	---	321,60,95,000
4	IV	തെരഞ്ഞെടുപ്പുകൾ	341,55,45,000	---	341,55,45,000
5	V	കാർഷികാദായ നികുതിയും വിൽപ്പന നികുതിയും	138,65,78,000	---	138,65,78,000
6	VI	ഭൂനികുതി	298,67,28,000	---	298,67,28,000
7	VII	മുദ്രപത്രങ്ങളും രജിസ്ട്രേഷനും	96,52,86,000	---	96,52,86,000
8	VIII	എക്സൈസ്	125,01,84,000	---	125,01,84,000
9	IX	വാഹനനികുതികൾ	70,55,16,000	---	70,55,16,000
10	X	ട്രഷറികളും അക്കൗണ്ടുകളും	128,34,64,000	---	128,34,64,000
11	XI	ജില്ലാഭരണവും പലവകയും	279,57,69,000	---	279,57,69,000
12	XII	പോലീസ്	1442,82,04,000	18,25,56,000	1461,07,60,000
13	XIII	ജയിലുകൾ	59,99,12,000	---	59,99,12,000
14	XIV	സ്റ്റേഷനറിയും അച്ചടിയും മറ്റ് ഭരണപരമായ സർവ്വീസുകളും	218,02,81,000	2,96,00,000	220,98,81,000
15	XV	പൊതുമരാമത്ത്	1237,07,81,000	584,90,25,000	1821,98,06,000
16	XVI	പെൻഷനും പലവകയും	10966,17,46,000	---	10966,17,46,000
17	XVII	വിദ്യാഭ്യാസം, കായിക വിനോദം, കല, സംസ്കാരം	7812,05,43,000	103,58,36,000	7915,63,79,000
18	XVIII	വൈദ്യസഹായരംഗവും പൊതുജനാരോഗ്യവും	2676,51,78,000	78,86,51,000	2755,38,29,000
19	XIX	കുടുംബക്ഷേമം	175,08,58,000	---	175,08,58,000
20	XX	ശുദ്ധജലവിതരണവും ശുചീകരണവും	136,59,94,000	371,71,66,000	508,31,60,000
21	XXI	ഭവനനിർമ്മാണം	37,02,19,000	12,07,00,000	49,09,19,000

22	XXII	നഗരവികസനം	633,14,40,000	61,67,00,000	694,81,40,000
23	XXIII	വാർത്താവിതരണവും പ്രചരണവും	34,02,40,000	1,40,00,000	35,42,40,000
24	XXIV	തൊഴിലും തൊഴിലാളിക്ക്ഷേമവും പ്രവാസി ക്ഷേമവും	365,79,22,000	59,14,00,000	424,93,22,000
25	XXV	പട്ടികജാതി/പട്ടികവർഗ്ഗ/ പിന്നോക്ക/ന്യൂനപക്ഷ വിഭാഗങ്ങൾ എന്നിവരുടെ ക്ഷേമം	987,30,08,000	80,04,78,000	1067,34,86,000
26	XXVI	പ്രകൃതിക്ഷോഭംമൂലമുള്ള ദുരിതാശ്വാസത്തിന്	429,00,33,000	---	429,00,33,000
27	XXVII	സഹകരണം	160,34,47,000	45,11,67,000	205,46,14,000
28	XXVIII	പലവക സാമ്പത്തിക സർവ്വീസുകൾ	78,00,56,000	1382,38,57,000	1460,39,13,000
29	XXIX	കൃഷി	1172,90,94,000	93,99,78,000	1266,90,72,000
30	XXX	ഭക്ഷ്യം	614,08,53,000	35,42,56,000	649,51,09,000
31	XXXI	മൃഗസംരക്ഷണം	270,79,80,000	7,11,00,000	277,90,80,000
32	XXXII	ക്ഷീരവികസനം	52,36,05,000	1,66,67,000	54,02,72,000
33	XXXIII	മത്സ്യബന്ധനം	129,07,25,000	79,44,03,000	208,51,28,000
34	XXXIV	വനം	239,12,90,000	26,46,67,000	265,59,57,000
35	XXXV	പഞ്ചായത്ത്	311,12,43,000	106,66,67,000	417,79,10,000
36	XXXVI	ഗ്രാമവികസനം	1417,56,14,000	462,60,33,000	1880,16,47,000
37	XXXVII	വ്യവസായങ്ങൾ	179,65,97,000	358,12,34,000	537,78,31,000
38	XXXVIII	ജലസേചനം	156,08,46,000	115,41,67,000	271,50,13,000
39	XXXIX	വൈദ്യുത പദ്ധതികൾ	138,48,00,000	12,53,33,000	151,01,33,000
40	XL	തൂറുമുഖങ്ങൾ	24,12,63,000	24,37,67,000	48,50,30,000
41	XLI	ഗതാഗതം	26,87,14,000	481,56,65,000	508,43,79,000
42	XLII	വിനോദസഞ്ചാരം	67,01,76,000	62,34,67,000	129,36,43,000
43	XLIII	നഷ്ടപരിഹാരവും അവകാശ കൈമാറ്റങ്ങളും	3482,81,05,000	---	3482,81,05,000
44	XLV	പലവക വായ്പകളും മുൻകൂറുകളും	---	5,34,43,000	5,34,43,000
45	XLVI	സാമൂഹ്യസുരക്ഷിതത്വവും ക്ഷേമവും	3521,46,53,000	33,39,60,000	3554,86,13,000
ആകെ			41361,85,21,000	4708,59,43,000	46070,44,64,000

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ):

സർ, ഉപക്ഷേപത്തെ ഞാൻ പിന്താങ്ങുന്നു.

ഡോ. എം. മുനീർ: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

1. സംസ്ഥാന ഭരണത്തലവന്മാർ, മന്ത്രിമാർ, ആസ്ഥാന ഉദ്യോഗസ്ഥന്മാർ എന്ന II-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 264,33,21,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

36. പോലീസ് എന്ന XII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 1461,07,60,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

64. കുടുംബക്ഷേമം എന്ന XIX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 175,08,58,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

88. പ്രകൃതിക്ഷോഭംമൂലമുള്ള ദുരിതാശ്വാസത്തിന് എന്ന XXVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 429,00,33,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

120. പഞ്ചായത്ത് എന്ന XXXV-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 417,79,10,000 രൂപയിൽ നിന്ന് നൂറ് രൂപ

കുറവ് ചെയ്യേണ്ടതാണ്.

150. സാമൂഹ്യ സുരക്ഷിതത്വവും ക്ഷേമവും എന്ന XLVI-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 3554,86,13,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

പ്രൊഫ. ആബിദ് ഹുസൈൻ തങ്ങൾ: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

6. നീതിന്യായനിർവ്വഹണം എന്ന III-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 321,60,95,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

71. ശുദ്ധജലവിതരണവും ശുചീകരണവും എന്ന XX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 508,31,60,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

91. സഹകരണം എന്ന XXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 205,46,14,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

123. ഗ്രാമവികസനം എന്ന XXXVI-ാം നമ്പർ ധനാഭ്യർത്ഥനയുടെ

പേരിൽ വകകൊള്ളിച്ചിട്ടുള്ള 1880,16,47,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

ശ്രീ. പി. കെ. ബഷീർ: സർ, ഞാൻ താഴെപ്പറയുന്ന ഭേദഗതി അവതരിപ്പിക്കുന്നു.

21. എക്സൈസ് എന്ന VIII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 125,01,84,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

ശ്രീ. പി. കെ. അബ്ദു റബ്ബ്: സർ, ഞാൻ താഴെപ്പറയുന്ന ഭേദഗതികൾ അവതരിപ്പിക്കുന്നു.

25. വാഹനനികുതികൾ എന്ന IX-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 70,55,16,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

136. തുറമുഖങ്ങൾ എന്ന XL-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 48,50,30,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

ശ്രീ. പാറക്കൽ അബ്ദുല്ല: സർ, ഞാൻ താഴെപ്പറയുന്ന ഭേദഗതികൾ

അവതരിപ്പിക്കുന്നു.

42. ജയിലുകൾ എന്ന XIII-ാം നമ്പർ ധനാഭ്യർത്ഥനയുടെ പേരിൽ വക കൊള്ളിച്ചിട്ടുള്ള 59,99,12,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

128. വ്യവസായങ്ങൾ എന്ന XXXVII-ാം നമ്പർ ധനാഭ്യർത്ഥനയുടെ പേരിൽ വകകൊള്ളിച്ചിട്ടുള്ള 537,78,31,000 രൂപയിൽ നിന്ന് നൂറ് രൂപ കുറവ് ചെയ്യേണ്ടതാണ്.

ചർച്ച

ശ്രീ. ജോൺ ഫെർണാണ്ടസ്: സർ, ഇന്ന് രാവിലെ ബഹുമാന്യനായ സ്പീക്കറുടെ സംസാരം ആരംഭിച്ചത് നിശ്ശബ്ദമാക്കപ്പെടുന്ന ഒരു കാലത്തെക്കുറിച്ചാണ്. എല്ലാ ശബ്ദങ്ങൾക്കുമേൽ തങ്ങളുടെ ശബ്ദം മാത്രം മതിയെന്ന് കണക്കാക്കുന്ന കേന്ദ്ര ഭരണാധികാരികൾ എല്ലാ വിമത ശബ്ദങ്ങളെയും ഇല്ലാതാക്കുകയാണ്. ഒരുപക്ഷേ, ഈ നിയമസഭയ്ക്കു കത്ത് മൈക്രോ മൈനോറിറ്റി വിഭാഗമായ ആംഗ്ലോ ഇന്ത്യൻ സമുദായത്തിന്റെ നാമനിർദ്ദേശം ചെയ്യപ്പെട്ട ഒരു പ്രതിനിധിയുടെ ശബ്ദം ഉയരില്ലെന്ന് എനിക്ക് നിശ്ചയമായും അറിയാം. അങ്ങനെ ഉയരാതെ പോകുന്ന നിരവധിയായ

ശബ്ദങ്ങൾ നമ്മുടെ രാജ്യത്തുണ്ട്. ബഹുസ്വരതയുടേതായ ഒരു രാഷ്ട്രത്തെ ഏക ശിലാരൂപമാക്കി മാറ്റി ഒരു മതം, ഒരു ഭാഷ, ഒരു നീക്കത്തി, ഒരു കറൻസി, ഒരു തെരഞ്ഞെടുപ്പ് എന്ന നിലയിൽ കൊണ്ടുപോകാൻ ശ്രമിക്കുമ്പോൾ അറിഞ്ഞോ അറിയാതെയോ നമ്മുടെ പ്രതിപക്ഷം അതിനോടൊത്തുപോകുന്ന ചിത്രമാണ് കേരളത്തിൽ കാണാൻ കഴിയുന്നത്. നമ്മുടെ രാജ്യത്തെ കർഷക ജനസമൂഹം തങ്ങളുടെ നിലനിൽപ്പിനുവേണ്ടി, ജീവിതം മുന്നോട്ട് കൊണ്ടുപോകാൻ വേണ്ടി തങ്ങൾക്കെതിരെ കേന്ദ്ര സർക്കാർ കൊണ്ടുവന്ന കിരാത നിയമങ്ങളിൽ പ്രതിഷേധിച്ചുകൊണ്ട് ഡൽഹിയിൽ മരംകോച്ചുന്ന മഞ്ഞുള്ള തണുപ്പത്ത് ഉൾക്കൊള്ളി സമരം ചെയ്യുകയാണ്. ആ സമരത്തിൽ പങ്കെടുക്കുന്ന നിരവധി കർഷകർ മരിച്ചുകഴിഞ്ഞു, ചിലർ ആത്മഹത്യ ചെയ്തു. അവിടെയെങ്ങും കർഷകനുവേണ്ടി ശബ്ദം ഉയർത്തിയെന്ന് അവകാശപ്പെടുന്ന ദേശീയ പ്രസ്ഥാനമായ കോൺഗ്രസ്സിന്റെ ശബ്ദം നമുക്ക് കേൾക്കാൻ കഴിയില്ല. മഹാഭാരതത്തിൽ മഹാപ്രസ്ഥാനമുണ്ട്. പാണ്ഡവന്മാർ യുദ്ധം ജയിച്ചു. ഒടുവിൽ മോക്ഷം നേടിക്കൊണ്ട് യുധിഷ്ഠിരുന്റെ നേതൃത്വത്തിൽ മഹാപ്രസ്ഥാനം പോവുകയാണ്. ആ മഹാപ്രസ്ഥാനം മുന്നോട്ടുപോകുമ്പോൾ ആദ്യം വീഴുന്നത്

പഞ്ചാലി എന്ന ദ്രുപദിയാണ്. പിന്നീട് നക്ഷത്രം സഹദേവനും വീണു. പിന്നീട് അർജ്ജുനനും ഭീമനും വീണു. ഒടുവിൽ മോക്ഷത്തിന്റെ വക്കിലെത്താറായപ്പോൾ അവിടെ ധർമ്മപുത്രർ മാത്രമാണുണ്ടായിരുന്നത്. അദ്ദേഹത്തോടൊപ്പം അദ്ദേഹത്തിന്റെ സഹചാരിയായുണ്ടായിരുന്ന നായയും മാത്രം. തിരിഞ്ഞുനോക്കിയാൽ ഇന്ന് ഇന്ത്യയ്ക്കു കോൺഗ്രസ്സെന്ന പ്രസ്ഥാനം എല്ലാവരും നഷ്ടപ്പെട്ട്, കേരളത്തിൽ പോലും കൂടെയുണ്ടായിരുന്നവർ നഷ്ടപ്പെട്ട് പകച്ചുനിൽക്കുന്ന ചിത്രമാണ് കാണാൻ പോകുന്നത്. നേരത്തേ നടന്ന ചർച്ചകളിൽ ഇവിടെ ചില പ്രതിപക്ഷനേതാക്കന്മാർ ഇടതുപക്ഷ ജനാധിപത്യ മുന്നണിയെ വെല്ലുവിളിക്കുകയുണ്ടായി. ഇടതുപക്ഷ ജനാധിപത്യ മുന്നണി ഈ രാജ്യത്തെ ജനങ്ങളുടെ പ്രതീക്ഷയാണ്. ഇടതുപക്ഷ ജനാധിപത്യ മുന്നണി ചേർത്തു പിടിക്കുന്നത് ഈ നാട്ടിലെ പാവപ്പെട്ടവരെയാണ്; ഇടതുപക്ഷ ജനാധിപത്യ മുന്നണി ഒപ്പം ചേർക്കുന്നത് പാർശ്വവത്കരിക്കപ്പെട്ടവരെയാണ്. സമ്പന്ന മണിഗോപുരങ്ങളിൽ ജീവിക്കുന്ന, സമ്പന്നർക്കുവേണ്ടിയല്ല ഇടതുപക്ഷ ജനാധിപത്യ മുന്നണി കഴിഞ്ഞ നാലരവർഷക്കാലത്തെ പ്രവർത്തനം നടത്തിയത്. പാവപ്പെട്ട മത്സ്യത്തൊഴിലാളികൾ, ആദിവാസികൾ,

പട്ടികജാതി വിഭാഗത്തിൽപ്പെട്ട ആളുകൾ, ഈ രാജ്യത്ത് പണിയെടുക്കുന്ന ആളുകൾ അവരെയാണ് ചേർത്തുപിടിച്ചത്. എന്റെ കയ്യിലുള്ളത് ഒരു പഴയ മാതൃഭൂമി ആഴ്ചപ്പതിപ്പാണ്. 2018 ആഗസ്റ്റ് മാസത്തെ വെള്ളപ്പൊക്കത്തിൽ നമ്മുടെ നാട് എങ്ങനെയായിരുന്നുവെന്ന് ഇതിലെ ചിത്രങ്ങൾ പറയുന്നുണ്ട്. തകർന്ന കേരളത്തെ, വെള്ളപ്പൊക്കത്തിന്റെ പേരിൽ ജനങ്ങൾ ദുരിതമനുഭവിച്ച കേരളത്തെ, ഇന്നത്തെ കേരളമാക്കി മാറ്റിയത് ഇച്ഛാശക്തിയോടുകൂടി നിശ്ചയദാർഢ്യത്തോടുകൂടി കേരളത്തെ നയിച്ചത് ഇടതുപക്ഷ ജനാധിപത്യ മുന്നണിയും അതിന്റെ നേതാവ് ശ്രീ. പിണറായി വിജയനാണ്. 2019-ലും വെള്ളപ്പൊക്കമുണ്ടായി. ഞങ്ങളാകും ദുരന്തങ്ങളിൽ അപലപിക്കുന്നവരല്ല, ദുരന്തമുണ്ടായിട്ട് തെരഞ്ഞെടുപ്പിൽ ജയിക്കണമെന്ന് ആഗ്രഹിക്കുന്നവരല്ല, നേതാക്കന്മാർ വെടിയേറ്റോ ബോംബ് പൊട്ടിത്തരിച്ച് മരിച്ചാലോ ജയിക്കണമെന്ന് ആഗ്രഹിക്കുന്നവരല്ല, എന്നാൽ അങ്ങനെ ആഗ്രഹിച്ച കുടിലബുദ്ധികളാണ് നിങ്ങളെന്ന് കാലം തെളിയിച്ചു കൊണ്ടിരിക്കുകയാണ്. പ്രളയവും വരൾച്ചയും വരും, പ്രകൃതിക്ഷോഭം ഉണ്ടാകും അപ്പോൾ ഞങ്ങൾക്ക് തെരഞ്ഞെടുപ്പിൽ ജയിക്കാമെന്ന് കണക്കുകൂട്ടിയ പ്രതിപക്ഷ നേതാക്കന്മാരോട് ഞങ്ങൾക്ക് പറയാനുള്ളത്,

കേരളത്തിലെ ജനത കാത്തിരിക്കുകയാണ് നിങ്ങൾക്ക് മറുപടി തരാൻ. ഒന്നുകൊണ്ട് നിങ്ങൾക്ക് മനസ്സിലായില്ലെങ്കിൽ വരാൻ പോകുന്ന തെരഞ്ഞെടുപ്പ് കേരളത്തിലെ ജനലക്ഷങ്ങൾ ഇടതുപക്ഷ പ്രസ്ഥാനത്തിന് പിന്നിൽ അണിനിരന്നുകൊണ്ട് വൻ ഭൂരിപക്ഷത്തോടുകൂടി ഇടതുപക്ഷ ജനാധിപത്യ മുന്നണിയെ ജയിപ്പിക്കുമെന്ന കാര്യത്തിൽ തർക്കമില്ല. ട്രഷറി ബെഞ്ചിലിരിക്കാൻ പോകുന്നത് നിങ്ങളല്ല, ഇടതുപക്ഷ ജനാധിപത്യ മുന്നണിയുടെ സമുന്നത നേതാക്കന്മാരാണെന്ന് നിങ്ങൾ തിരിച്ചറിയണം. അതിനുകൂടി സഹായകരമായിട്ടാണ് വോട്ട് ഓൺ അക്കൗണ്ടിനെ പിന്തുണയ്ക്കുന്നത്.

ശ്രീ. ഐ. സി. ബാലകൃഷ്ണൻ: സർ, വോട്ട് ഓൺ അക്കൗണ്ടിനെ എതിർക്കുകയാണ്. കോൺഗ്രസ് കർഷകർക്കുവേണ്ടി ഒന്നും ചെയ്തിട്ടില്ലെന്നാണ് അപ്പുറത്ത് പ്രസംഗിച്ച അംഗം സൂചിപ്പിച്ചത്. ഇന്ന് ഡൽഹിയിൽ നടക്കുന്ന കർഷക പ്രക്ഷോഭത്തിന് ശ്രീ. രാഹുൽ ഗാന്ധിയുടെ നേതൃത്വത്തിൽ ഇന്ത്യൻ നാഷണൽ കോൺഗ്രസ് വലിയ പിന്തുണയാണ് നൽകി കൊണ്ടിരിക്കുന്നത്. ആത്മഹത്യ ചെയ്യുന്ന കർഷകരുടെ എണ്ണം നമ്മുടെ രാജ്യത്ത് കൂടി വന്നപ്പോൾ ശ്രീ. മൻമോഹൻ സിംഗ് ഗവൺമെന്റ്

അനുവദിച്ച 72000 കോടി രൂപ ആരും മറക്കരുതെന്ന് പറയാൻ ആഗ്രഹിക്കുകയാണ്.

ഇന്ന് ബഡ്ജറ്റ് പരിശോധിക്കുമ്പോൾ പിന്നോക്ക ജില്ലയായ വയനാടിനെ പൂർണ്ണമായും അവഗണിച്ചിരിക്കുകയാണ്. 2019-20-ൽ പ്രഖ്യാപിച്ച 2000 കോടി രൂപയുടെ പാക്കേജ് നടപ്പിലാക്കുന്നത് ആരാണ്? ആ കാര്യത്തെക്കുറിച്ച് ബഹുമാനപ്പെട്ട ധനകാര്യ വകുപ്പുമന്ത്രി വ്യക്തമാക്കേണ്ടതുണ്ട്. വയനാട് മെഡിക്കൽ കോളേജിന് ഈ ബഡ്ജറ്റിൽ 300 കോടി രൂപ പ്രഖ്യാപിച്ചു. സൗജന്യമായി യു.ഡി.എഫ്. ഗവൺമെന്റിന്റെ കാലത്ത് അനുവദിച്ച ഭൂമി പാരിസ്ഥിതിക പ്രശ്നമുണ്ടെന്ന് പറഞ്ഞ് ഒഴിവാക്കുന്നു. അവിടെ ഈ ഗവൺമെന്റ് വന്നതിനുശേഷം 3 കോടി രൂപ മുടക്കി റോഡിന്റെ പ്രവൃത്തി ആരംഭിച്ചതാണ്, മൺപണികഴിഞ്ഞു. അവിടത്തെ പാരിസ്ഥിതിക പ്രശ്നമെന്താണ്? പാരിസ്ഥിതിക പ്രശ്നത്തിന്റെ റിപ്പോർട്ട് എന്താണെന്നും അത് പുറത്തു വിടണമെന്നും ഞങ്ങൾ ആവശ്യപ്പെട്ടെങ്കിലും ഇന്നും പുറത്തുവിട്ടിട്ടില്ല. അവിടെ വെള്ളപ്പൊക്കം ഉണ്ടായിട്ടില്ല, മണ്ണിടിച്ചൽ ഉണ്ടായിട്ടില്ല. മൺപണിയെടുത്ത റോഡിന്റെ ഒരതരി മണ്ണുപോലും ഒഴുകിപ്പോയിട്ടില്ല. ആ ഭൂമി ഒഴിവാക്കിയിരിക്കുകയാണ്.

ചേലോട് എസ്റ്റേറ്റ് ഞങ്ങളാലും എതിർത്തിട്ടില്ല. ചേലോട് എസ്റ്റേറ്റ് എടുക്കുന്നതിനുവേണ്ടിയുള്ള നിലപാടുകൾ സ്വീകരിച്ചു. കളക്ടർ നോട്ടീഫിക്കേഷൻ ഇറക്കാനുള്ള നിലപാടുകളെടുത്തു, വളരെ പെട്ടെന്ന് ചേലോട് എസ്റ്റേറ്റ് മാറി. DM WIMS മെഡിക്കൽ കോളേജ്, റെഡിമെയ്ഡ് മെഡിക്കൽ കോളേജ് എടുക്കാൻ പോകുന്നുവെന്ന വാർത്ത പുറത്തുവന്നു. വയനാട്ടിലെ ജനങ്ങൾക്ക് അതും പ്രതീക്ഷയുണ്ടായിരുന്നു. ഇപ്പോൾ അതും അട്ടിമറിക്കപ്പെട്ടിരിക്കുകയാണ്. ഇപ്പോൾ ഗവൺമെന്റ് പറഞ്ഞിരിക്കുന്നത് സ്വന്തമായി മെഡിക്കൽ കോളേജ് പണിയുമെന്ന്. വയനാട്ടിലെ ജനങ്ങളെ, സാധാരണക്കാരായ വോട്ടർമാരെ കബളിപ്പിക്കുന്ന നിലപാടാണ് അഞ്ച് വർഷമായി ഗവൺമെന്റ് സ്വീകരിക്കുന്നത്. വയനാട്ടിലെ ജനങ്ങൾ വിഡ്ഢികളല്ല.

ഇവിടെ സാമ്പത്തിക പ്രതിസന്ധിയുണ്ടെന്ന് പറയുന്നു. ഏറ്റവും കൂടുതൽ പട്ടികവർഗ്ഗക്കാർ, രണ്ടായിരത്തോളം വിദ്യാർത്ഥികൾ ഹയർ സെക്കണ്ടറി വിദ്യാഭ്യാസം കഴിഞ്ഞ് ഓരോ വർഷവും ഇറങ്ങുന്നുണ്ട്. അഞ്ഞൂറ് കുട്ടികൾക്കാണ് അഡ്മിഷൻ ലഭിക്കുന്നത്. ഞാൻ ഗവൺമെന്റ് ആർട്സ് ആന്റ് സയൻസ് കോളേജിനുവേണ്ടി മുഖ്യമന്ത്രിയുടെ കത്തനുസരിച്ച് എല്ലാ

റിപ്പോർട്ടുകളും തയ്യാറാക്കി. ഞാൻ സബ്മിഷൻ ഉന്നയിച്ചപ്പോൾ പറയുന്നത്, ഗവൺമെന്റിന്റെ സാമ്പത്തിക സ്ഥിതി പരിശോധിച്ച് നടപ്പിലാക്കുമെന്നാണ്. അങ്ങനെയൊന്നിനെക്കുറിച്ച് ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റ് അവതരിപ്പിച്ച എല്ലാവർഷവും ബ്രഹ്മഗിരി ഡെവലപ്മെന്റ് പ്രോജക്ടിനുവേണ്ടി കോടികളാണ് കൊടുത്തത്. ആ ബ്രഹ്മഗിരി ഡെവലപ്മെന്റ് സൊസൈറ്റിയുടെ പ്രവർത്തനങ്ങൾ ഈ സഭയിൽ വിശദീകരിക്കേണ്ടതുണ്ട്. അതിന്റെ പ്രവർത്തനം എന്താണ്? അതിന്റെ ഉള്ളടക്കത്തിലേക്ക് കടക്കാൻ ആഗ്രഹിക്കുന്നില്ല. വയനാടിനെ സംബന്ധിച്ച് സ്ഥാപനങ്ങൾ വളർന്നുവരേണ്ടത് ആവശ്യമാണ്. പക്ഷെ, ഇന്ന് അനുവദിച്ച തുകകൾ വച്ച് നോക്കുമ്പോൾ ഒരു ഗവൺമെന്റ് കോളേജ് തുടങ്ങുന്നതിനുവേണ്ടി യാതൊരു സാമ്പത്തിക പ്രതിസന്ധിയും ഈ ഗവൺമെന്റിനില്ലെന്ന് ഞാൻ മനസ്സിലാക്കുന്നു. രാഷ്ട്രീയപരമായി നിങ്ങൾ മാറ്റിവെച്ചിരിക്കുകയാണ്.

നഞ്ചൻകോട്-നിലമ്പൂർ റെയിൽവേ പദ്ധതിക്കായി 8 കോടി രൂപ ഡി.എം.ആർ.സി.ക്ക് ഡി.പി.ആർ. തയ്യാറാക്കുന്നതിനുവേണ്ടി അനുവദിച്ചു. നഞ്ചൻകോട് റെയിൽവേ ഇല്ലാതാക്കിയിരിക്കുകയാണ്. 13-02-2017-ൽ

8 കോടി രൂപയിൽ നിന്നും 2 കോടി രൂപ ആദ്യ ഇൻസ്റ്റാൾമെന്റ് അഡ്വാൻസായി കൊടുക്കാൻ തീരുമാനമെടുത്തു. രാവിലെ ഓർഡർ ഇറങ്ങുന്നു, വൈകുന്നേരം ഓർഡർ ക്യാൻസൽ ചെയ്യുന്നു. പൂർണ്ണമായും അവഗണിക്കപ്പെട്ടിരിക്കുകയാണ്. ഇന്നലെ വയനാട്ടിൽ കളക്ടേറ്റിന് മുന്നിൽ ജനകീയ സമരമുണ്ടായിരുന്നു. അത് രാഷ്ട്രീയമായ സമരമല്ല, ഗവൺമെന്റിനെ കുറ്റപ്പെടുത്തുന്നതിനുവേണ്ടിയുള്ള സമരമല്ല. ഗവൺമെന്റിന്റെ ശ്രദ്ധക്ഷണിക്കുന്നതിനുവേണ്ടിയുള്ള സമരമാണ്. ബത്തേരിയിലെ രൂപതാ അദ്ധ്യക്ഷൻ അഭിവന്ദ്യപിതാവ് ഡോ. ജോസഫ് മാർ തോമസാണ് ആ സമരം ഉദ്ഘാടനം ചെയ്തത്. വയനാടിന്റെ പ്രോജക്ട് അട്ടിമറിക്കപ്പെട്ടു. ഏഴ് തവണ സർവ്വേ നടത്തി ഒഴിവാക്കിയ തലശ്ശേരി-മാനന്തവാടി-മൈസൂർ റെയിൽവേപാത. ഇതിൽ രണ്ട് പാത ഗവൺമെന്റ് മുന്നോട്ട് വയ്ക്കുമ്പോൾ അതുമായി ബന്ധപ്പെട്ട് ഏതിനാണ് പ്രയോറിറ്റി കൊടുക്കേണ്ടത്, ഏതാണ് ലാഭമുള്ള റെയിൽവേ ലൈനെന്ന പരിശോധിക്കാൻ പോലും ഗവൺമെന്റ് തയ്യാറായിട്ടില്ല.

രാത്രിയാത്രാ നിരോധനം സംബന്ധിച്ച് പറയുകയാണെങ്കിൽ,....
പ്രിയപ്പെട്ട പ്രതിപക്ഷനേതാവും എല്ലാ രാഷ്ട്രീയ നേതാക്കളും ശ്രീ. രാഹുൽ

ഗാസിയും ഇവിടത്തെ മന്ത്രിസഭയിലെ മന്ത്രിമാരെല്ലാം വയനാട്ടിൽ വന്നതാണ്. രാത്രിയാത്രാ നിരോധനവുമായി ബന്ധപ്പെട്ട സമരത്തിൽ നാലുലക്ഷം ആളുകളാണ് പങ്കെടുത്തത്. ആ സമരവുമായി ബന്ധപ്പെട്ട് ഈ സർക്കാരിലെ രണ്ട് മന്ത്രിമാർ വന്നു പ്രഖ്യാപിച്ചത് കർണ്ണാടക ഗവൺമെന്റുമായി സംസാരിച്ച് എലിവേറ്റഡ് ഹൈവേ നിർമ്മിക്കുമെന്നാണ്. മുഖ്യമന്ത്രിയുടെ നേതൃത്വത്തിൽ കർണ്ണാടകയിൽ പോയി ഒരു ചർച്ച നടത്താൻ പോലും ഈ ഗവൺമെന്റിന് കഴിഞ്ഞില്ല.

കിഫ്ബി പദ്ധതിയെക്കുറിച്ച് ശ്രീ. റോജി എം. ജോൺ പറഞ്ഞു. എന്റെ മണ്ഡലത്തിൽ മൂന്ന് പദ്ധതികളാണ് അനുവദിച്ചത്. ബീനാച്ചി-പനമരം റോഡാണ് തുടങ്ങിയത്. അത് മൂന്ന് നിയോജകമണ്ഡലങ്ങളെ ബന്ധിപ്പിക്കുന്നതാണ്. ആ റോഡ് ഏറ്റെടുത്തിരിക്കുന്നത് തമിഴ്നാട്ടിലുള്ള ആർ.എസ്. ഡെവലപ്പ്മെന്റ് എന്നുപറയുന്ന കമ്പനിയാണ്. ഇന്ന് ആ കമ്പനി പ്രവൃത്തി ചെയ്യുന്നില്ല. 16 കി.മീറ്ററോളം റോഡ് കഴിച്ച് മരിച്ചിട്ടിരിക്കുകയാണ്. യാത്ര ചെയ്യാൻ കഴിയുന്നില്ല. ഇക്കാര്യത്തിൽ ഒരു നിയന്ത്രണവുമില്ലാതെ ഗവൺമെന്റ് മുന്നോട്ട് പോകുകയാണ്.

സർഫാസി ആക്ട് അനുസരിച്ച് 8000 കുടുംബങ്ങൾ ഇന്ന് ജപ്തി

നടപടിയുടെ ഭീഷണി നേരിട്ടുകൊണ്ടിരിക്കുകയാണ്. ഈ ഗവൺമെന്റിന്റെ ബഡ്ജറ്റിൽ കർഷകരുടെ കാർഷിക കടങ്ങളുമായി ബന്ധപ്പെട്ടുള്ള എന്തെങ്കിലും കാര്യങ്ങൾ പ്രഖ്യാപിച്ചിട്ടുണ്ടോ? ഇവിടെ തുരങ്കപാതയെ സംബന്ധിച്ച് എന്താണ് പറഞ്ഞത്? അത് പാരിസ്ഥിതികാനുമതി കിട്ടിയാൽ നടപ്പാക്കുമെന്ന് പറഞ്ഞു. ഇലക്ഷൻ ഒരു മാസംമുമ്പ് മേപ്പാടി പഞ്ചായത്തിൽ വച്ച് വലിയ ഉത്ഘാടന മാമാങ്കം നടത്തി. എന്തിനാണ് നടത്തിയത്? എല്ലാ സർവ്വേയും പൂർത്തിയായിട്ടുവേണ്ടേ ഒരു പദ്ധതി ആരംഭിക്കേണ്ടത്; ആ പദ്ധതിയുമായി ബന്ധപ്പെട്ടുള്ള ചർച്ചകൾ നടത്തിയോ; ആ പദ്ധതിയുടെ ഡി.പി.ആർ. തയ്യാറായോ; പാരിസ്ഥിതികാനുമതി കിട്ടിയോ; നിങ്ങൾ ഇന്ന് ജനങ്ങളെ വഞ്ചിച്ചുകൊണ്ടിരിക്കുകയാണ്. ഇന്ന് വയനാടുകാർ വലിയ പ്രതിസന്ധിയിലാണ്. ഇവിടെ തുരങ്കപാതയുടെ കാര്യം പറഞ്ഞപ്പോൾ ചുരം ബ്ലോക്കാണെന്ന് പറഞ്ഞു. ചുരം ബ്ലോക്കാകാൻ എന്താണ് കാരണം? പാരിസ്ഥിതിക പ്രശ്നമുണ്ടെന്ന് പറയുമ്പോൾ, ഇന്ന് കരിങ്കല്ലും മണലും ഉൾപ്പെടെയുള്ള സാധനങ്ങൾ കൊണ്ടുവരുന്നത് ചുരത്തിന്റെ താഴെനിന്നാണ്. അവിടെ ക്വാറികൾക്കും ക്രഷറുകൾക്കും പ്രവർത്തിക്കാം. പക്ഷെ വയനാട്ടിൽ അത് പ്രവർത്തിക്കാൻ പാടില്ല. ക്വാറി- മണൽ മാഫിയകളെ സംരക്ഷിക്കുന്ന

നിലപാടാണ് ഗവൺമെന്റ് സ്വീകരിച്ചുകൊണ്ടിരിക്കുന്നത്. എൻ.ഐ.ടി.,
വയനാട്ടിലെ റവന്യൂ ക്വാറികളെ സംബന്ധിച്ച് പഠനം നടത്തി. ആ
അനുകൂല പഠന റിപ്പോർട്ട് ഇന്ന് ഗവൺമെന്റിലുണ്ട്. ഞാൻ ഇന്ന്
മുഖ്യമന്ത്രിക്ക് കത്ത് കൊടുത്തിരിക്കുകയാണ്. ലൈഫ് മിഷൻ വഴി
പാവപ്പെട്ടവർക്ക് അനുവദിക്കുന്ന വീടുകൾ പണിയാൻ കല്ലും മണലും
കമ്പിയും സിമെന്റും കിട്ടാനില്ല. കമ്പിക്കും സിമെന്റിനും ഇന്ന് വില
വർദ്ധിച്ചുകൊണ്ടിരിക്കുകയാണ്. ഇത് വയനാട്ടിലെ പ്രശ്നമാണ്.
പട്ടികവർഗ്ഗക്കാർ പ്രയാസപ്പെടുന്നു.

മി. ഡെപ്യൂട്ടി സ്പീക്കർ: പ്ലീസ്.... പ്ലീസ്.... ശ്രീ. ഐ. സി.

ബാലകൃഷ്ണൻ, അങ്ങ് രണ്ടുമിനിറ്റ് അധികമെടുത്തു.

ശ്രീ. ഐ. സി. ബാലകൃഷ്ണൻ: സർ, ഇങ്ങനെ ഒരുപാട് പ്രതിസന്ധികൾ

നിലനിൽക്കുമ്പോൾ ഈ ഗവൺമെന്റ് വയനാട്ടുകാരെ
വഞ്ചിക്കുന്നതിനുവേണ്ടിയുള്ള പൊള്ളയായ ബഡ്ജറ്റാണ് ഇവിടെ
അവതരിപ്പിച്ചത്. ഈ ബഡ്ജറ്റിൽ പറഞ്ഞ ഏതെങ്കിലും പ്രധാനപ്പെട്ട
കാര്യങ്ങൾ നിങ്ങൾ നടപ്പാക്കിയിട്ടുണ്ടോ? മെഡിക്കൽ കോളേജ്, വയനാട്
പാക്കേജ്, സുൽത്താൻ ബത്തേരി ഗവൺമെന്റ് കോളേജ്, നഞ്ചൻകോട് -

നിലമ്പൂർ റെയിൽവേ, രാത്രിയാത്രാ നിരോധനം, കിഫ്ബി പദ്ധതി, വയനാട്
എയർസ്ട്രിപ്പ്; ശ്രീ. എ. പി. അനിൽ കുമാർ ടൂറിസം
വകുപ്പുമന്ത്രിയായിരുന്നപ്പോൾ പ്രഖ്യാപിച്ചതാണ് വയനാട് എയർസ്ട്രിപ്പ്.
അതിനുവേണ്ടി 50 ലക്ഷം രൂപ ഡി.പി.ആർ. തയ്യാറാക്കുന്നതിന്
അനുവദിച്ചു. അന്ന് ആരാണ് സമരം ചെയ്തത്; എന്റെ മണ്ഡലത്തിലെ
മാതമംഗലത്ത് ഇതിന്റെ എക്സ്പെർട്ട് അംഗങ്ങൾ വന്ന് സർവ്വേ
നടത്തിയപ്പോൾ അവിടെ എതിർത്തത് നിങ്ങളുടെ പാർട്ടിയും ബി.ജെ.പി.-
യുമാണ്. അത് നേരെ മാനന്തവാടിയിൽ ചെന്നപ്പോൾ അവിടെയും
എതിർത്തു. ഇപ്പോൾ നിങ്ങൾ അത് പ്രഖ്യാപിച്ചിരിക്കുകയാണ്. സമരങ്ങൾ
ചെയ്ത് നിങ്ങൾ പദ്ധതികൾ മുടക്കുന്നു, നിങ്ങൾ പ്രഖ്യാപിക്കുന്നു; ജനങ്ങളെ
വഞ്ചിക്കുന്നു; ഇതാണ് നിങ്ങളുടെ നിലപാട്. അതുകൊണ്ട് ഈ വോട്ട് ഓൺ
അക്കൗണ്ടിനെ ശക്തമായി എതിർത്തുകൊണ്ട് ഞാൻ എന്റെ വാക്കുകൾ
നിർത്തുന്നു. ശ്രീ. മുഹമ്മദ് മുഹസിൻ പി.: സർ, ഈ ബഡ്ജറ്റ്
ആധുനിക കേരളത്തിന്റെ വികസനത്തിന് ഏറ്റവും മികച്ച രീതിയിലുള്ള
പരിവർത്തനത്തിനുവേണ്ടി അടിത്തറയിട്ടിരിക്കുകയാണ്. 2016-17
കാലഘട്ടത്തിലെ ആദ്യത്തെ ബഡ്ജറ്റിൽ ഏറ്റവും അടിസ്ഥാനപരമായിട്ടുള്ള

ഘൗണ്ടേഷന്റെ എല്ലാ പ്രവർത്തനങ്ങളും ചെയ്തു. അതിൽ നിന്നുള്ള തുടക്കമാണ് ഇതിന്റെ ബാക്കി പ്രവർത്തനങ്ങൾ. അടിസ്ഥാനപരമായി കേരളം നേരിട്ടിരുന്ന ആദ്യത്തെ വെല്ലുവിളികൾ നമുക്കറിയാം, നാല് മിഷനുകൾവഴി ആ വെല്ലുവിളികളെ അഡ്രസ്സ് ചെയ്തുകഴിഞ്ഞു. അഭ്യസ്തവിദ്യരായിട്ടുള്ള ചെറുപ്പക്കാർക്ക് തൊഴിൽ ലഭ്യമാക്കുകയെന്നുള്ളതാണ് ഇപ്പോൾ കേരളം നേരിടുന്ന ഏറ്റവും വലിയ വെല്ലുവിളി. ഒരു വിജ്ഞാനസമൂഹമായി കേരളത്തെ കെട്ടിപ്പടുക്കാനുള്ള പ്രവർത്തനത്തിന് തുടക്കമിട്ടിരിക്കുകയാണ് ഈ ബഡ്ജറ്റ്. ഈ കോവിഡ് കാലത്തെ പ്രയോജനപ്പെടുത്തിക്കൊണ്ട് വികസിത രാജ്യങ്ങളിലുള്ള അവസരങ്ങൾ കേരളത്തിലേയ്ക്ക് കൊണ്ടുവരാനുള്ള ഏറ്റവും വലിയ ലക്ഷ്യത്തോടുകൂടിയുള്ള പ്രവർത്തനങ്ങളാണ് നടത്തുന്നത്. അതുകൊണ്ടുതന്നെ ഞാൻ ഈ വോട്ട് ഓൺ അക്കൗണ്ടിനെ പൂർണ്ണമായും പിന്തുണയ്ക്കുകയാണ്.

സാമ്പത്തിക പ്രതിസന്ധിയുണ്ടാകുമ്പോഴും മറ്റ് സംസ്ഥാനങ്ങളിൽനിന്നും വ്യത്യസ്തമായി ജനങ്ങൾക്ക് ക്ഷേമപ്രവർത്തനങ്ങൾക്കുള്ള പദ്ധതിവിഹിതം വർദ്ധിപ്പിക്കുന്ന ഒരു

കാഴ്ചയാണ് കേരളത്തിൽ കാണാൻ കഴിയുന്നത്. മറ്റ് സംസ്ഥാനങ്ങളിലൊക്കെ അത്തരത്തിലുള്ള വിഹിതങ്ങൾ എടുത്തുമാറ്റുമ്പോഴാണ്, കേരളത്തിലെ ഗവൺമെന്റ് ഇത്തരത്തിൽ സാധാരണക്കാരെ സഹായിക്കുന്ന രീതിയിലുള്ള പ്രവർത്തനങ്ങൾ നടത്തുന്നത്. കോവിഡ് ചികിത്സയ്ക്ക് കേരളമൊഴികെ മറ്റുള്ള സ്ഥലങ്ങളിലൊക്കെ വലിയരീതിയിലുള്ള ചെലവ് വരുമ്പോൾ, കേരളത്തിൽ സർക്കാർ തലത്തിൽ ചികിത്സ ഒരുക്കിക്കൊണ്ട് ആളുകൾ മരിക്കാനുള്ള സാധ്യത ഇല്ലാതെയാക്കിയത് എന്തുകൊണ്ടെന്ന് ചോദിച്ചാൽ, ഇൻഡ്യയിൽ കോൺഗ്രസ്സ് ഭരിക്കുന്നിടത്തും ബി.ജെ.പി. ഭരിക്കുന്നിടത്തും അങ്ങനെയല്ലാത്തത്, കേരളത്തിൽ ഇടതുപക്ഷമാണ് ഭരിക്കുന്നത്, ഇടതുപക്ഷം സാധാരണക്കാരന്റെ ജീവിതം സുരക്ഷിതമാക്കാനുള്ള പ്രവർത്തനങ്ങളാണ് ചെയ്യുക എന്നതിന്റെ ഏറ്റവും വലിയ തെളിവാണ്. തെരഞ്ഞെടുപ്പിലേയ്ക്ക് നമ്മൾ പോകുകയാണ്. ഇടതുപക്ഷം വമ്പിച്ച ഭൂരിപക്ഷത്തോടുകൂടി തിരിച്ചുവരുമെന്ന് പറയുന്നത് ഈ തിരിച്ചറിവ് ജനങ്ങൾക്കുള്ളതുകൊണ്ടാണ്. ഈ പ്രതിസന്ധി ഘട്ടത്തിലും പെൻഷൻ വർദ്ധിപ്പിക്കുകയാണ് ചെയ്തത്. ആശ്വാസനടപടി എന്നുള്ള നിലയ്ക്കാണ് 1500

രൂപയിൽ നിന്നും 1600 രൂപയാക്കി പെൻഷൻ വർദ്ധിപ്പിച്ചത്. ഉറപ്പില്ലാത്ത 6000 രൂപയെ അല്ല, ഉറപ്പുള്ള 1600 രൂപയെയാണ് ജനങ്ങൾ പിന്തുണയ്ക്കുക. ഇടതുപക്ഷം തിരിച്ചുവന്നാൽ ഇത്തരത്തിൽ കൂടുതൽ മെച്ചപ്പെട്ട രീതിയിലുള്ള ക്ഷേമപ്രവർത്തനങ്ങളുണ്ടാകും.

നമ്മുടെ സമൂഹത്തിലെ പകുതിയിലധികംവരുന്ന ആളുകളാണ് സ്ത്രീകൾ. ആ സ്ത്രീകളെ പരിഗണിക്കാത്ത രീതിയിലുള്ള പ്രവർത്തനങ്ങൾ സാധിക്കില്ല. ഈ ഗവൺമെന്റ് അധികാരത്തിൽ വന്നതിനുശേഷം ജെൻഡർ ബഡ്ജറ്റ് നടപ്പിലാക്കുകയാണ്. സ്ത്രീകൾക്ക് വേണ്ട വിഹിതം പ്രത്യേകമായി പരിഗണിക്കുകയാണ്. അവരെ പ്രത്യേകമായി പരിഗണിച്ച് അവരുടെ പുരോഗതി ലക്ഷ്യമിടുകയാണ്. 2016-17-ൽ 760 കോടി രൂപയായിരുന്നു വകയിരുത്തിയിരുന്നതെങ്കിൽ ഇപ്പോൾ 1,347 കോടി രൂപയാണ് ജെൻഡർ ബഡ്ജറ്റിന്റെ ഭാഗമായി വകയിരുത്തിയത്. ഈ ഗവൺമെന്റിനെതിരായി വലിയരീതിയിലുള്ള അലിഗേഷൻ പ്രതിപക്ഷത്തിന്റെ യുവനേതാക്കളുടെ ഭാഗത്തുനിന്നും ഉണ്ടായിട്ടുണ്ട്. അതിനുകാരണം ഈ ഗവൺമെന്റ് അഭ്യസ്തവിദ്യരായ ആളുകൾക്ക് തൊഴിൽ നൽകുന്നില്ലായെന്നുള്ള വ്യാജപ്രചരണങ്ങളാണ്. ഈ ഗവൺമെന്റ് വന്നതിനുശേഷം

ഒന്നരലക്ഷത്തിലധികം വരുന്ന ആളുകൾക്കാണ് പി.എസ്.സി. വഴി നിയമനം നൽകിയിട്ടുള്ളത്. അതോടൊപ്പംതന്നെ തൊഴിലില്ലായ്മ പരിഹരിക്കാൻ നിരവധി പ്രവർത്തനങ്ങൾ നടത്തിയിട്ടുണ്ട്. കഴിഞ്ഞ യു.ഡി.എഫ്.-ന്റെ 5 വർഷക്കാലം എംപ്ലോയ്മെന്റ് എക്സ്പെഞ്ച് വഴി തൊഴിൽ കൊടുത്തത് 45436 പേർക്കാണ്. എന്നാൽ എൽ.ഡി.എഫ്. 2020 വരെ തൊഴിൽ കൊടുത്തത് 51771 ആളുകൾക്കാണ്. എന്നിട്ടാണ് ഇവർ ഇങ്ങനെ പറയുന്നത്. അതോടൊപ്പം ജോബ് ഫെയർ വഴി പ്രൈവറ്റ് മേഖലയിൽ 41357 ആളുകൾക്കും എംപ്ലോയ്മെന്റ് എക്സ്പെഞ്ച് വഴി മാത്രം സ്വയംസഹായസംഘങ്ങളടക്കമുള്ള സഹായങ്ങളായി 117270 പേർക്കും ജോലി കൊടുത്തു. അതോടൊപ്പം പി.എസ്.സി. മുഖേന ഒന്നര ലക്ഷത്തോളം ആളുകൾക്കും എം.എസ്.എം.ഇ. വഴി ഏതാണ്ട് 638000-ത്തോളം ആളുകൾക്കും ജോലി കൊടുത്തു. അത് യു.ഡി.എഫ്.-ന്റെ കാലത്ത് വളരെ കുറവായിരുന്നു. ഏറ്റവും കൂടുതൽ സ്റ്റാർട്ട് അപ്പുകൾ പ്രോത്സാഹിപ്പിച്ച ഒരു കാലഘട്ടം എൽ.ഡി.എഫ്.-ന്റെ കാലഘട്ടമാണ്. യു.ഡി.എഫ്.-ന്റെ കാലത്ത് സ്റ്റാർട്ട് അപ്പുകൾ വളരെ കുറവായിരുന്നു. അന്ന് 300 സ്റ്റാർട്ട് അപ്പുകൾ മാത്രമായിരുന്നുവെങ്കിൽ 3900 സ്റ്റാർട്ട് അപ്പുകൾക്കാണ് ഈ ഗവൺമെന്റ്

സഹായം നൽകിയത്. 32000-ത്തോളം ആളുകൾക്കാണ് തൊഴിൽ നൽകിയിട്ടുള്ളത്. ഈ ഗവൺമെന്റ് ഇപ്പോൾ പുതിയ ബഡ്ജറ്റിൽ വച്ച പദ്ധതികൾ വച്ചുകൊണ്ട്, നേരത്തെ നമ്മൾ ഒരു സാഹചര്യം സൃഷ്ടിക്കുകയായിരുന്നു. ട്രാൻസ്ഗ്രിഡ് പദ്ധതിയടക്കം കൊണ്ടുവന്ന് വൈദ്യുതിക്കുള്ള സാഹചര്യങ്ങളുണ്ടാക്കുന്നു. കെ-ഫോൺ അടക്കമുള്ള പദ്ധതികൾ നടപ്പാക്കിക്കൊണ്ട് ഇന്റർനെറ്റ് ഒരു അവകാശമായി ഇന്ത്യയിൽ ആദ്യമായി ഒരു സംസ്ഥാനം പ്രഖ്യാപിച്ചു, അത് കേരളമാണ്. അവകാശമായി പ്രഖ്യാപിക്കുക മാത്രമല്ല, അത് ലഭ്യമാക്കാനുള്ള നടപടിയും സ്വീകരിച്ചു. അത് യാഥാർത്ഥ്യമാകുമ്പോൾ, തൊഴിൽ ഉറപ്പിക്കാനുള്ള പദ്ധതികളാണ് ഈ ബഡ്ജറ്റിൽ വച്ചിട്ടുള്ളത്. ഒന്ന്-ഒന്നൊര വർഷംകൊണ്ട് ഏറ്റവും കൂടുതൽ യുവാക്കൾക്കും യുവതികൾക്കും തൊഴിൽ കൊടുക്കാനുള്ള പദ്ധതികൾ നടപ്പിലാക്കുകയാണ്. പ്രതിപക്ഷം ഇത്തരത്തിലുള്ള യുവജനങ്ങളുടെ പ്രശ്നങ്ങൾ പറയുമ്പോൾ കേന്ദ്രഗവൺമെന്റ് എട്ട് ലക്ഷത്തിലധികം തൊഴിൽ ഇല്ലായ്മ ചെയ്തതിനെക്കുറിച്ച് ഒരു പ്രചരണം/പ്രകടനംപോലും നടത്തിയിട്ടില്ല. 2019 ഡിസംബർ 12-ന് റെയിൽവേ റിക്രൂട്ട്മെന്റ് ബോർഡ് ഫലപ്രഖ്യാപനം നടത്തിയ അസിസ്റ്റന്റ്

ലോക്കോ പൈലറ്റ് തസ്തികയിലെ 64371 നിയമനം ഇതുവരെ നടത്തിയിട്ടില്ല. 137069 ഒഴിവുകളുള്ള ആർ.ബി.ഐ., ഗ്രൂപ്പ് ഡി തസ്തികയിലേയ്ക്ക് 2019 ഫെബ്രുവരി 13-ന് വിജ്ഞാപനം പുറപ്പെടുവിച്ചതാണ്. അപേക്ഷ ഫീസായി 500 കോടി രൂപയാണ് പിരിച്ചത്. ഇതുവരെ പരീക്ഷപോലും നടത്തിയിട്ടില്ല. ഇത്തരത്തിൽ കേന്ദ്ര ഏജൻസികളും കേന്ദ്രഗവൺമെന്റും പ്രവർത്തിക്കുമ്പോൾ, യുവജനങ്ങൾക്കുവേണ്ടി യാതൊന്നും പറയാതെ ഈ ഗവൺമെന്റിനെ ആക്ഷേപിക്കുമ്പോഴും യു.ഡി.എഫ്. സർക്കാരിനേക്കാൾ ഇരട്ടിയിലധികം നിയമനങ്ങൾ നടത്തിയ സർക്കാരാണിത്.

മി. ഡെപ്യൂട്ടി സ്പീക്കർ: പ്ലീസ് ഇങ്ങനെ സംസാരിച്ചാൽ സഭ അവസാനിക്കുമ്പോൾ രാത്രി 12 മണിയാകും.

ശ്രീ. മുഹമ്മദ് മുഹസിൻ. പി.: സർ, ഒറ്റക്കാര്യം കൂടി പറഞ്ഞ് ഞാൻ അവസാനിപ്പിക്കാം. യു.ഡി.എഫ്.-ന്റെ നേതൃത്വത്തിൽ ഈ ഗവൺമെന്റിനെ തകർക്കാൻ വലിയൊരു പ്ലാനുണ്ടായിരുന്നു. ഒരു ഭാഗത്ത് യു.ഡി.എഫ്.-ന്റെയും ബി.ജെ.പി.-യുടെയും നേതൃത്വത്തിൽ, മറ്റൊരു ഭാഗത്ത് സ്വർണ്ണക്കടത്ത്, വേറൊരു ഭാഗത്ത് അഴിമതി, സി.&എ.ജി.യുടെ നേതൃത്വത്തിൽ

കിഫ്ബിക്കെതിരായ നടപടി, അവിശ്വാസപ്രമേയം അങ്ങനെ തെരഞ്ഞെടുപ്പിലേക്ക് പോകാമെന്നുള്ളത്. എന്നാൽ അതെല്ലാം പൊളിഞ്ഞിരിക്കുകയാണ്. ആർ.എസ്.എസ്.-ന്റെ കൂടെനിന്ന് കെ.പി.സി.സി.-യുടെ സെക്രട്ടറി അവരുടെ വക്കാലത്തുവാങ്ങിയ വക്കീലായി മാറിയ ഈ സമയത്താണ് കിഫ്ബിക്കെതിരെ, കേരളത്തിനെതിരെ പറയുന്നത്. ഇതെല്ലാം ജനങ്ങൾ മനസ്സിലാക്കും. ഡോ. കെ. ടി. ജലീൽ ഖുറാനിൽ ഒളിപ്പിച്ച് സ്വർണ്ണക്കടത്ത് നടത്തിയെന്ന ആക്ഷേപം അദ്ദേഹത്തിനെതിരായി ഇവിടെ പറഞ്ഞു. ഒരു വിഭാഗം ജനങ്ങൾ വളരെ വിശുദ്ധമായി കരുതുന്ന ഗ്രന്ഥമാണ് ഖുറാൻ. അതുവച്ച് ആ മന്ത്രിക്കെതിരെ വ്യക്തിപരമായ വിരോധം തീർക്കാൻ, ആർ.എസ്.എസ്.-ന്റെ അജണ്ടയനുസരിച്ച് നീങ്ങി. എന്റെ നാട്ടിലെ ഒരു ഉസ്താദ് എന്നോട് പറഞ്ഞത്, അങ്ങനെ പറഞ്ഞതിന് തിരിച്ചുകിട്ടിയെന്നാണ്. ആ ആരോപണം പറഞ്ഞയാൾ ഇഞ്ചിക്രഷിയുടെ പുതിയ സാധ്യതകൾ പഠിക്കാനുള്ള അന്വേഷണത്തിലാണ് എന്നതുകൂടി ജനം തിരിച്ചറിഞ്ഞിരിക്കുന്നു. അതുകൊണ്ടുതന്നെ യു.ഡി.എഫ്.-നെ ജനം തള്ളിക്കളയും, ഇടതുപക്ഷം വമ്പിച്ച ഭൂരിപക്ഷത്തിൽ തിരിച്ചുവരും.

കേരളത്തിലെ ജനങ്ങൾ കാര്യങ്ങൾ തിരിച്ചറിഞ്ഞിട്ടുണ്ടെന്ന സത്യം ഞാൻ പറയുകയാണ്. യുവജനങ്ങളും സ്ത്രീകളുമുൾപ്പെടെ എല്ലാവരെയും പരിഗണിച്ചുകൊണ്ടുള്ള ഈ വോട്ട് ഓൺ അക്കൗണ്ടിനെ ഞാൻ പൂർണ്ണമായി പിന്തുണയ്ക്കുന്നു.

മി. ഡെപ്യൂട്ടി സ്പീക്കർ: അംഗങ്ങളാരുമെന്ന സമയപരിധി പാലിക്കുന്നില്ല. ഇങ്ങനെപോയാൽ പത്തുമണി കഴിഞ്ഞാലും ചർച്ച പൂർത്തിയാക്കാൻ സാധിക്കില്ല. അനുവദിച്ചിരിക്കുന്ന സമയത്തിനുള്ളിൽ പ്രസംഗം അവസാനിപ്പിക്കാൻ ഭരണപക്ഷത്തും പ്രതിപക്ഷത്തുമുള്ള അംഗങ്ങളോട് ആവശ്യപ്പെടുകയാണ്.

ശ്രീ. ടി. വി. ഇബ്രാഹിം: സർ, ഞാൻ ഈ വോട്ട് ഓൺ അക്കൗണ്ടിനെ എതിർക്കുകയാണ്. ഇടതുപക്ഷ ജനാധിപത്യമുന്നണി ഗവൺമെന്റ് അബുവർഷം പൂർത്തിയാക്കുമ്പോൾ അഞ്ച് ബഡ്ജറ്റുകൾ കണ്ടുവരാണ് ഞങ്ങൾ. ഈ അഞ്ച് ബഡ്ജറ്റിലും പ്രഖ്യാപിച്ച കാര്യങ്ങളൊന്നുംതന്നെ ഈ ഗവൺമെന്റിന്റെ സമയത്ത് പൂർത്തിയാക്കിയിട്ടില്ലെന്നതാണ് ഞങ്ങൾ ഇതിനെ എതിർത്തതിന്റെ ന്യായീകരണം. സാമ്പത്തിക മാനേജ്മെന്റിൽ പൂർണ്ണമായി പരാജയപ്പെട്ട

ഒരു ഗവൺമെന്റാണിത്. സംസ്ഥാനത്തിന്റെ പൊതുകടം വർദ്ധിച്ചിരിക്കുന്നു. 2016-ൽ സംസ്ഥാനത്തിന്റെ കടബാധ്യത 1,57,370 കോടി രൂപയായിരുന്നുവെങ്കിൽ 2020-ൽ കടബാധ്യത 2,00,60,311 കോടി രൂപയായിരിക്കുന്നു. അതേസമയം സംസ്ഥാനത്തിന്റെ വളർച്ചാനിരക്ക് കുത്തനെ താഴ്ന്നിരിക്കുന്നു. 2019-20-ൽ 6.49 ശതമാനമാണെങ്കിൽ 2020-21-ൽ 3.45 ശതമാനമാണ്. ഇത് പറയുമ്പോൾ കോവിഡായിരുന്നു എന്നൊക്കെ പറയാം. പക്ഷേ സംസ്ഥാനത്തിന്റെ വളർച്ചാ നിരക്ക് ദേശീയ ശരാശരിയേക്കാൾ വളരെ കുറഞ്ഞിരിക്കുന്നു എന്നുള്ളതാണ്. ദേശീയ ശരാശരി 4.2 ശതമാനമാണ്, എന്നുപറഞ്ഞാൽ വളർച്ചാനിരക്കിൽ ദേശീയ ശരാശരിയുടെ ഒപ്പമെത്താൻപോലും കേരളത്തിന് സാധിച്ചിട്ടില്ല. പതിനാലാം കേരള നിയമസഭയിൽ ആദ്യമായി വന്ന ഒരു പ്രതിനിധിയാണ് ഞാൻ. നേരത്തെ ഞാൻ പഞ്ചായത്ത് പ്രസിഡന്റായിരുന്ന സമയത്ത് ഞങ്ങൾക്ക് ജനകീയാസൂത്രണത്തിന്റെ ക്ലാസെടുത്തുതന്നയാളായിരുന്നു ഡോ. ടി. എം. തോമസ് ഐസക്. ആ സമയത്ത് ആദ്യത്തെ ബഡ്ജറ്റ് അവതരിപ്പിച്ച് ബഹുമാനപ്പെട്ട ഡോ. ടി. എം. തോമസ് ഐസക് സംസാരിച്ചപ്പോൾ പറഞ്ഞത്, 'ഇതാ വേണമെങ്കിൽ നോക്കിക്കൊള്ളൂ, മൂന്ന്

വർഷംകൊണ്ട് ഞങ്ങൾ കെ.എസ്.ആർ.ടി.സി.-യെ ലാഭത്തിലാക്കും.'
ഒന്നാമത്തെ ബഡ്ജറ്റ് അവതരിപ്പിച്ചുകൊണ്ടുള്ള അദ്ദേഹത്തിന്റെ
പ്രസംഗമായിരുന്നു. 'അഞ്ചു വർഷം കഴിഞ്ഞ് ഞങ്ങൾ പോകുമ്പോൾ
കിഫ്ബി നടപ്പിലാക്കി കേരളത്തിന്റെ തലങ്ങുംവിലങ്ങും ലോകോത്തര
മാതൃകയിലുള്ള റോഡുകളുണ്ടാക്കുമെന്ന് അതോടൊപ്പം അദ്ദേഹം
പ്രഖ്യാപിച്ചു. ആ പറഞ്ഞതിൽ ഏതെങ്കിലുമൊരു റോഡ്
നിലവിൽവന്നിട്ടുണ്ടോയെന്നും കേരളത്തിലത് കാണാൻ
സാധിക്കുമോയെന്നുമാണ് എനിക്ക് ചോദിക്കാനുള്ളത്. 2016-17-ലെ
ബഡ്ജറ്റിൽ പറഞ്ഞിട്ടുള്ള ഒരു റോഡുപോലും പൂർത്തിയാക്കാൻ ഈ
ഗവൺമെന്റിന് സാധിച്ചിട്ടില്ല. ഞങ്ങൾ കിഫ്ബിയുടെ ബോർഡ്
വച്ചിട്ടുണ്ടെന്നുള്ളത് ശരിയാണ്. ഞങ്ങൾ അധ്വാനിച്ച് അവിടെയും
ഇവിടെയും നിവേദനം നൽകി ധനകാര്യ വകുപ്പുമന്ത്രിയുൾപ്പെടെ
എല്ലാവരെയും കണ്ട് കിഫ്ബിയിൽ ഉൾപ്പെടുത്തി റോഡ് വന്നപ്പോൾ
ഞങ്ങൾ ബോർഡ് വച്ചു. പക്ഷേ ഞങ്ങൾ ബോർഡ് വയ്ക്കുന്നതിനുമുമ്പ് അവിടെ
ശ്രീ. പിണറായി വിജയന്റെ ബോർഡ് വച്ച് സഖാക്കൾ അതിലേറെ
ആഘോഷിച്ചിട്ടുണ്ട്. ഞങ്ങളല്ല, ഇതൊക്കെ കൊണ്ടുവന്നത്

സഖാക്കളാണെന്ന രീതിയിൽ ഒരധ്യാനവും കൂടാതെ അവർ ബോർഡ് വെച്ചിട്ടുണ്ട്. ആ ബോർഡ് വെച്ച റോഡുകളിലേതെങ്കിലും ഇന്ന് നിലവിലുണ്ടോയെന്നും എവിടെയെങ്കിലും പൂർത്തിയാക്കിയിട്ടുണ്ടോയെന്നും ബഹുമാനപ്പെട്ട ധനകാര്യ വകുപ്പുമന്ത്രി മറുപടി പറയണം. 2016-17-ൽ എന്റെ മണ്ഡലത്തിൽ ഞാൻ നിർദ്ദേശിച്ച ഒരു റോഡുണ്ടായിരുന്നു. അത് മുണ്ടുമുഴി-വെട്ടുപാറ-പുളിക്കൽ റോഡായിരുന്നു. ആ റോഡിനുള്ള ഫണ്ട് കിഫ്ബിയിൽ ഉൾപ്പെട്ടിട്ടുണ്ടല്ലോയെന്ന് വിചാരിച്ച് മറ്റൊരു ഫണ്ടും ഞങ്ങൾ അതിനുവേണ്ടി മാറ്റിവെച്ചില്ല. കാരണം അതിനേക്കാൾ മോശമായ വേറെയും റോഡുകളുണ്ടായിരുന്നു. അന്ന് എട്ട് മീറ്റർ വീതി മതിയായിരുന്നു. ഇന്ന് 10 മീറ്റർ വീതിയില്ലെങ്കിൽ അതെടുക്കാൻ സാധിക്കില്ലെന്ന് പറഞ്ഞു. റോഡിന്റെ ഉപരിതലംപോലും തകർന്നുകിടക്കുകയാണ്. ഇതിന് എന്ത് പരിഹാരമാണുള്ളതെന്ന് ബഹുമാനപ്പെട്ട ധനകാര്യ വകുപ്പുമന്ത്രി പറയണം. ആളുകൾക്ക് നടക്കാനും വാഹനമോടിക്കാനും കഴിയാത്ത രീതിയിലേയ്ക്ക് ഇത് മാറിയിരിക്കുന്നു. നേരത്തെ ബസ് സർവ്വീസുണ്ടായിരുന്ന റോഡുകൾപോലും ഇന്ന് തകർന്നിരിക്കുകയാണ്. ഇന്ന് കിഫ്ബിയുമില്ല മറ്റ് ഫണ്ടുകളുമില്ല. തകർന്നുകിടക്കുന്ന റോഡുകൾ നന്നാക്കാൻ ബഹുമാനപ്പെട്ട

ധനകാര്യ വകുപ്പുമന്ത്രിക്ക് എന്ത് പരിഹാരമാർഗ്ഗമാണ് നിർദ്ദേശിക്കാനുള്ളത്. ഇവിടെ വിധവ പെൻഷന്റെ കാര്യം പറഞ്ഞു, ഒരു പഞ്ചായത്തിൽ ഏറ്റവും കുറഞ്ഞത് 25 പേർക്കെങ്കിലും വിധവാപെൻഷൻ നഷ്ടപ്പെടുന്നുണ്ടാകും. അവർക്ക് അത് ലഭിക്കുന്നതിന് എന്ത് പരിഹാരമാർഗ്ഗമാണുള്ളത്? ക്ഷേമപെൻഷൻ 100 രൂപ വർദ്ധിപ്പിച്ചില്ലേ എന്നാണ് ചോദിക്കുന്നത്, ഇങ്ങനെ പത്തിരൂപത്തയ്യായിരം ആളുകളുടെ പെൻഷൻ വെട്ടിക്കുറച്ചശേഷം 100 രൂപ വർദ്ധിപ്പിക്കാൻ വളരെ എളുപ്പമാണ്. അക്കാര്യം പ്രൊഫ. ആബിദ് ഹുസൈൻ തങ്ങൾ ഇവിടെ സൂചിപ്പിക്കുകയുണ്ടായി. ബഹുമാനപ്പെട്ട ഐ. സി. ബാലകൃഷ്ണൻ വയനാടിനെ അവഗണിച്ച കഥ പറഞ്ഞു. ഞാൻ പറയുന്നു, പൊതുവെ മലപ്പുറത്തെയും മലബാറിനെയും ഈ ഗവൺമെന്റ് പൂർണ്ണമായും അവഗണിച്ചിട്ടുണ്ട്. കാലിക്കറ്റ് എയർപോർട്ടിന്റെ കാര്യം എല്ലാവർക്കുമറിയാം. 74 ശതമാനം സ്വകാര്യവ്യക്തികൾക്ക് പങ്കാളിത്തമുള്ള കണ്ണൂർ എയർപോർട്ടിലേയ്ക്കുള്ള റോഡ് നന്നാക്കുന്നതിനുവേണ്ടി ആയിരക്കണക്കിന് രൂപയാണ് നിങ്ങൾ അനുവദിച്ചത്. കേരളത്തിലെ സർക്കാർ മേഖലയിലുള്ള, പൊതുമേഖലയിലുള്ള ഏക എയർപോർട്ടാണ് കാലിക്കറ്റ് എയർപോർട്ട്. ഓരോ ഹജ്ജ് വേളയിലും ആ

എയർപോർട്ടിലേയ്ക്കുള്ള റോഡുകൾ നന്നാക്കുന്നതിനുവേണ്ടി കഴിഞ്ഞ യു.ഡി.എഫ്. ഗവൺമെന്റുകളോടൊക്കെ ഫണ്ട് അനുവദിച്ചിരുന്നു. എന്നാൽ ഈ ഗവൺമെന്റ് വന്നതിനുശേഷം കാലിക്കറ്റ് എയർപോർട്ടിലേയ്ക്കുള്ള ഏതെങ്കിലുമൊരു റോഡ് നന്നാക്കാൻ ഒരു രൂപയെങ്കിലും അനുവദിച്ചിട്ടുണ്ടോയെന്ന് ബഹുമാനപ്പെട്ട ധനകാര്യ വകുപ്പുമന്ത്രി പറയണം.

18 എം.എൽ.എ.-മാർ ഒപ്പിട്ടുകൊടുത്തു, ഒരു രൂപപോലും നൽകിയില്ല. കാലിക്കറ്റ് എയർപോർട്ടിൽനിന്നും ഹജ്ജ് എംബാർക്കേഷൻ പോയിന്റ് എടുത്തുമാറ്റി. തീർത്ഥാടകരിൽ 80 ശതമാനവും മലബാറിൽനിന്നുള്ള ഹജ്ജ് യാത്രികരാണ്, അവരാണ് കാലിക്കറ്റ് എയർപോർട്ടിനെ ആശ്രയിക്കുന്നത്. കാലിക്കറ്റ് എയർപോർട്ടിൽനിന്നും മാറ്റിയ ഹജ്ജ് എംബാർക്കേഷൻ പോയിന്റ് തിരികെ കൊണ്ടുവരുന്നതിനുവേണ്ടി ഈ ഗവൺമെന്റ് യാതൊരു നടപടിയും സ്വീകരിച്ചിട്ടില്ല. വിമാന ദുരന്തത്തിനുശേഷം കാലിക്കറ്റ് എയർപോർട്ടിൽ വലിയ വിമാനങ്ങളിറങ്ങുന്നില്ല. അവ കാലിക്കറ്റ് എയർപോർട്ടിലേയ്ക്ക് കൊണ്ടുവരുന്നതിന് ഈ ഗവൺമെന്റ് എന്തുനടപടിയാണ് സ്വീകരിച്ചിട്ടുള്ളതെന്ന് പരിശോധിക്കണം. ഈ ഗവൺമെന്റിന്റെ സ്മൃതിപാഠകരായ മലബാറിലെ ഭരണകക്ഷി എം.എൽ.എ.-

മാരടക്കം ആലോചിക്കേണ്ട വിഷയമാണിത്. എല്ലാ മേഖലയിലും മലബാറിനെയും മലപ്പുറത്തെയും അവഗണിച്ചുവെന്ന് ഞാൻ സൂചിപ്പിച്ചു. 165 ന്യൂജെൻ കോഴ്സുകൾ ബഹുമാനപ്പെട്ട ഉന്നത വിദ്യാഭ്യാസ വകുപ്പുമന്ത്രിയുടെ നേതൃത്വത്തിൽ ഈ ഗവൺമെന്റ് അനുവദിച്ചു. അതിൽ മലബാറിന് കൊടുത്തിട്ടുള്ളത് വെറും 65 കോഴ്സുകൾ മാത്രമാണ്. ആദ്യമേ ദുർബ്ബല പിന്നെ ഗർഭിണി എന്നു പറഞ്ഞതുപോലെ ആദ്യമേ പിന്നോക്കം, ഇപ്പോൾ കൊടുത്ത കോഴ്സുകളും പൂർണ്ണമായി കൊടുത്തത് ഇവിടെയാണ്. 9 അറബി കോളേജുകളുണ്ട്. ഒരു അറബി കോളേജിനും ഒരു കോഴ്സുപോലും കൊടുത്തില്ല. ആയിരക്കണക്കിന് പോസ്റ്റുകൾ സൃഷ്ടിക്കുമെന്ന് പറഞ്ഞു. കുറേ പോസ്റ്റുകൾ സൃഷ്ടിച്ചു. ആയിരക്കണക്കിന് പോസ്റ്റുകൾ അദാലത്തുവഴി സൃഷ്ടിച്ചപ്പോൾ അദാലത്തൊക്കെ കഴിഞ്ഞ് അറബി കോളേജിന് ഒരു ടീച്ചിംഗ് പോസ്റ്റ് പോലും സൃഷ്ടിച്ചിട്ടില്ല. ഈ അറബി കോളേജുകൾ, റിസർച്ച് സെന്ററുകളായ അറബി കോളേജുകളാണെന്ന് ആലോചിക്കണം. മലബാറിലെ നിരവധി എയ്ഡഡ് സ്കൂളുകളിലെ അധ്യാപകർ നിയമനാംഗീകരണം ലഭിക്കാതെ ഇന്ന് പെരുവഴിയിലാണ്. അവർക്ക് സ്വന്തം കുട്ടികളെ പോറ്റണമെങ്കിൽ കൂലിവേലയ്ക്ക് പോകേണ്ട അവസ്ഥയാണ്.

നമുക്കെല്ലാവർക്കുമറിയാം വിദ്യാഭ്യാസ അവകാശനിയമം വന്നപ്പോൾ പ്രൈമറിതലത്തിൽ 1:30-യും ഹൈസ്കൂൾതലത്തിൽ 1:45-ഉം ആക്കി. അതിന്റെയടിസ്ഥാനത്തിൽ കൂടുതൽ അധ്യാപക പോസ്റ്റുകൾ സൃഷ്ടിക്കപ്പെടുന്നത് തടയാൻവേണ്ടി ഗവൺമെന്റ് കെ.ഇ.ആർ. നിയമം ഭേദഗതി ചെയ്തു. ഭേദഗതി ചെയ്തിട്ട് പറഞ്ഞത്, ഒരു അധ്യാപക നിയമനം നടക്കുമ്പോൾ ഒരു പ്രൊട്ടക്ടഡ് അധ്യാപകനെക്കൂടി നിയമിക്കണമെന്നാണ്. ഒരു അധ്യാപകനെ നിയമിക്കുമ്പോൾ ഒരു പ്രൊട്ടക്ടഡ് അധ്യാപകനെക്കൂടി നിയമിച്ചാലും ആ ആളിന് ഇപ്പോൾ നിയമനത്തിന്റെ അംഗീകാരം കൊടുക്കുന്നില്ല. ബഹുമാനപ്പെട്ട ധനമന്ത്രി പെരുവഴിയിലായ ആയിരക്കണക്കിന് അധ്യാപകരുടെ നിയമനാംഗീകാരത്തെക്കുറിച്ച് ഈ ബഡ്ജറ്റിൽ ഇതുവരെയായി ഒന്നും പറഞ്ഞിട്ടില്ല. ഇതാണ് ഈ ബഡ്ജറ്റിനെ എതിർക്കാനുള്ള കാരണം.

മി. ഡെപ്യൂട്ടി സ്പീക്കർ: അങ്ങ് മൂന്ന് മിനിട്ട് കൂടുതലൊക്കട്ടെ.

പ്ലീസ്...പ്ലീസ്...

ശ്രീ. ടി. വി. ഇബ്രാഹിം: സർ, ഇന്ന് ശ്രീ. ജോൺ ഫെർണാണ്ടസ് സംസാരിച്ചപ്പോൾ, ഇവിടെ ബി.ജെ.പി.-യുടെ ഏകതലത്തിലേയ്ക്കുള്ള ഒരു

വലിയ പോക്കാണ് ഇതെന്ന് പറഞ്ഞു. ഞങ്ങൾ പറഞ്ഞതാണിത്. ഇവിടെ ആർ.എസ്.എസ്.-നെയും ജനസംഘത്തെയും വളർത്തിയത് നിങ്ങളാണ്. ആർ.എസ്.എസ്.-നെയും ജനസംഘത്തെയും വളർത്തുന്നതിന് അവസാനം നിങ്ങൾ വലിയ വില കൊടുക്കേണ്ടിവരുമെന്ന് അന്ന് ഞങ്ങൾ പറഞ്ഞിട്ടുണ്ട്. 1967-ൽ ആദ്യമായി കോൺഗ്രസ് പാർട്ടിയെ അകറ്റി ഏതാനും സംസ്ഥാനങ്ങളിൽ.., ഇവിടെ പ്രതിപക്ഷം അധികാരത്തിൽവന്നു, അന്ന് ജനസംഘത്തോടൊപ്പം ചേർന്ന് മന്ത്രിസഭയിൽ അംഗമായി. ജനസംഘത്തോടൊപ്പം ചേർന്നവരാണ് ഇവിടെയുള്ള ഇടതുപക്ഷമെന്നത് ഇക്കൂട്ടർ മറക്കരുത്.

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ്.....

ശ്രീ. ടി. വി. ഇബ്രാഹിം: സർ, 1967-ൽ നിങ്ങൾ യു.പി.-യിൽ അധികാരത്തിൽ വന്നു. ആ മുന്നണിയുടെ പേര് 'സംയുക്ത വിധായക് ദൾ' (എസ്.വി.ഡി.) എന്നായിരുന്നു. ആ മുന്നണിയിൽ ചരൺസിംഗായിരുന്നു മുഖ്യമന്ത്രി. അന്ന് 98 ജനസംഘം അംഗങ്ങൾ അതിലുണ്ടായിരുന്നു. അവിടെ ബി.കെ.ഡി.-യും ഉണ്ടായിരുന്നു. അന്ന് സി.പി.ഐ.-യ്ക്ക് അവിടെ 13 എം.എൽ.എ.-മാരുണ്ടായിരുന്നു. ആ മന്ത്രിസഭയിൽ സി.പി.ഐ.-യുടെ രണ്ട്

മന്ത്രിമാരുമുണ്ടായിരുന്നു. സി.പി.ഐ.(എം.)-ന്റെ ഒരു എം.എൽ.എ. അന്ന് ഈ ജനസംഘത്തിന്റെ മന്ത്രിസഭയെയാണ് പിന്തുണച്ചിരുന്നത്. 1967-ൽ ഗുർണാം സിംഗായിരുന്നു പഞ്ചാബ് മുഖ്യമന്ത്രി....

മി. ഡെപ്യൂട്ടി സ്പീക്കർ: പ്ലീസ് കൺക്ലൂഡ്.... നാല് മിനിട്ട്

അധികമെടുത്തു. പ്ലീസ്....പ്ലീസ്....

ശ്രീ. ടി. വി. ഇബ്രാഹിം: സർ, ആ പഞ്ചാബിലെ മുഖ്യമന്ത്രിയെ, ഏഴ് പാർട്ടികൾ ചേർന്നുണ്ടാക്കിയ എസ്.വി.ഡി. മുന്നണിയിൽ, അവിടെ അകാലിദൾ ഉണ്ടായിരുന്നു, ജനസംഘത്തിന്റെ ഒരു മന്ത്രിയുണ്ടായിരുന്നു. സി.പി.ഐ.(എം.) ഉണ്ടായിരുന്നു. ആ മന്ത്രിസഭയിൽ സി.പി.ഐ.-യും ഉണ്ടായിരുന്നു. അങ്ങനെ അന്ന് നിങ്ങൾ വളർത്തിയതാണ്. 1990-കളിലാണ് നിങ്ങൾക്ക് ഈ ബോധം വന്നത്.

മി. ഡെപ്യൂട്ടി സ്പീക്കർ: ഇങ്ങനെ മത്സരിച്ച് അങ്ങോട്ടുമിങ്ങോട്ടും സംസാരിക്കുകയാണോ? പ്ലീസ്...stop it. അങ്ങ് നാല് മിനിറ്റിൽ കൂടുതൽ സമയം എടുത്തുകഴിഞ്ഞു. അടുത്ത് ആളിലേയ്ക്ക് പോകുകയാണ്. ശ്രീ. കെ. ജെ. മാക്സി, അങ്ങേയ്ക്ക് സംസാരിക്കാം.

ശ്രീ. ടി. വി. ഇബ്രാഹിം: സർ, ഞാൻ അവസാനിപ്പിക്കുകയാണ്.

അമേരിക്കയിൽ ഡൊണാൾഡ് ട്രമ്പ് മാറി ജോ ബൈഡൻ വന്നു, നന്മയുടെ പുതിയ പൂക്കാലം....(മൈക്ക് ഓഫ്)..

ശ്രീ. കെ. ജെ. മാക്സി: സർ, ഈ വോട്ട് ഓൺ അക്കൗണ്ടിനെ ഞാൻ ശക്തമായി പിന്തുണയ്ക്കുന്നു. ജനജീവിതം കോവിഡിന് മുമ്പും പിമ്പുമെന്ന തരത്തിൽ ലോകവ്യാപകമായി മാറിക്കഴിഞ്ഞത് ശരിയായി ഉൾക്കൊണ്ടുകൊണ്ട് അതിജീവനത്തിന്റെ പുതിയ ജനകീയപാത സൃഷ്ടിച്ച് മികവുറ്റതും സർവ്വതല സ്പർശിയുമായ പ്രവർത്തനം കാഴ്ചവയ്ക്കുന്ന ഡോ. ടി. എം. തോമസ് ഐസക്കിന്റെ നേതൃത്വത്തിലുള്ള മികച്ച ധനകാര്യ മാനേജ്മെന്റിനെ ഞാൻ ശക്തിയായി ശ്ലാഘിക്കുന്നു. കേരള സംസ്ഥാന വികസനം, ജനക്ഷേമം, സാമൂഹ്യനീതി ഉറപ്പുവരുത്തൽ, പൊതുജനാരോഗ്യം സംരക്ഷിക്കലും ചികിത്സ ഉറപ്പാക്കലും, കിടപ്പാടമില്ലാത്തവരെ കണ്ടെത്തി കിടപ്പാടം ഉറപ്പാക്കൽ, കാർഷിക മേഖലയിൽ സ്വയംപര്യാപ്തത കൈവരിക്കൽ തുടങ്ങിയ ജനകീയ പ്രശ്നങ്ങൾക്ക് പരിഹാരം ഉറപ്പുവരുത്തുകയും കേന്ദ്ര സർക്കാർ സഹായങ്ങളോ പരിരക്ഷയോ ഇല്ലാതെ സംസ്ഥാനത്തെ ഞെക്കിപ്പിഴിയുന്ന രാഷ്ട്രീയ ദുഷ്ടലാക്കിനെ അതിജീവിച്ച് കേരള സംസ്ഥാനത്തിന്റേതായ ജനകീയ ബദലുകളുമായി മുന്നോട്ട്

കുതിക്കുകയാണ് സഖാവ് പിണറായി വിജയൻ നയിക്കുന്ന ഇടതുപക്ഷ സർക്കാർ. കേരളം നടപ്പിലാക്കിയ ഹെൽത്ത് ഇൻഷുറൻസ്, സ്ത്രീകൾ, കുട്ടികൾ, അതിഥി തൊഴിലാളികൾ എന്നിവർക്കുവേണ്ടി ചെയ്ത കാര്യങ്ങൾ, മതസൗഹാർദം ഉൾപ്പെടെ ജനാധിപത്യമൂല്യങ്ങളുടെ സംരക്ഷണം ഉറപ്പാക്കൽ, പ്രളയസമയത്തെ രക്ഷാപ്രവർത്തനങ്ങൾ, നിപാപകർച്ചാവ്യാധിയെ പ്രതിരോധിക്കൽ, ഓഖി ദുരന്തത്തെ നേരിടുന്നതിൽ കാണിച്ച ശുഷ്കാന്തി, കോവിഡ് പ്രവർത്തനങ്ങളെ ഫലപ്രദമായി നേരിട്ട രീതികൾ, ക്രമസമാധാന പരിപാലനം തുടങ്ങിയവയെല്ലാം ബി.ബി.സി., സി.എൻ.എൻ., അൽ ജസീറ, വാഷിംഗ്ടൺ പോസ്റ്റ്, ഇന്റർനാഷണൽ ജേർണലിസ്റ്റുകൾ തുടങ്ങിയ ചെറുതും വലുതുമായ വിദേശ ദൃശ്യപത്രമാധ്യമങ്ങൾ പ്രകീർത്തിച്ചത് ശ്രദ്ധേയമാണ്. കേന്ദ്ര സർക്കാർ എല്ലാ ഉപഭോഗ സംസ്ഥാനങ്ങളേയും വിവിധ തലങ്ങളിൽ ബാധിക്കുന്ന, രാജ്യം തകർച്ചയെ നേരിടുന്ന, സംസ്ഥാനങ്ങളെ തമ്മിലടിപ്പിക്കുന്നതുമായ മൂന്ന് വിവാദ കർഷകനിയമങ്ങൾ പാസ്സാക്കി ക്രമസമാധാന പ്രശ്നമുണ്ടാക്കി മുന്നോട്ട് പോകുമ്പോഴാണ് കേരളം കൈവരിച്ച നേട്ടങ്ങളെ പൊതുസമൂഹം ഇത്തരത്തിൽ വിലയിരുത്തുന്നത്. സംസ്ഥാനത്ത് ക്രമസമാധാനം

ഉറപ്പുവരുത്തി, പൊതുജനങ്ങൾക്ക് വേണ്ട സേവനം ഉറപ്പുവരുത്തുന്നതിനായി, മറ്റ് സർക്കാരുകളുടെ കാലത്ത് നടപ്പിലാക്കാത്ത രണ്ട് നടപടികളാണ് ഒന്ന് പൗരാവകാശ രേഖകൾ പ്രസിദ്ധീകരിച്ച് പോലീസ് രേഖകളും സേവനവിവരങ്ങളും മൊബൈൽ ആപ്പുവഴി ജനങ്ങൾക്ക് ഉറപ്പുവരുത്തുന്ന നടപടികൾ. രണ്ട്, ജനങ്ങൾക്ക് നൽകുന്ന പരാതികളിന്മേൽ നടപടികൾ ഡിജിറ്റൽ പെറ്റീഷൻ മോണിറ്ററിംഗ് സംവിധാനംവഴി ലഭ്യമാക്കാനുതകുന്ന നടപടികൾ. ഇവയെല്ലാം ആഭ്യന്തര വകുപ്പിന്റെ ധീരമായ നടപടികളിൽ എടുത്ത് പറയത്തക്കവയാണെന്നത് തർക്കമില്ലാത്ത കാര്യമാണ്. നാഷണൽ ക്രൈം റിക്കോർഡ്സ് ബ്യൂറോയെന്ന കേന്ദ്ര സർക്കാർ ഏജൻസി റിപ്പോർട്ട് ചെയ്തിട്ടുള്ളത് വർഗ്ഗീയ കലാപങ്ങളില്ലാത്ത നാട് സഖാവ് പിണറായി വിജയന്റെ നേതൃത്വത്തിലുള്ള കേരളമെന്നാണ്. ഇത് തികച്ചും അഭിനന്ദനാർഹമാണ്. മുൻ യു.ഡി.എഫ്. സർക്കാരിന്റെ കാലത്തെ അഴിമതികളിൽ ജയിലിലായവരും ആകാൻ കാത്തുനിൽക്കുന്നവരുമായ മുൻ മന്ത്രിമാർ ഉൾപ്പെടെയുള്ള എം.എൽ.എ.-മാരും എത്ര പേരാണെന്നുള്ളത് കേരള ജനതയ്ക്ക് അറിയാവുന്ന സത്യമല്ലേ; അതിൽനിന്നും തികച്ചും വിഭിന്നമാണ് ഈ സർക്കാറെന്നത് തർക്കമറ്റ വിഷയമാണ്. കേരള

സംസ്ഥാനത്തെ കഷ്ടതയനുഭവിക്കുന്ന, സാമൂഹ്യരേഖയ്ക്ക്

താഴെനിൽക്കുന്നവരുടെ ഉന്നമനത്തിനും സാമൂഹ്യ സുരക്ഷ ഉറപ്പാക്കാനുമുള്ള പ്രവർത്തനങ്ങളുമായി മുന്നോട്ട് പോകുകയാണ് ഈ സർക്കാർ. ഇതിന്റെ ഭാഗമായി സാമൂഹ്യക്ഷേമ പെൻഷൻ കഴിഞ്ഞ സർക്കാരിന്റെ കാലയളവിൽ 9311 കോടി രൂപ നൽകിയപ്പോൾ ഈ സർക്കാർ നാളിതുവരെ 32,034 കോടി രൂപ നൽകിക്കഴിഞ്ഞു. അതായത്, കഴിഞ്ഞ ഗവൺമെന്റിന്റെ കാലത്ത് 34 ലക്ഷം പേർക്ക് നൽകിയപ്പോൾ ഈ സർക്കാർ 59.5 ലക്ഷം പേർക്ക് നൽകിവരുന്നു. കഴിഞ്ഞ സർക്കാരിന്റെ കാലത്ത് 600 രൂപ അനുവദിച്ചപ്പോൾ ഈ സർക്കാരിന്റെ കാലത്ത് 1600 രൂപയായി വർദ്ധിപ്പിച്ചു. ഈ സർക്കാരിന്റെ കാലയളവിൽ 30 ശതമാനം പേർക്ക് ആദ്യമായി പെൻഷൻ ലഭിക്കുകയും ചെയ്തു. മാത്രമല്ല, സ്വന്തമായി വീടില്ലാത്തവരെ കണ്ടെത്തി 273632 പേർക്ക് വീട് നിർമ്മിച്ചുനൽകാൻ ഈ സർക്കാരിന് കഴിഞ്ഞു. കൂടാതെ കൂടുതൽ വീടുകളുടെ പണിപ്പുരയിലുമാണ് ഈ സർക്കാർ. നടപ്പുവർഷം ലൈഫ് മിഷൻ പദ്ധതി വഴി 1.50 ലക്ഷം വീടുകൾ കൂടി അനുവദിക്കാനും 6000 കോടി രൂപ നടപ്പുബഡ്ജറ്റിൽ വകയിരുത്തിയിട്ടുണ്ട്. ഈ രണ്ട് പദ്ധതികളും നടപ്പിലാക്കുകവഴി കേരള

ജനത ഈ സർക്കാരിനെ കയ്യടിച്ചു സ്വീകരിച്ചിരിക്കുകയാണ്. ഇതിനുദാഹരണമാണ് തദ്ദേശസ്വയംഭരണ തെരഞ്ഞെടുപ്പ് ഫലം. പട്ടിണിയില്ലാതെ ദുരിതമനുഭവിക്കുന്നവരെ രക്ഷിക്കുന്നതിനുള്ള പ്രവർത്തനവുമായി മുന്നോട്ടുപോകുകയാണ് ഈ സർക്കാർ. 1.64 ലക്ഷം പേർക്ക് ഈ സർക്കാരിന്റെ കാലയളവിൽ പട്ടയവിതരണം നടത്തിയതെങ്കിൽ അത് കഴിഞ്ഞ യു.ഡി.എഫ്. സർക്കാരിന്റെ കാലത്ത് 1.15 ലക്ഷം പേർക്കുമാത്രമാണ്. ഈ സർക്കാർ 2020 ഡിസംബർ വരെ വിവിധ തസ്തികകൾ സൃഷ്ടിച്ചു, 43224 പേർക്ക് ജോലി നൽകുകയും ചെയ്തു. അതുപോലെതന്നെ, ഞാനൊരു കാര്യംകൂടി സൂചിപ്പിക്കാൻ ആഗ്രഹിക്കുകയാണ്. പൊതുമരാമത്ത് വകുപ്പിന് കീഴിൽ ദീർഘകാലമായി മുടങ്ങിക്കിടന്നിരുന്ന ആലപ്പുഴ ബൈപ്പാസും അതുപോലെ കൊച്ചിയിൽ പൂർത്തീകരിച്ച വൈറ്റില-കണ്ടന്നൂർ മേൽപ്പാലങ്ങളും ഈ സർക്കാർ ഗതാഗത യോഗ്യമാക്കി. എറണാകുളം ജില്ലയിൽതന്നെ മുൻസർക്കാർ പണിത ഗതാഗതയോഗ്യമല്ലാത്ത പാലാരിവട്ടത്തിന്റെ നിലവിലെ അവസ്ഥയും പണിക്ക് നേതൃത്വം നൽകിയ യു.ഡി.എഫ്. മന്ത്രിസഭയിലെ മുൻ മന്ത്രിമാരേയും അതിന് കൂട്ടുനിന്ന ഉദ്യോഗസ്ഥരേയും ജനങ്ങൾക്ക്

തിരിച്ചറിയാവുന്നതാണ്. ഞാൻ കൂടുതൽ കാര്യങ്ങളിലേയ്ക്ക് കടക്കുന്നില്ല. ഈ വോട്ട് ഓൺ അക്കൗണ്ടിനെ ശക്തിയായി പിന്തുണച്ചുകൊണ്ട് എന്റെ വാക്കുകൾ ചുരുക്കുന്നു.

ശ്രീ. കെ. ഡി. പ്രസേനൻ: സർ, ഞാൻ ഈ വോട്ട് ഓൺ അക്കൗണ്ടിനെ പിന്തുണയ്ക്കുകയാണ്. മഞ്ജുവാര്യർ വീണ്ടും വിവാഹിതയാകുന്നു, വിവാഹം ജനുവരി 24-ന്, കഴിഞ്ഞദിവസം നവമാധ്യമങ്ങളിൽ വന്നിരുന്ന ഒരു സംഭവകഥയുടെ തലക്കെട്ടാണ് ഞാൻ വായിച്ചത്. ഒരു കെ.എസ്.ആർ.ടി.സി. ബസ്സിൽ സായാഹ്നപത്രം വിൽക്കാൻ വന്ന പയ്യൻ ആദ്യം വിളിച്ചുപറഞ്ഞത്, ജലാറ്റിൻ കമ്പനി ആക്രമണത്തിന് പിന്നിൽ മാവോയിസ്റ്റുകളെന്നാണ്, ആരും പത്രം വാങ്ങിയില്ല. രണ്ടാമത് ആ പയ്യന്റെ നിലവിളി, സെക്രട്ടേറിയറ്റിൽ തീപിടുത്തം കൂടുതൽ തെളിവ് പുറത്ത്, അപ്പോഴും പത്രം വാങ്ങാൻ അധികം ആളുണ്ടായില്ല. വീണ്ടും ആ പയ്യന്റെ നിലവിളി, ഇതാ ശുഭദിനം വരുന്നു മഞ്ജുവാര്യർ വീണ്ടും വിവാഹിതയാകുന്നു, വിവാഹം ജനുവരി 24-ന് ചൂടപ്പംപോലെയാണ് പത്രം വിറ്റുപോയത്. പണം വാങ്ങി പയ്യൻ പോയി. പത്രം വാങ്ങിയവർ പത്രം തിരിച്ചും മറിച്ചും നോക്കി, ഒറ്റവരിപോലും മഞ്ജുവാര്യരെക്കുറിച്ച് ഉണ്ടായിരുന്നില്ല. പ്രതിപക്ഷത്തിന്റെ

നിലവിലിരിക്കെല്ലാം ഇത്തരം ബഡായികളായിട്ടാണ് ഈ നാട്ടിൽ പ്രചരിക്കുന്നത്. കഴിഞ്ഞ ലോക്സഭാ തെരഞ്ഞെടുപ്പ് കാലത്ത് ഇതുപോലെ ഒരു ബഡായി യു.ഡി.എഫ്. പറഞ്ഞു. വയനാടൻ തമ്പാൻ പ്രധാനമന്ത്രിയാകും, പച്ചക്കപ്പായമിടുന്ന ഇന്ത്യൻ പട്ടാളത്തിന്റെ മന്ത്രി നമ്മുടെ കണ്ണാപ്പ. ഈ നിലവിലിടുകേട്ട് അബദ്ധംപറ്റിയ ജനത്തിന്റെ വോട്ടും കൊണ്ട് പോയവർ അടുത്തവണ്ടിക്ക് തിരിച്ചു കയറിയില്ലേ? അങ്ങനെ തിരിച്ചുവന്നതിനെക്കുറിച്ച് പത്രങ്ങളിലെല്ലാം വാർത്തവന്നു. ആ വാർത്ത വന്ന ദിവസം എന്റെ നാട്ടിൽ ഒരു മനുഷ്യൻ പത്രം വായിക്കുന്നതിനിടയിൽ കഴഞ്ഞുവീണ് മരിച്ചു. ഞങ്ങളൊക്കെ കരുതിയത് അത് കോവിഡ് വന്ന് ശ്വാസംമുട്ടിയിട്ടാണെന്നാണ്. പോസ്റ്റുമോർട്ടം കഴിഞ്ഞപ്പോൾ ഡോക്ടർ പറഞ്ഞു, അദ്ദേഹം ചിരിച്ചുചിരിച്ചുചിരിച്ച് അന്തകേടുണ്ടായി, ശ്വാസംകിട്ടാതെ മരിച്ചുവെന്നാണ്. ഇങ്ങനെ ആളെക്കൊല്ലുന്ന ബഡായിവളർച്ചയാണ് ഈ യു.ഡി.എഫ്.കാർ ഇപ്പോൾ തുടരുന്നത്, എന്തുജാതി ബഡായിയാണ്? ഇപ്പോൾ ഇവിടെ ശ്രീ. റോജി എം. ജോൺ പറഞ്ഞില്ലേ, 600 രൂപയുടെ പെൻഷൻ, നക്കാപ്പിച്ച പെൻഷൻ പാവങ്ങൾക്ക് ഒന്നരക്കൊല്ലം, രണ്ടുകൊല്ലം കൊടുക്കാതിരുന്നവരാണ് ഇപ്പോൾ 6000 രൂപ

പ്രതിമാസം ഞങ്ങൾ കൊടുക്കുമെന്ന ന്യായം പറയുന്നത്. എന്ത് അന്യായ ബഡായിയാണ് ഈ യു.ഡി.എഫ്.-കാർ നടത്തുന്നത്; ഇതാണ് അന്യായബഡായി. കഴിഞ്ഞ പഞ്ചായത്ത് തെരഞ്ഞെടുപ്പിൽ ഇതുപോലെ എത്ര ബഡായിയുമായി വന്നു? കേന്ദ്ര ഏജൻസികളെ കൂട്ടുപിടിച്ചിട്ടാണ് ആ ബഡായി ഉണ്ടാക്കിയത്. കേരളത്തിൽ എല്ലായിടത്തും അഴിമതി, നാളെ പിടിക്കും, മറ്റന്നാൾ പിടിക്കും, അവനെ പിടിക്കും, ഇവനെ പിടിക്കും, മന്ത്രിയെ പിടിക്കും, മുഖ്യനെ പിടിക്കും, എന്നിട്ട് എന്തായി? അപ്പോൾ ജനങ്ങൾ ഈ ബഡായി കേട്ട് ചിരിക്കാൻ നിന്നില്ല. ഇതും പറഞ്ഞുവന്ന യു.ഡി.എഫ്.-ന്റെ മോന്തയ്ക്ക് ഇരുതൂരാ അടിക്കുകയാണ് അവർ ചെയ്തത്. ആ തല്ല് കഴിഞ്ഞപ്പോൾ തദ്ദേശ തെരഞ്ഞെടുപ്പിന്റെ ഫലം വന്നു, ചുവന്നുതുടുത്തു കേരളം. എൽ.ഡി.എഫ്. തുത്തുവാരി, നമ്മൾ കണ്ടതാണല്ലോ. പഞ്ചായത്ത് തെരഞ്ഞെടുപ്പ് സമയത്ത് എനിക്കൊരു അനുഭവമുണ്ടായി. എന്റെ നാട്ടിലെ വലിയൊരു തറവാട്ടിലെ ഒരു മുത്തശ്ശി വോട്ട് ചോദിക്കാൻ പോയ എന്നോട് പറഞ്ഞു ഇത്തവണ നിങ്ങൾക്ക് വോട്ട് ചെയ്യും, ഇക്കാലമത്രയും ഞാൻ കോൺഗ്രസ്സിനാണ് വോട്ട് ചെയ്തത് എന്ന്. കാരണവും ആ മുത്തശ്ശി പറഞ്ഞു. കോവിഡ് കാലത്ത് എന്റെ മക്കളോ പേരക്കുട്ടികളോ പോലും എന്റെ

വീട്ടിലേക്ക് വരാൻ ധൈര്യപ്പെട്ടിരുന്നില്ല. ആ സമയത്ത് എല്ലാ ദിവസവും 6 മണിക്ക് എന്റെ വീട്ടിനകത്ത് വന്നിരുന്ന് ഞങ്ങളെ ആശ്വസിപ്പിക്കുന്ന മുഖ്യനങ്ങളല്ലോ ആ മനുഷ്യനുവേണ്ടിയാണ് ഇത്തവണ ഞാൻ വോട്ട് ചെയ്യാൻ പോകുന്നത്. 80 വയസ്സുകഴിഞ്ഞ ആ മുത്തശ്ശി മുതൽ എനിക്കിന്റെ പിത്താണി അപ്പപ്പനെയൊന്ന് കാണണമെന്ന് പറഞ്ഞ് വാശിപിടിച്ചു കരഞ്ഞ മൂന്ന് വയസ്സുമാത്രം പ്രായമുള്ള അവന്തികയെന്ന കുട്ടിയുൾപ്പെടെയുള്ളവർ, ഈ കേരളത്തിലെ മക്കളും അവരുടെ രക്ഷിതാക്കളും എല്ലാപേരും തങ്ങളുടെ രക്ഷിതാവായിക്കാണുന്ന സഖാവ് പിണറായി വിജയൻ നയിക്കുന്ന ഇടതുപക്ഷം ഇന്ന് മലയാളികളുടെ ഹൃദയപക്ഷമായി മാറിയിരിക്കുകയാണെന്ന് നിങ്ങൾ അറിയണം. എന്താണ് ഈ മാറ്റത്തിന്റെ കാരണം? ഈ ഗവൺമെന്റിന്റേയും പഴയ ഗവൺമെന്റിന്റേയും നിലപാടുകളുടെ വ്യത്യസ്തത തന്നെയാണ്. പഴയ ഗവൺമെന്റിന് യു.ഡി.എഫ്. ആണ് നേതൃത്വം കൊടുത്തത്. യു.ഡി.എഫ്.ന്റെ ഭരണകാലത്ത് പ്രളയം ഉണ്ടായിരുന്നില്ല, നിപ ഉണ്ടായിരുന്നില്ല, ഓഖി ഉണ്ടായിരുന്നില്ല, കോവിഡ് ഉണ്ടായിരുന്നില്ല, ജി.എസ്.ടി. ഉണ്ടായിരുന്നില്ല, കേന്ദ്ര ദ്രോഹമുണ്ടായിരുന്നില്ല. എന്നിട്ടും യു.ഡി.എഫ്. പെൻഷൻ

വർദ്ധിപ്പിച്ചില്ല, പെൻഷൻ കൊടുത്തില്ല, വീടുകൊടുത്തില്ല, ജോലി കൊടുത്തില്ല, കറണ്ട് കൊടുത്തില്ല, പാഠപുസ്തകം കൊടുത്തില്ല, വീട്ടിലേക്ക് ഗ്യാസ് കൊടുത്തില്ല, ആശുപത്രികളിലേയ്ക്ക് ഡോക്ടറേയും രോഗികൾക്ക് മരുന്നും കൊടുത്തില്ല. യു.ഡി.എഫ്. നെല്ലിന് താങ്ങുവില കൂട്ടിയില്ല. ആ കാലം പോയി എൽ.ഡി.എഫ്. വന്നപ്പോൾ എല്ലാം ശരിയായില്ലേ? പ്രളയവും കോവിഡും വന്ന് ഈ നാടും നഗരവും കരയും കടലുമെല്ലാം ഇളക്കിമറിച്ചപ്പോഴും കേരളത്തിലെ മനുഷ്യനെ കൈവിടാതെ കരകയറ്റിയ എൽ.ഡി.എഫ്. വന്നപ്പോൾ പെൻഷൻ മുടങ്ങിയില്ല 1600 രൂപയാക്കി. റേഷൻ മുടങ്ങിയില്ല എല്ലാപേർക്കും സൗജന്യക്കിറ്റ്. മരന്ന് മുടങ്ങിയില്ല 5 ലക്ഷത്തിന്റെ ചികിത്സ സൗജന്യം. പാഠപുസ്തകം മുടങ്ങിയില്ല ക്ലാസ്സുകൾ ഹൈടെക് ആയി. കറണ്ട് മുടങ്ങിയില്ല എല്ലാ വീട്ടിലും വെളിച്ചം. ആശുപത്രികൾ അടച്ചില്ല എല്ലാ പഞ്ചായത്തിലും രാത്രിവരെ ചികിത്സ. റോഡും പാലവും പൊളിഞ്ഞു വീണില്ല, പ്രളയത്തെ അതിജീവിക്കുന്ന റോഡും പാലവും. പൊതുമേഖലകൾ പൂട്ടിയില്ല, വ്യവസായത്തിന്റെ പറ്റുദീസയായി കേരളത്തെ മാറ്റി. പാവങ്ങൾ പെരുവഴിയിലായില്ല, അവർക്കെല്ലാം വീടുകൊടുത്തു. ഈ മാറ്റമാണ് ഇടതുകൊടുക്കാറിന്റെ കാരണമെന്ന് നിങ്ങൾ

തിരിച്ചറിയണം. ഒരുപാട് കണക്കുകളാണ് ഞാൻ സമയക്കുറവുകൊണ്ട് അതിലേക്ക് പോകുന്നില്ല. പുതിയ തലമുറയെ ചേർത്തപിടിക്കുകയാണ് ഈ ഗവൺമെന്റ്. ബഡ്ജറ്റിൽ ആ പ്രഖ്യാപനമുണ്ടായിട്ടുണ്ട്. പണ്ടൊരു മഹാൻ പറഞ്ഞു, Today's youth are not careless, they are cared less. Today's youth are not useless, they are used less. ഈ ബഡ്ജറ്റിലുടനീളം അതാണ് ഞങ്ങൾ വിളിച്ചുപറയുന്നത് ഇന്നത്തെ കുട്ടികളും യുവജനതയും കെയർ ലെസ്സോ, യൂസ് ലെസ്സോ അല്ല അവർക്കുകിട്ടുന്ന കെയർ, ലെസ്സാണ് അഥവാ കുറവാണ്. അവരെ യൂസ് ചെയ്യുന്നത് ലെസ്സാണ് അഥവാ കുറവാണ്, ആ കുറവുകൾ പരിഹരിച്ച് കേരളം വൈജ്ഞാനിക സമ്പദ്‌വ്യവസ്ഥയിലേക്ക് കുതിക്കുകയാണ്. എന്റെ മണ്ഡലത്തിലെ കുഴൽമന്ദം ഗവൺമെന്റ് സൂട്ടിലെ സ്റ്റേഹ എന്ന കുട്ടിയുടെ കവിതയിലൂടെയാണ് ഈ ബഡ്ജറ്റ് ആരംഭിച്ചത്. ആ കവിതയുടെ അവസാന രണ്ടുവരികളാണ്,

"നാം കൊറോണയ്ക്കെതിരെ പോരാടി വിജയിക്കുകയും

ആനന്ദം നിറഞ്ഞ പുലരിയെ തിരികെ എത്തിക്കുകയും ചെയ്യും"

എന്നത് ഞാൻ ആവർത്തിക്കുകയാണ്. ഈ കേരളം

കാത്തിരിക്കുകയാണ്. വികസനത്തിന്റെ വഴിത്താരയിൽ വർഗ്ഗീയ വിഷം

ചീറ്റുന്ന പാമ്പുകളുമായി കെട്ടുപിണഞ്ഞു കിടക്കുന്ന യു.ഡി.എഫ്. എന്ന മഹാമാരിയെ മറികടന്ന് മലയാളികളുടെ മാനം കാക്കാൻ പിണറായി സർക്കാരിനെ വീണ്ടും വരവേൽക്കാൻ കാത്തിരിക്കുകയാണ്. ആ പുലരി വീണ്ടും വരികതന്നെ ചെയ്യുമെന്ന് ഓർമ്മപ്പെടുത്തുന്നു, ഞാൻ നിർത്തുന്നു.

ശ്രീ. ഒ. ആർ. കേളു: സർ, ഞാൻ ഈ വോട്ട് ഓൺ അക്കൗണ്ട് പാസ്സാക്കണമെന്ന കാര്യത്തെ പിൻതുണയ്ക്കുകയാണ്. കേരളം ഭരിച്ചു കൊണ്ടിരിക്കുന്നത് ഇടതുപക്ഷ ഗവൺമെന്റാണ്, ഈ ഇടതുപക്ഷ ഗവൺമെന്റ് മാതൃകാപരമായിട്ടുള്ള ജനക്ഷേമ പദ്ധതികളും പ്രവർത്തനവുമാണ് കഴിഞ്ഞ 5 വർഷക്കാലം ഈ സംസ്ഥാനത്ത് നടപ്പിലാക്കിക്കൊണ്ടിരിക്കുന്നത്. പ്രത്യേകിച്ച് നേരത്തെ ഇവിടെ സൂചിപ്പിച്ചതുപോലെ നമ്മുടെ രാജ്യത്തിന്റെ ജി.ഡി.പി. വരുമാനം കുറയുമോയെന്നുള്ളതാണ് ഇവിടെ സൂചിപ്പിച്ച കാര്യം. എന്താണ് ജി.ഡി.പി. വരുമാനം കുറയാനുള്ള കാരണം? നമ്മുടെ രാജ്യത്ത് ആഗോളവൽക്കരണവും ഉദാരവൽക്കരണ നയങ്ങളും നടപ്പിലാക്കിയത് ആരാണ്? ഈ രാജ്യം ഭരിച്ചുകൊണ്ടിരിക്കുന്ന ഏറെക്കാലം രാജ്യം ഭരിച്ചിട്ടുള്ള കോൺഗ്രസ് പാർട്ടിയാണ്. അതിനുശേഷം നമ്മുടെ രാജ്യത്ത് ഗാട്ട് കരാറും, ആസിയൻ

കരാം നടപ്പിലാക്കിയത് ആരാണ്? കോൺഗ്രസ് ഗവൺമെന്റാണ്. നമ്മുടെ രാജ്യത്ത് എല്ലാ സ്വകാര്യവൽക്കരണ നടപടികൾ ആരംഭിച്ചതും തുടങ്ങിയതും കോൺഗ്രസ്സിന്റെ കാലഘട്ടത്തിലാണ്. ഇത്തരം കാര്യങ്ങൾകൊണ്ടാണ് നമ്മുടെ രാജ്യത്ത് സാമ്പത്തിക പ്രതിസന്ധിയും, ജി.ഡി.പി. വരുമാനവും കുറഞ്ഞിട്ടുള്ളത്. ഈയൊരു പ്രതിസന്ധിയിൽക്കൂടി നമ്മുടെ രാജ്യം കടന്നുപോകുന്ന അവസരത്തിലാണ് കോവിഡ് പോലുള്ള, പ്രളയം പോലുള്ള ഒട്ടനവധി മഹാമാരികൾ നമ്മുടെ രാജ്യത്തെ ഗ്രസിച്ചുകൊണ്ടിരിക്കുന്നത്. ആ അവസരത്തിൽ തീർച്ചയായിട്ടും നമ്മുടെ രാജ്യത്തിന് മാതൃകയായിക്കൊണ്ട് കേരളത്തിലെ ഇടതുപക്ഷ ഗവൺമെന്റ് നടത്തുന്ന ജനക്ഷേമകരമായിട്ടുള്ള പ്രവർത്തനങ്ങൾ ഈ സംസ്ഥാനത്തെ ജനങ്ങളെല്ലാവരും അംഗീകരിച്ചിട്ടുള്ള കാര്യമാണ്. അതിൽ ഏറ്റവും പ്രധാനമായിട്ടുള്ളത് കഴിഞ്ഞ ഗവൺമെന്റിന്റെ കാലത്ത് മുടങ്ങിക്കിടന്നിട്ടുള്ള പെൻഷൻ കൃത്യമായി ഗുണഭോക്താക്കളുടെ കൈകളിൽ എത്തിക്കുന്നതിനും കഴിഞ്ഞ 5 വർഷക്കാലം മുടക്കംകൂടാതെ വിതരണം ചെയ്യുന്നതിനും ഈ ഗവൺമെന്റിന് കഴിഞ്ഞുവെന്നതാണ്. രണ്ടാമത്തെ കാര്യം, പ്രളയം വന്നപ്പോൾ ഓരോ കുടുംബത്തിനും ആദ്യപടി 10,000/- രൂപ കൊടുത്തുകൊണ്ട് ആശ്വാസ നടപടി സ്വീകരിച്ചിട്ടുള്ള ഒരു

ഗവൺമെന്റാണ് ഈ സംസ്ഥാനം ഭരിച്ചുകൊണ്ടിരിക്കുന്നത്. പ്രളയത്തിൽ വീട് തകർന്നവർക്കും സ്ഥലം നഷ്ടപ്പെട്ടവർക്കും സ്ഥലം ലഭ്യമാക്കുന്നതിനും തുടർന്ന് വീട് കൊടുക്കുന്നതിനും ഈ ഗവൺമെന്റ് ശ്രമം നടത്തിയിട്ടുണ്ട്. അത്തരം കാര്യങ്ങൾ പൂർണ്ണമായും പരിഹരിക്കുന്നതിന് വേണ്ടി ഗവൺമെന്റിന് കഴിഞ്ഞിട്ടുണ്ട്. നമ്മുടെ മുൻപിൽ കോവിഡിന്റെ പ്രതിസന്ധിയാണ് ഇപ്പോഴുള്ളത്. കോവിഡ് പ്രതിസന്ധിയുമായി ബന്ധപ്പെട്ട് നമുക്കറിയാം കേരളമെടുത്തിട്ടുള്ള ഒരു സമീപനം പോലെ മറ്റേത് സംസ്ഥാനമാണ് നമ്മുടെ രാജ്യത്ത് സമീപനമെടുത്തിട്ടുള്ളത്. പൂർണ്ണമായും സൗജന്യ ചികിത്സയും മറ്റാനുകൂല്യങ്ങളുമാണ് കോവിഡുമായി ബന്ധപ്പെട്ടുകൊണ്ട് സംസ്ഥാന ഗവൺമെന്റ്, കേരളത്തിലെ ഇടതുപക്ഷ ഗവൺമെന്റ് സ്വീകരിച്ചുകൊണ്ടിരിക്കുന്നത്. തീർച്ചയായും മറ്റൊരു സംസ്ഥാനത്തും നമുക്കിത് കാണാൻ കഴിയില്ല. ഈ കോവിഡിന്റെ പശ്ചാത്തലത്തിൽ എ.പി.എൽ., ബി.പി.എൽ. വ്യത്യാസമില്ലാതെ ഓരോ കുടുംബത്തിനും പട്ടിണികിടക്കാൻ പാടില്ലെന്നുള്ള കാഴ്ചപ്പാടിന്റെ അടിസ്ഥാനത്തിൽ സൗജന്യഭക്ഷണക്കിറ്റ് ഈ ഗവൺമെന്റ് കൊടുത്തുകൊണ്ടിരിക്കുന്നു. മാതൃകാപരമായ കാര്യമാണ് ഈ ഗവൺമെന്റ്

നടപ്പിലാക്കിക്കൊണ്ടിരിക്കുന്നത്. ജനക്ഷേമകരമായ കാര്യങ്ങളാണ് ഇടതുപക്ഷ ഗവൺമെന്റ് നടപ്പിലാക്കിക്കൊണ്ടിരിക്കുന്നത്. നമ്മുടെ സംസ്ഥാനത്ത് ജനകീയ ഹോട്ടൽ, 20 രൂപയ്ക്ക് ഏതൊരു വ്യക്തിക്കും ഭക്ഷണം കൊടുക്കുന്നതിന് വേണ്ടി, ജനകീയ ഹോട്ടൽ ആരംഭിക്കുന്നതിനുള്ള നടപടികളും പ്രവർത്തനവും ആരംഭിച്ചിട്ടുള്ളത് ഈ ഗവൺമെന്റാണ്. തകർന്ന കേരളത്തെ വീണ്ടെടുക്കുന്നതിന് വേണ്ടി റീബിൽഡ് കേരള പദ്ധതിയിൽ ഉൾപ്പെടുത്തി, നഷ്ടപ്പെട്ട കേരളത്തെ തിരിച്ചെടുക്കുന്നതിനുവേണ്ടി, ഈ ഗവൺമെന്റ് ശ്രമം നടത്തിക്കൊണ്ടിരിക്കുകയാണ്. അതിനുപുറമെ കിഫ്ബി പോലുള്ള പദ്ധതികൾ നടപ്പിലാക്കിക്കൊണ്ട്, പാലങ്ങളും റോഡുകളുമൊക്കെ ആധുനിക കാലഘട്ടത്തിൽ നിർമ്മിക്കുന്നതിനുവേണ്ടി ഗവൺമെന്റ് നടപടികൾ സ്വീകരിച്ചുകൊണ്ടിരിക്കുന്നു. ഇങ്ങനെ വളരെ ജനക്ഷേമകരമായിട്ടുള്ള, വികസനോൽപ്പാദനമായിട്ടുള്ള കാഴ്ചപ്പാടുകൾ വച്ചുകൊണ്ടാണ് കേരളത്തിലെ ഇടതുപക്ഷ ഗവൺമെന്റ് ഈ സംസ്ഥാനത്തെ മുന്നോട്ട് നയിച്ചുകൊണ്ടിരിക്കുന്നത്. ഈ അവസരത്തിൽ കേരളത്തിലെ ഇത്തരം ജനോപകാരപ്രദമായിട്ടുള്ള പദ്ധതികളുമായി മുന്നോട്ട് പോകുന്ന ഈ

ഗവൺമെന്റിനെ കേരളത്തിലെ ജനങ്ങൾ പൂർണ്ണമായി
പിൻതുണയ്ക്കുന്നുവെന്നുള്ളതാണ് നമുക്ക് കാണാൻ കഴിയുന്നകാര്യം.
കേരളത്തിലെ ജനങ്ങൾ എൽ.ഡി.എഫ്.-നെ പിൻതുണയ്ക്കുന്നതിന്റെ
ഭാഗമായി അത്തരം കാര്യങ്ങൾ മനസ്സിലാക്കിയിട്ടുള്ള യു.ഡി.എഫ്.-ന്
ഇപ്പോൾ വിറളിപിടിക്കുന്ന സ്ഥിതിവിശേഷമാണ് നമുക്ക് കാണാൻ
കഴിയുന്നത്. അതിനുവേണ്ടിയാണ് എന്തിനും ഏതിനും ഈ
ഗവൺമെന്റിനെ കുറ്റം പറഞ്ഞുകൊണ്ട് പ്രതിപക്ഷം സഭയിൽ
ബഹളംവെച്ചുകൊണ്ടിരിക്കുന്നതെന്നാണ് കാണാൻ കഴിയുന്നത്.
കേരളത്തിലെ ജനങ്ങൾ വീണ്ടും എൽ.ഡി.എഫ്. തന്നെ അധികാരത്തിൽ
വരണം, എന്നുതന്നെയാണ് തീരുമാനിച്ചിട്ടുള്ളത്. അത്തരം
കാര്യങ്ങൾക്കുവേണ്ടി ഉറച്ച തീരുമാനം കേരളത്തിലെ ജനങ്ങൾ
കൈക്കൊണ്ടു കഴിഞ്ഞുവെന്ന് നമുക്ക് കാണാൻ സാധിക്കും. ഈ കാര്യങ്ങൾ
വെച്ചുകൊണ്ട് ഏറ്റവും ശക്തമായ ഭരണവും കാഴ്ചപ്പാടും
ദീർഘവീക്ഷണത്തോടുകൂടി കൊണ്ടുപോകുന്നതിന് ശ്രമം
നടത്തിക്കൊണ്ടിരിക്കുന്ന ഈ ഗവൺമെന്റിന് ശക്തിപൂർവ്വം മുന്നോട്ട്
നയിക്കുന്നതിന് വേണ്ടി ഇവിടെ മുന്നോട്ട് വെച്ചിട്ടുള്ള വോട്ട് ഓൺ

അക്കൗണ്ടിനുവേണ്ടിയുള്ള ധനാഭ്യർത്ഥനയെ ഞാൻ പൂർണ്ണമായും പിൻതുണച്ചുകൊണ്ട്, എന്റെ വാക്കുകൾ അവസാനിപ്പിക്കുന്നു.

ശ്രീ. റോഷി അഗസ്റ്റിൻ: സർ, ഈ ബഡ്ജറ്റും അതിലൂടെ വന്നിരിക്കുന്ന മാറ്റങ്ങളുമെല്ലാം ചർച്ച ചെയ്യപ്പെടുകയാണ്. തീർച്ചയായും കാർഷിക മേഖലയുമായി ബന്ധപ്പെട്ടും അതോടൊപ്പം സമൂഹത്തിലെ ഏറ്റവും അർഹരായ ആളുകൾക്കും ഒട്ടേറെ ആശ്വാസജനകമായിട്ടുള്ള നേട്ടങ്ങൾ കൈവരിക്കാൻ കഴിഞ്ഞ ഒരു ബഡ്ജറ്റാണിത്. ആരോഗ്യ വകുപ്പും വിദ്യാഭ്യാസ വകുപ്പും, ആ വകുപ്പുകൾക്ക് നൽകിയിട്ടുള്ള പിന്തുണയും പിൻബലവും അതിന്റെ ഏറ്റവും പ്രധാനപ്പെട്ട കാരണമായിത്തന്നെ നമുക്ക് എടുത്തുപറയാൻ സാധിക്കും.

റബ്ബറിന്റെ തറവിലെയും നെല്ലിന്റെയും നാളികേരത്തിന്റെയും സംഭരണവിലയും ഉൾപ്പെടെ വന്നിരിക്കുന്ന മാറ്റങ്ങൾ കാർഷിക മേഖലയ്ക്ക് ഉണർവ് നൽകിയിട്ടുണ്ട്. ഡൽഹിയിൽ നടക്കുന്ന വലിയ കർഷക സമരത്തിന് ഊറ്റമായ പിന്തുണയും പിൻബലവുമാണ് ഈ സഭ കൊടുക്കുന്നത്. എനിക്ക് ഒരാവശ്യം സൂചിപ്പിക്കുവാനുള്ളത്, കർഷകരെ കുറിച്ചുള്ള നല്ലൊരു വിവരശേഖരണം നടത്താൻ നമ്മുടെ ഗവൺമെന്റ്

തയ്യാറാകണം. കർഷകരുടെ സെൻസസ് എടുക്കണം. വിവിധ തലത്തിലുള്ള കാർഷിക മേഖലയിൽ പ്രവർത്തിക്കുന്നവർ, അവരുടെ ജീവിത നിലവാരം, അതിനനുസരിച്ചുള്ള സാഹചര്യങ്ങൾ എന്നിവയൊക്കെ മനസ്സിലാക്കാൻ കർഷകർക്കുവേണ്ടി ഒരു സെൻസസ് നടപടിയുണ്ടാകണം എന്നാണ് എനിക്ക് സൂചിപ്പിക്കുവാനുള്ളത്.

അതോടൊപ്പം രണ്ട് പ്രധാനപ്പെട്ട കാര്യങ്ങൾ ഗവൺമെന്റിന്റെ ശ്രദ്ധയിൽ കൊണ്ടുവരാൻ ഞാൻ ആഗ്രഹിക്കുന്നു. ഇടുക്കി ജില്ലയിലെ സി.എച്ച്.ആർ. മേഖലയിൽ 01.01.1977-ന് മുൻപ് ഏലം ഉപേക്ഷിച്ച് മറ്റ് കൃഷിയിലേയ്ക്ക് മാറിയ കർഷകരുടെ ലാന്റ് രജിസ്റ്ററിൽ ഏലം എന്ന് രേഖപ്പെടുത്തിയതിന്റെ പേരിൽ പട്ടയം ലഭിക്കുന്നില്ല. അതിന്റെ റീസർവെ നടന്നത് 1967-68-ൽ ആണ്. പക്ഷേ ലാന്റ് രജിസ്റ്ററിൽ 1975-76-ൽ ആണ് ഉൾപ്പെടുത്തിയിട്ടുള്ളത്. അതുകൊണ്ട് ഇതിന് മാറ്റം വരുത്തണം. അവിടെ പട്ടയം കൊടുക്കാനുള്ള നടപടികൾ നല്ല നിലയിൽ ത്വരിതപ്പെടുത്തുന്ന സന്ദർഭത്തിൽ ഇവർക്കു കൂടി പട്ടയം ലഭിക്കാനായി സാധിക്കേണ്ടതുണ്ട്.

കുരുമുളകിന് ഇന്ന് ലഭിച്ചുകൊണ്ടിരിക്കുന്ന വില കിലോയ്ക്ക് 320 രൂപ മാത്രമാണ്. അവർ വലിയ ബുദ്ധിമുട്ടിലാണ്. വിയറ്റ്നാമിൽനിന്നും

ശ്രീലങ്കയിൽനിന്നുമുള്ള ഇറക്കുമതിയാണ് അതിന്റെ പ്രധാന കാരണം. കുരുമുളകിന് ന്യായമായ തറവില നിശ്ചയിക്കാൻ, 500 രൂപയെങ്കിലും നൽകുവാനുള്ള നടപടി ഉണ്ടാകേണ്ടതാണ്.

പ്രധാനപ്പെട്ടൊരു കാര്യംകൂടി സൂചിപ്പിക്കട്ടെ. ഇന്ന് സംസ്ഥാനത്ത് നിരവധി കന്യാസ്ത്രീമാങ്ങളും അനാഥാലയങ്ങളും പ്രവർത്തിക്കുന്നുണ്ട്. അതിൽ അനാഥാലയങ്ങൾക്ക് റേഷൻ സംവിധാനത്തിൽ പെർമിറ്റ് ലഭ്യമായിട്ടുണ്ട്. എന്നാൽ പെർമിറ്റിൽ പറഞ്ഞിരുന്ന അത്രയും അളവ് സാധനങ്ങൾ ലഭിക്കുന്നില്ല. മാത്രവുമല്ല, അത് സമയബന്ധിതമായി ലഭിക്കുന്നില്ല. മറ്റൊരു വിഭാഗമായ കന്യാസ്ത്രീമാങ്ങൾ ഇതുവരെ റേഷൻ സംവിധാനത്തിൽ ഉൾപ്പെട്ടിട്ടില്ല. സമൂഹത്തിലെ എല്ലാവിഭാഗം ആളുകളെയും സർക്കാരിന്റെ ക്ഷേമപ്രവർത്തനങ്ങളിൽ ഉൾപ്പെടുത്തുകയെന്ന അങ്ങയുടെ പൊതുമനയമെന്ന നിലയിൽ കന്യാസ്ത്രീമാങ്ങളെയും, നാലോ അഞ്ചോ പേരടങ്ങുന്ന കന്യാസ്ത്രീകൾക്ക് റേഷൻ കാർഡ് എന്ന നിലയിൽ റേഷൻ സംവിധാനത്തിൽ ഉൾപ്പെടുത്താനും അനാഥാലയങ്ങൾക്ക് നൽകുന്ന പെർമിറ്റ് സംവിധാനം കൃത്യതയോടുകൂടി ഇടവേളകളിൽ അനുവദിക്കപ്പെട്ട ഇളവ് സാധനങ്ങൾ ലഭിക്കത്തക്ക വിധം ക്രമീകരിക്കുവാനും

അതിനാവശ്യമായ നടപടിയും സ്വീകരിക്കണമെന്ന് ആവശ്യപ്പെടുന്നു.

ക്ഷേമപെൻഷനുകൾ വർദ്ധിപ്പിച്ചത് വലിയ ആശ്വാസകരമായി.

അങ്കണവാടി ടീച്ചർമാരുടെ വിഷയം, തൊഴിലുറപ്പ് പദ്ധതിയിൽ ക്ഷേമനിധി കൊണ്ടുവരാനെടുത്ത തീരുമാനങ്ങൾ തുടങ്ങിയുള്ള തീരുമാനങ്ങളുമായി ബന്ധപ്പെട്ട് ഈ സർക്കാർ വലിയ നിലയിലുള്ള പ്രവർത്തനങ്ങൾക്ക് നേതൃത്വം വഹിക്കുന്നു. അടിസ്ഥാന വികസന രംഗത്ത് വലിയ മാറ്റങ്ങളുണ്ടാകുന്നു. വിമർശനങ്ങളേക്കാളുപരിയായി ജനങ്ങളെ ഹൃദയത്തിലേറ്റി അവരുടെ കാര്യങ്ങൾ ഉൾക്കൊള്ളാൻ കഴിഞ്ഞ ഒരു ഗവൺമെന്റിന്റെ മുഖമാണ് തീർച്ചയായും ഇടതുപക്ഷ ഗവൺമെന്റ് എന്നത് കഴിഞ്ഞ ത്രിതല പഞ്ചായത്ത് തെരഞ്ഞെടുപ്പിൽ വ്യക്തമായിക്കഴിഞ്ഞിരിക്കുന്ന സാഹചര്യത്തിൽ ഈ വോട്ട് ഓൺ അക്കൗണ്ട് പാസ്സാക്കണം എന്ന പ്രമേയത്തെ ഞാൻ അനുകൂലിക്കുന്നു.

ശ്രീ. പി. സി. ജോർജ്ജ്: സർ, നാളെ ഒരു ദിവസം കഴിയുമ്പോൾ

സഭാസമ്മേളനം തീരുകയാണ്. അഞ്ച് വർഷം നമ്മളെല്ലാവരും സ്നേഹത്തോടുകൂടി ഈ സഭയിലിരുന്ന് പോയവരാണ്. നാളെ കഴിഞ്ഞാൽ നമ്മളെല്ലാവരും രാഷ്ട്രീയ പ്രവർത്തനവുമായും പൊതുപ്രവർത്തനവുമായും

ചിലപ്പോൾ തെരഞ്ഞെടുപ്പ് രംഗത്തേയ്ക്കുമാകെ ഇറങ്ങിവന്നേക്കാം. പക്ഷേ എന്നെ സംബന്ധിച്ചിടത്തോളം ഞാൻ കേരള ജനപക്ഷം സെക്യൂലർ എന്ന നിലയിൽ ഒറ്റയ്ക്ക്, എൽ.ഡി.എഫ്.-ഓ യു.ഡി.എഫ്.-ഓ ഇല്ലാതെ മത്സരിച്ച് ജയിച്ചയാളാണ്. എന്നോട് എന്റെ ജനം പറഞ്ഞത് നിഷ്പക്ഷമായ നിലപാട് സ്വീകരിക്കാനാണ്, എൽ.ഡി.എഫ്.-ഓ യു.ഡി.എഫ്.-ഓ അല്ലാതെ. കഴിഞ്ഞ അഞ്ച് വർഷവും പലപ്രാവശ്യം വോട്ട് ചെയ്യണമെന്ന് എന്റെ മനസ്സ് പറഞ്ഞിട്ടുണ്ട്, പലകാര്യങ്ങളും കേൾക്കുമ്പോൾ. പക്ഷേ എനിക്കതിന് അവകാശമില്ല. കാരണം എന്നെ ജനം പറഞ്ഞയച്ചിരിക്കുന്നത് വോട്ട് ചെയ്യുമ്പോൾ നിഷ്പക്ഷ നിലപാടെടുക്കണമെന്നാണ്. ഈ നിമിഷംവരെ, ഈ അഞ്ച് വർഷക്കാലവും നിഷ്പക്ഷമായ നിലപാട് സ്വീകരിക്കാൻ കഴിഞ്ഞു എന്നതിൽ എനിക്ക് അഭിമാനമുണ്ട്. ഞാൻ ഒരു ചെറിയ കാര്യം സൂചിപ്പിക്കുന്നു, ബഹുമാനപ്പെട്ട റോഷി അഗസ്റ്റിൻ സിസ്റ്റേഴ്സിന് റോഷൻ കാർഡ് വേണമെന്നിവിടെ പറയുകയുണ്ടായി. ഞാൻ ബഹുമാനപ്പെട്ട ഭക്ഷ്യ വകുപ്പുമന്ത്രിയുമായി മിനിഞ്ഞാന്ന് സംസാരിച്ചിരുന്നു, നിവേദനവും കൊടുത്തു. അതിൽ പറഞ്ഞ മഠങ്ങൾക്ക് മുഴുവൻ റോഷൻ കാർഡ് കൊടുക്കാൻ അദ്ദേഹം ഉത്തരവുമിട്ടു. അത് സന്തോഷകരമായ കാര്യമാണ്. ഇത് മതപരമായ

കാര്യമല്ല. കന്യാസ്ത്രീകൾ പോലെതന്നെ വൈദികർ, പൂജാരിമാർ, പള്ളിയിലെ ഉസ്താദുമാർ എന്നിവർക്കൊക്കെ രേഷൻ കൊടുക്കാതിരിക്കേണ്ട കാര്യമെന്നാണ്; അവർ നമ്മുടെ സമൂഹത്തിന്റെ ഭാഗമല്ലേ; അതെല്ലാം കൊടുക്കണമെന്ന് ഞാൻ അദ്ദേഹത്തോട് പറഞ്ഞു. അദ്ദേഹം ആലോചിക്കാമെന്ന് പറഞ്ഞുകാര്യം സന്തോഷത്തോടു കൂടി ഞാൻ ഓർക്കുകയാണ്.

ഈ ഗവൺമെന്റിനെ സംബന്ധിച്ചിടത്തോളം നമ്മൾ കടക്കണിയിലാണ്. ഡോ. ടി. എം. തോമസ് ഐസക് പറയും കടം സാരമില്ലെന്ന്. ഒരു എം.എൽ.എ. എന്നുള്ള നിലയിൽ എന്നെ സംബന്ധിച്ചിടത്തോളം എന്റെ നാട്ടിലെ വികസന പ്രവർത്തനം നടക്കണം. ധനമന്ത്രി എവിടെനിന്ന് പണം കൊണ്ടുവരുന്നു എന്ന് ഞാൻ അന്വേഷിക്കേണ്ട കാര്യമില്ല. പക്ഷേ ഒരു കാര്യമുണ്ട്, 3,21,000 കോടി രൂപയുടെ കടവുമായി ഈ ഗവൺമെന്റ് പിരിയുകയാണ്. തെരഞ്ഞെടുപ്പിനുശേഷം കടന്നുവരികയാണ്. ഈ കടം ആര് തീർക്കും; അതായത് ഒരാൾക്ക് 77,000 രൂപ എന്ന നിലയിലാണ് കടം. ഡോ. ടി. എം. തോമസ് ഐസക് ഏറ്റവും നല്ല ധനകാര്യ വകുപ്പുമന്ത്രിയാണ്

എന്നകാര്യത്തിൽ ഒരു സംശയവുമുണ്ട്. ബഹുമാനപ്പെട്ട മന്ത്രി തെറ്റിദ്ധരിക്കുകയൊന്നും വേണ്ട. പക്ഷേ ഞാൻ പറഞ്ഞുവന്നത്, ഒന്നുകാൽ ലക്ഷം കോടി രൂപ കടവുമായി വന്ന നിങ്ങൾ മൂന്നുകാൽ ലക്ഷം കോടി രൂപയാക്കി. ആ രണ്ട് ലക്ഷം കോടി രൂപ കൂടുതൽ ഉണ്ടാക്കിയതിന്റെ ഉത്തരവാദിത്വം ഡോ. ടി. എം. തോമസ് ഐസകിനും ശ്രീ. പിണറായി വിജയനാണ്. അത് എങ്ങനെ തീർക്കാം എന്നതിനെക്കുറിച്ച് ബഹുമാനപ്പെട്ട ധനകാര്യ വകുപ്പുമന്ത്രി തന്നെയാണ് പറയേണ്ടത്. ഡോ. ടി. എം. തോമസ് ഐസക് അങ്ങ് അതിനെക്കുറിച്ച് ആലോചിക്കണം എന്നൊരു അഭിപ്രായമുണ്ട്. ഞാൻ ഒരു മടിയുംകൂടാതെ പറയുകയാണ്, ഞാൻ 1980-ൽ ഈ സഭയിൽ വന്ന ആളാണ്. പലരും പല മാനുഷമാരുടെ പേര് പറയും. പക്ഷേ ഞാൻ പറയുന്നു, ഡോ. ടി. എം. തോമസ് ഐസകിനെപ്പോലെ ശക്തനായ, വിവരമുള്ളൊരു ധനകാര്യമന്ത്രിയെ 1980-ന് ശേഷം ഇന്നുവരെ ഞാൻ കണ്ടിട്ടില്ല. എന്റെ അഭിപ്രായം പറയാൻ എനിക്ക് ഒരു മടിയുമില്ല. പക്ഷേ, ഈ കടം എങ്ങനെ തീർക്കും എന്നതിനെപ്പറ്റി ഡോ. ടി. എം. തോമസ് ഐസക് മറുപടി പറയണം എന്നുമാത്രം സൂചിപ്പിക്കുന്നു. ഞാനെന്റെ വാക്കുകൾ ചുരുക്കുന്നു.

ശ്രീ. ഐ. ബി. സതീഷ്: സർ, ഈ വോട്ട് ഓൺ അക്കൗണ്ടിനെ ഞാൻ പിന്തുണയ്ക്കുകയാണ്.

നവകേരളം എന്നത് കേവലമൊരു ആഗ്രഹ പ്രകടനമല്ല. ലക്ഷ്യത്തിലെത്താൻ പറ്റുന്ന ഒരു യാത്രയാണെന്ന് ബോധ്യപ്പെടുത്തുന്നതാണ് 56 മാസത്തെ ഇടതുപക്ഷ ജനാധിപത്യ മുന്നണി സർക്കാരിന്റെ ഭരണം. പതിമൂന്നാം നൂറ്റാണ്ടിലെ ശ്രദ്ധേയനായ പേർഷ്യൻ കവി ഷേഖ് സാദി സിറാസി മുന്നോട്ടുവയ്ക്കുന്നൊരു ആശയമുണ്ട്. അത് മനുഷ്യത്വത്തെ കുറിച്ചാണ്. ഒരു ഊർജ്ജത്തിൽനിന്ന് ഉത്ഭവിച്ച് ഒരേ ഘടനയിൽ നിലനിൽക്കുന്നവരാണ് മനുഷ്യർ. ഒരേ ചരടിനാൽ പരസ്പരം ബന്ധിക്കപ്പെട്ടവർ. അവയവങ്ങളിൽ ഒന്നിന് നോവുമ്പോൾ നോവ് പങ്കിടുന്ന മറ്റൊരു അവയവത്തെപ്പോലെ ആത്മബന്ധമുള്ളവർ. അന്യന്റെ നോവ് നോവല്ലെങ്കിൽ, അപരന്റെ കണ്ണനീരിൽ കരളലിഞ്ഞില്ലെങ്കിൽ മനുഷ്യന് മനുഷ്യൻ എന്നല്ല പേര്. ഇടതുപക്ഷ ജനാധിപത്യ മുന്നണി സർക്കാരിനെ നയിക്കുന്നത് ഈ ആശയത്തിന്റെ പിന്നിലെ ഊർജ്ജമാണ്. ആ ഊർജ്ജമാണ് 2021-22 ധനകാര്യ വർഷത്തെ ബഡ്ജറ്റിലെ പുറംചട്ടയിലെ കാസർഗോഡ് ജില്ലയിലെ ജീവന്റെ ചിത്രവും ആ ബഡ്ജറ്റിലെ പേജുകളിൽ

പ്രത്യക്ഷപ്പെടുന്ന കൊച്ചുകുട്ടികളുടെ ആശയങ്ങളും. ഈ ആശയമാണ് കേരളത്തെ നവകേരളമാക്കി മാറ്റിത്തീർക്കാൻ പോകുന്നത്. ആറ് പതിറ്റാണ്ടിന്റെ അനുഭവങ്ങളിൽനിന്ന് പാഠം പഠിച്ച് പുതിയ സ്വപ്നങ്ങളും പ്രതീക്ഷകളും യാഥാർത്ഥ്യമാക്കാൻ ഒരുപാട് പ്രതിസന്ധികളെ അതിജീവിച്ച് കേരളം മുന്നോട്ടുപോകുമ്പോൾ നിർഭാഗ്യകരമെന്ന് പറയട്ടെ പ്രതിപക്ഷം സമൂഹത്തിൽ ഇരുൾ പടർത്താൻ ശ്രമിക്കുന്നവരാണ്. എല്ലാ ചെന്നായ്ക്കളും നരഭോജികളല്ല. എന്നാൽ ഒരിക്കൽ മനുഷ്യന്റെ ചോരയുടെ രുചിയറിഞ്ഞവർ മനുഷ്യനെ കണ്ടാൽ ചാടിവീഴും. എന്റെ മനസ്സിലേയ്ക്ക് ഓടിവരുന്നത് 1995 മാർച്ച് മാസം 16-ാം തീയതി ചരിത്രമുറങ്ങുന്ന കിഴക്കേക്കോട്ടയിലെ ഗാന്ധി പാർക്കിൽ കേരളത്തിന്റെ മുൻമുഖ്യമന്ത്രി കെ. കരുണാകരൻ നടത്തിയൊരു പ്രസംഗമാണ്. 'എനിക്ക് റിപ്പോർട്ട് ചെയ്യാനുള്ളത് പത്രക്കാരോടല്ല. എന്നെ ഞാനാക്കിയ, കോൺഗ്രസ്സിനെ ശക്തിപ്പെടുത്തിയ ജനങ്ങളോടാണ് എന്നുപറഞ്ഞ് തുടങ്ങിയ പ്രസംഗത്തിൽ അദ്ദേഹം പറയുന്നുണ്ട് 'ഇത്രയും നാളത്തെ രാഷ്ട്രീയ ജീവിതത്തിനിടയിൽ ഇതുപോലുള്ള നപുംസകങ്ങളെ ഞാൻ കണ്ടിട്ടില്ല. 110 കൊല്ലം ജനങ്ങളെ സേവിച്ച കോൺഗ്രസ്സിൽ ഇതുപോലുള്ള ചരിയന്മാരെ കണ്ടിട്ടില്ല.'

അദ്ദേഹത്തെക്കൊണ്ട് ഇത് പറയിച്ചതെന്താണ്; ഒരിക്കലും കരയാത്ത, എപ്പോഴും കണ്ണിറുക്കി ആപത്ഘട്ടങ്ങളെ അതിജീവിക്കുന്ന കെ. കരുണാകരൻ എന്ന കോൺഗ്രസ് നേതാവ് കണ്ണീരണിഞ്ഞുകൊണ്ട് ആ ഗാന്ധി പാർക്കിൽ സംസാരിച്ചു. അദ്ദേഹത്തെ അത് പറയാൻ പ്രേരിപ്പിച്ച ഘടകം... മാധ്യമ പ്രവർത്തകർ പറയാറുണ്ട്, വാർത്തകളെ അവർ സ്റ്റോറി എന്നാണ് വിശേഷിപ്പിക്കുന്നത്. വാർത്തകളെ കഥ എന്ന് വിശേഷിപ്പിക്കുന്ന മാധ്യമ പ്രവർത്തകർ അപസർപ്പക സ്വഭാവമുള്ള കഥകളെ വാർത്തകളെന്ന വ്യാജേന മലയാളിയുടെ മസ്തിഷ്കത്തിലേയ്ക്ക് കടത്തിവിട്ടതിന്റെ തുടക്കമായിരുന്നു ചാരക്കേസ്. ആ ചാരക്കേസിന്റെ മറവിൽ കെ. കരുണാകരൻ എന്ന മുഖ്യമന്ത്രിയെ അധികാരത്തിൽനിന്ന് താഴെയിറക്കിയ കോൺഗ്രസ് കഴിഞ്ഞ ഒന്നര പതിറ്റാണ്ടുകാലം കേരള രാഷ്ട്രീയത്തിൽ നടത്തിയത് എന്തായിരുന്നു; പിണറായി നിഗ്രഹമെന്ന ആട്ടക്കഥ ആടിത്തിമിർക്കുകയായിരുന്നു യു.ഡി.എഫ്. പ്രതിലോമപരതയുടെ രാഷ്ട്രീയമായിരുന്നു അവർ മുന്നോട്ടുവച്ചത്. എന്നാൽ കോൺഗ്രസ് നേതൃത്വം നൽകുന്ന യു.ഡി.എഫ്. ഒരുകാര്യം മനസ്സിലാക്കണം. കോൺഗ്രസ്സുകാരനായ, വലതുപക്ഷ രാഷ്ട്രീയ ജീർണ്ണതകളുടെ കൂടാരത്തിൽ കഴിയേണ്ടിവന്ന

കെ. കരുണാകരനല്ല പിണറായി വിജയനെ കമ്മ്യൂണിസ്റ്റുകാരനാണ് അവർ മറന്നപോയി. എത്ര കാലമായി അവർ ശ്രീ. പിണറായി വിജയന്റെ ചോരയ്ക്കുവേണ്ടി ദാഹിക്കുന്നു. ആർ. എസ്. ഉണ്ണി എന്ന മുൻ സ്പീക്കർ നിയമസഭാ സ്പീക്കറുടെ ചേമ്പറിനകത്തിരുന്നുകൊണ്ട് പറഞ്ഞു, 'ശ്രീ. പിണറായി വിജയൻ എന്ന ഈ എം.എൽ.എ. ഏറ്റുവാങ്ങിയ മർദ്ദനങ്ങൾ ഒരു തെങ്ങിനാണ് ഏറ്റിരുന്നതെങ്കിൽ ആ തെങ്ങ് പട്ടുപോകുമായിരുന്നു' എന്ന്. അന്ന് വലതുപക്ഷ രാഷ്ട്രീയം നടത്തിയ എല്ലാ ശ്രമങ്ങളെയും അതിജീവിച്ച് കേരളത്തിന്റെ മുഖ്യമന്ത്രിയായ സഖാവ് പിണറായി വിജയൻ നേതൃത്വം നൽകുന്ന ഈ ഗവൺമെന്റ് കേരളത്തിന്റെ ചരിത്രത്തിൽ ആദ്യമായി തുടർ ഭരണമെന്ന യാഥാർത്ഥ്യത്തിലേക്ക് നീങ്ങും എന്ന കാര്യത്തിൽ യാതൊരു സംശയവുമില്ല. ഇടതുപക്ഷ തുടർഭരണം യാഥാർത്ഥ്യമാക്കുന്ന 2021-22 ധനകാര്യ വർഷത്തിലെ വോട്ട് ഓൺ അക്കൗണ്ടിനെ പിന്തുണച്ചുകൊണ്ട് ഞാനെന്റെ വാക്കുകൾ നിർത്തുന്നു.

ശ്രീ. ഇ. കെ. വിജയൻ: സർ, ഞാൻ ഈ വോട്ട് ഓൺ അക്കൗണ്ടിനെ പിന്തുണയ്ക്കുകയാണ്. ഇടതുപക്ഷ ജനാധിപത്യ മുന്നണിയുടെ ഗവൺമെന്റ് അധികാരത്തിൽ വന്നപ്പോൾ, തെരഞ്ഞെടുപ്പിന്റെ സമയത്ത് നാട്ടിലെ

ജനങ്ങളോട് പറഞ്ഞ വാഗ്ദാനങ്ങളെല്ലാം പാലിക്കുന്ന നിലപാടുകളാണ് സ്വീകരിച്ചത്. അതിന്റെ ഭാഗമായി തെരഞ്ഞെടുപ്പുവേളയിൽ ജനങ്ങളോട് പറഞ്ഞ 600 പദ്ധതികളിൽ 570 എണ്ണം പൂർത്തീകരിച്ചുകഴിഞ്ഞു, മറ്റൊരു തരത്തിൽപ്പറഞ്ഞാൽ 600 പദ്ധതികളും പൂർത്തീകരിക്കാനുള്ള നടപടികളിലേയ്ക്ക് നീങ്ങുകയാണ്. അധികാരം കിട്ടി ആദ്യത്തെ മന്ത്രിസഭാ യോഗത്തിൽ ഗവൺമെന്റ് സ്വീകരിച്ച നടപടി ഒന്നേമുക്കാൽ കൊല്ലമായി കുടിശ്ശികയായിരുന്ന ക്ഷേമപെൻഷനുകൾ വീട്ടിൽ എത്തിച്ചുകൊടുക്കുക എന്നതായിരുന്നു. യു.ഡി.എഫ്. ഗവൺമെന്റിന്റെ അജണ്ടയിൽ അത്തരമൊരു കാര്യമില്ലായിരുന്നു. സമൂഹത്തിന്റെ അടിത്തട്ടിലുള്ള പാവപ്പെട്ട, ഏറ്റവും പ്രയാസം അനുഭവിക്കുന്ന ആളുകളുടെ മുമ്പിൽ സഃ പിണറായി വിജയൻ നേതൃത്വം കൊടുക്കുന്ന ഗവൺമെന്റ് എന്താണെന്ന് തെളിയിക്കുന്നതിനുള്ള നിദാനമാണ് യഥാർത്ഥത്തിൽ ആ തീരുമാനം. എത്രമാത്രം ആശ്വാസവും സന്തോഷവുമാണ് അന്ന് നമ്മുടെ നാട്ടിൻപുറങ്ങളിലെ ജനങ്ങൾക്കുണ്ടായത്, അത്തരം വീടുകളിലുണ്ടായതെന്നകാര്യം അവർ പറയുമ്പോഴാണ് നമുക്ക് ബോധ്യമാകുന്നത്. തുടർന്നുവന്ന പ്രഖ്യാപനങ്ങൾ ഇന്ത്യയിലെവിടെയും നമുക്ക് കാണാൻ കഴിയില്ല. പതിനാലിനും ഭക്ഷണ സാധനങ്ങളുടെ വില 5

വർഷം വർദ്ധിപ്പിക്കില്ലെന്ന് പറഞ്ഞു, അത് ഇപ്പോഴും വർദ്ധിപ്പിക്കാതെ തുടരുന്നു. അതോടൊപ്പം നമ്മൾ എന്തെല്ലാം പ്രതിസന്ധികൾ നേരിട്ടു. ആ പ്രതിസന്ധികളിലെല്ലാം ജനങ്ങളെ ഒപ്പം ചേർത്തുപിടിച്ചുകൊണ്ട് അതിനെയെല്ലാം അതിജീവിക്കാൻ കേരളത്തിലെ ഗവൺമെന്റിന് വളരെയധികം നിശ്ചയദാർഢ്യത്തോടെ സാധിച്ചു. കേരളത്തിന്റെ മുഖ്യമന്ത്രിയും മറ്റു ബഹുമാന്യരായ മന്ത്രിമാരും ഒരുമിച്ചുനിന്നുകൊണ്ട് ഓരോ ജില്ലകൾക്കും പ്രത്യേകം ചുമതല നൽകി മുഴുവൻ പേരെയും അണിനിരത്തി. അത് പ്രളയമാകാം, നിപയാകാം, ഓഖി ദുരന്തമാകാം. നോട്ട് നിരോധനത്തിന്റെ കാലയളവിൽ ഈ നിയമസഭ എടുത്ത നിലപാട് എന്തായിരുന്നു? തന്റെ അദ്ധ്വാനം മുഴുവൻ ബാങ്കുകളിൽ നിക്ഷേപിച്ച ആളുകൾക്ക് കൃത്യ നിൽക്കേണ്ടിവന്നു, ആ കൃത്യത്തിൽ വച്ച് എത്രയോപേർ മരണപ്പെട്ട സാഹചര്യത്തിൽ സഹകരണ ബാങ്കുകളിൽ നിക്ഷേപിച്ച ഒരു ചില്ലിക്കാതും നിങ്ങൾക്ക് നഷ്ടപ്പെടില്ലെന്ന് ബഹുമാനപ്പെട്ട മുഖ്യമന്ത്രി ഈ സഭയിൽ പ്രഖ്യാപിച്ചു. അങ്ങനെ നാട്ടിൻപുറങ്ങളിൽ വീണ്ടും സജീവത വന്നു. അവരെ സംരക്ഷിക്കുമെന്നും ആ പണം നഷ്ടപ്പെടുകയില്ലെന്നും അവരെ ബോധ്യപ്പെടുത്തി. അതുകഴിഞ്ഞുവന്ന പ്രളയകാലം നേരിടാൻ

പോലീസിന്റെയും പട്ടാളത്തിന്റെയും സഹായം ലഭ്യമാക്കി. നമ്മുടെ മത്സ്യത്തൊഴിലാളികളുടെ ധീരമായ പ്രവർത്തനം, ചെറുപ്പക്കാരുടെ കൂട്ടായ പ്രവർത്തനം തുടങ്ങിയവയെല്ലാം ചേർന്നുകൊണ്ടാണ് അതിനെയും അതിജീവിച്ച് മുമ്പോട്ടുപോകാൻ കഴിഞ്ഞത്. അവിടെയെല്ലാം വീട് നഷ്ടപ്പെട്ട് പോയവർക്ക് വീട് നൽകുക, മരിച്ചുപോയവരുടെ കുടുംബങ്ങളെ സഹായിക്കാനുള്ള നിലപാടുകൾ എന്നിവയും സ്വീകരിച്ചു. ഈ കാര്യങ്ങളെല്ലാം കാണിക്കുന്നതെന്താണ്? ഒരു ജനാധിപത്യ സംവിധാനത്തിലെ ഗവൺമെന്റിന്റെ ബാധ്യതയാണ്, ചുമതലയാണ് എന്ന കർത്തവ്യബോധത്തോടെ, രാപ്പകലില്ലാതെ ഊണമുറക്കവും ഒഴിഞ്ഞുനിന്നുകൊണ്ട് മുഖ്യമന്ത്രിയും മന്ത്രിമാരും ജില്ലകൾ കേന്ദ്രീകരിച്ചുകൊണ്ട് ഈ പ്രവർത്തനങ്ങൾക്ക് നേതൃത്വം നൽകി. ഒരു മനുഷ്യന്റെയും ജീവൻ നഷ്ടപ്പെടാൻ പാടില്ല എന്ന തീരുമാനത്തിന്റെ അടിസ്ഥാനത്തിലാണ് അത്തരം നിലപാടുകൾ സ്വീകരിച്ച് മുമ്പോട്ടുപോയത്. അതുകഴിയുമ്പോഴേക്കും കോവിഡ് എന്ന മഹാമാരി വന്നു. ലോകമാകെ ഞെട്ടിവിറച്ചു. നമ്മുടെ രാജ്യത്താകമാനം പൗരത്വ ബില്ലുമായി ബന്ധപ്പെട്ട സമരം നടക്കുന്ന സമയമായിരുന്നു. കേന്ദ്രഗവൺമെന്റ് ചെയ്തത് ലോക്ക്

ഡൗൺ പ്രഖ്യാപിക്കലായിരുന്നു. അപ്പോൾ കേരള ഗവൺമെന്റ് ചെയ്തത് എന്തായിരുന്നു? കേരളത്തിലെ ഗവൺമെന്റ് അവരുടെ വീടുകളിലേയ്ക്ക് സൗജന്യ റേഷൻ എത്തിച്ചുകൊടുത്തു. പുറത്തിറങ്ങാൻ കഴിയില്ല, അങ്ങാടികൾ തുറക്കുന്നില്ല, വാഹനങ്ങളിൽ യാത്രചെയ്യാൻ സാധിക്കുന്നില്ല, ജോലിക്ക് പോകാൻ കഴിയുന്നില്ല. ചുറ്റും മനുഷ്യജീവനുകളുണ്ട് എന്നകാര്യം ആലോചിക്കാൻ കേന്ദ്രഗവൺമെന്റിന് സാധിച്ചില്ല, എന്നാൽ നമ്മുടെ സംസ്ഥാനം അവരെ സഹായിക്കാനുള്ള പദ്ധതികൾ ആവിഷ്കരിച്ചു. അതിനെത്തുടർന്നാണ് ബഹുമാനപ്പെട്ട വകുപ്പുമന്ത്രി ഇവിടെ സൂചിപ്പിച്ചപോലെ ഈ പ്രവർത്തനം തുടരുന്നത് പറഞ്ഞുകൊണ്ട് ഭക്ഷ്യകിറ്റുകൾ നൽകി. അതോടൊപ്പം കോവിഡ് ചികിത്സ, വ്യാപകമായ ടെസ്റ്റുകൾ എന്നിവ ഏർപ്പെടുത്തി. ഇന്ന് ഇന്ത്യയിൽ ഈ കേരളത്തിലല്ലാതെ എവിടെയെങ്കിലും കോവിഡ് ടെസ്റ്റ് നടക്കുന്നുണ്ടോ? അങ്ങനെ കോവിഡ് ടെസ്റ്റ് നടത്തി രോഗികളെ ആശുപത്രിയിലെത്തിക്കുന്ന സംവിധാനമുണ്ടാക്കി. ചികിത്സയും ഭക്ഷണവും സൗജന്യമാക്കി. എല്ലാ പഞ്ചായത്തുകളിലും ഭരണസമിതികളിൽ വിശ്വാസമർപ്പിച്ചുകൊണ്ട് അവിടെ ഫസ്റ്റ്ലൈൻ ടീറ്റ്മെന്റ് സെന്ററുകൾ ആരംഭിച്ചു. എത്രപേർക്ക് രോഗം

വരുമെന്നോ ഇതിന്റെ പ്രതിസന്ധിയും പ്രയാസങ്ങളും
എന്തൊക്കെയാണെന്നോ അറിയാത്തതിന്റെ അടിസ്ഥാനത്തിൽ
അത്രയധികം തയ്യാറെടുപ്പോടുകൂടിയാണ് കേരളത്തെ സജ്ജമാക്കിയത്. നല്ല
ജനകീയ പിന്തുണ എല്ലാവരുടെയും ഭാഗത്തുനിന്നുണ്ടാകണമെന്ന്
ആവശ്യപ്പെട്ടു, അതിനായി ലക്ഷക്കണക്കിന് ചെറുപ്പക്കാരെ അണിനിരത്തി.
ഇങ്ങനെ ആ മഹാമാരിയെ നേരിടാനുള്ള സന്നദ്ധതയാണ് കേരളം
ഒരുക്കിയത്. അതോടൊപ്പം വിശപ്പരഹിത കേരളം എന്ന ലക്ഷ്യത്തോടെ
ഒരാളും പട്ടിണി കിടക്കരുതെന്ന തീരുമാനത്തിന്റെ അടിസ്ഥാനത്തിൽ
കമ്മ്യൂണിറ്റി കിച്ചൺ ആരംഭിച്ചു. എല്ലാവർക്കും ഭക്ഷണമെത്തിച്ചുകൊടുക്കുന്ന
നിലപാടാണ് അതിന്റെ ഭാഗമായി സ്വീകരിച്ചത്. ഈ പ്രവർത്തനങ്ങളെല്ലാം
നടക്കുന്നതിന്റെയ്ക്കൂടെ പെൻഷനുകൾ വർദ്ധിപ്പിക്കുന്ന നിലപാടും സ്വീകരിച്ചു.
ഇടതുപക്ഷ ജനാധിപത്യ ഗവൺമെന്റ് അധികാരത്തിൽ വരുമ്പോൾ
സാമൂഹ്യ സുരക്ഷാ പെൻഷൻ 600 രൂപയായിരുന്നു. അതുതന്നെ നിങ്ങൾ
രണ്ടുവർഷത്തെ കുടിശ്ശിക വരുത്തിയിരുന്നു. ആ കുടിശ്ശിക
കൊടുത്തുതീർത്തുവെന്ന് മാത്രമല്ല, പെൻഷൻ തുക വർദ്ധിപ്പിച്ച് ഇപ്പോൾ
1600 രൂപയാക്കി. കമ്മ്യൂണിറ്റി കിച്ചൺ ആരംഭിച്ചത് എല്ലാവരുടെയും

സഹായത്തോടെയാണെന്നതന്നെയാണ് ഞാൻ പറഞ്ഞത്. ജനങ്ങളിലാണ് വിശ്വാസം. അങ്ങനെയുള്ള നിലപാടുകൾ സ്വീകരിച്ചുകൊണ്ട് ഗവൺമെന്റ് മുന്നോട്ടുപോയപ്പോൾ ഈ ഗവൺമെന്റ് ജനങ്ങളോടൊപ്പമുണ്ടെന്നതിന്റെ അടിസ്ഥാനത്തിലാണ് തദ്ദേശ സ്വയംഭരണ സ്ഥാപനങ്ങളിലെ തെരഞ്ഞെടുപ്പിൽ ഇത് ഞങ്ങളുടെ ഗവൺമെന്റാണെന്ന ബോധ്യത്തോടുകൂടി ഇടതുപക്ഷ ജനാധിപത്യ മുന്നണിയെ തെരഞ്ഞെടുക്കുന്ന സംവിധാനത്തിലേക്ക് ജനങ്ങൾ വന്നിട്ടുള്ളത്. ഞാൻ അവസാനിപ്പിക്കുന്നു, ഇവിടെ നേരത്തെ ധനകാര്യ വകുപ്പുമന്ത്രി സൂചിപ്പിച്ചു, ഇതൊരു അവസാന സഭയാണെന്നുകണ്ടാണ് ഇന്ന് നിയമസഭക്കകത്ത് സ്പീക്കർക്കെതിരെ ആരോപണമുന്നയിച്ചത്. ആരോപണങ്ങളുടെ പെരുമഴ പെയ്യിപ്പിക്കുന്ന നിലയായിരുന്നു യു.ഡി.എഫ്. സ്വീകരിച്ചത്, എന്നിട്ടോ, എവിടെയെങ്കിലും ഒരു പിടിവള്ളി കിട്ടിയോ? വിശാലമനസ്സനായ സ്പീക്കർ എടുത്ത ഒരു നിലപാടിന്റെ ഭാഗമായി അത് ചർച്ചയ്ക്ക് വച്ചു. അതിന്റെയടിസ്ഥാനത്തിൽ സ്പീക്കർക്ക് അക്കാര്യങ്ങൾ തുറന്ന് പറയാനും ഈ സഭയ്ക്ക് പൂർണ്ണമായും അത് കേൾക്കാനും കേരളം മുഴുവനും അതുകേൾക്കാനുമുള്ള അവസരമുണ്ടായി. അതുമായി ബന്ധപ്പെട്ട് കേരളത്തിൽ എന്താണ് നടന്നതെന്ന് ഇന്ന് ഈ

നിയസഭയ്ക്ക് ബോധ്യമായി. നിങ്ങൾ വടികൊടുത്ത് അടി വാങ്ങുകയാണ് ചെയ്തത്. തീർച്ചയായും സ്പീക്കറെ സംബന്ധിച്ച് അദ്ദേഹത്തിന്റെ പ്രസംഗത്തോടുകൂടി, മറുപടിയോടുകൂടി നാട്ടിലെ ജനങ്ങൾക്കും കാര്യങ്ങൾ ബോധ്യമായി. ഞാൻ സൂചിപ്പിക്കുന്നത്, ഈ സംസ്ഥാനത്തെ യു.ഡി.എഫ്. എന്താണെന്ന് ജനങ്ങൾക്ക് ബോധ്യമായി എന്നാണ്. കഴിഞ്ഞ ഭരണത്തിന്റെ തുടർച്ചയെന്ന നിലയ്ക്കുള്ള ഒരു രീതിയിലേയ്ക്ക് അവർ എത്തുകയാണ്. കോവിഡ് കാലയളവിൽ നമ്മുടെ കേരളത്തിൽ നിന്നും പുറത്തുപോയി തിരിച്ചുവരുന്നവരുണ്ട്, നാട് തിരിച്ചറിയാൻ കഴിയാത്ത രീതിയിലുള്ള മാറ്റങ്ങളാണ് കേരളത്തിൽ വന്നിട്ടുള്ളതെന്ന് അവർക്ക് കാണാൻ കഴിയും. റോഡുകളോ, പാലങ്ങളോ, കെട്ടിടങ്ങളോ എടുത്ത് പരിശോധിച്ചാൽ അക്കാര്യം മനസ്സിലാകും. നമ്മൾ പരോക്ഷ നിക്ഷിപ്തങ്ങളായി കേൾക്കാറുണ്ട്, എന്നാൽ നമ്മുടെ കുടുംബങ്ങൾക്ക് പരോക്ഷ വരുമാനം ഈ ഗവൺമെന്റിന്റെ കാലയളവിൽ ഉണ്ടായി. നാലേമുക്കാൽ ലക്ഷം വിദ്യാർത്ഥികൾ ഇന്ന് പൊതുവിദ്യാലയങ്ങളിൽ പഠിക്കുന്നുവെന്ന് പറഞ്ഞാൽ നേരത്തേ അവർ ഫീസ് കൊടുത്തവരാണെന്ന് മനസ്സിലാക്കാം, ആ കുടുംബങ്ങൾ ഇന്ന് ഫീസ് കൊടുക്കുന്നില്ല. ഈ പറഞ്ഞ

കാലയളവിൽ നമ്മുടെ സർക്കാർ ആശുപത്രികൾ കുടുംബാരോഗ്യ കേന്ദ്രങ്ങളായി. നമ്മുടെ മെഡിക്കൽ കോളേജുകളിൽ ചികിത്സകൾ സൗജന്യമായി ലഭിക്കുമ്പോൾ ആയിരക്കണക്കിന് രൂപയാണ് വീടുകളിലെത്തുന്നതെന്ന് പരിശോധിച്ചാൽ മനസിലാകും. അത്തരമൊരു രീതിയിലൂടെ സാമ്പത്തിക കുടുംബ ഭദ്രതയിലേക്ക് മാറ്റുവാൻ ഈ അഞ്ചുവർഷത്തെ എൽ.ഡി.എഫ് ഗവൺമെന്റിന് കഴിഞ്ഞു. ഞാനെന്റെ സമയക്കുറവുകൊണ്ട് മറ്റുമേഖലകളിലേക്ക് കടക്കുന്നില്ല. അത്തരമൊരു സാഹചര്യത്തിലാണ് പുതിയ തെരഞ്ഞെടുപ്പിനെ നേരിടാൻ പോകുന്നത്. ഇടതുപക്ഷ ജനാധിപത്യ മുന്നണിയെ കേരളീയ സമൂഹം പിന്തുണയ്ക്കുമെന്ന കാര്യത്തിൽ സംശയമില്ല. തുടർന്നും എൽ.ഡി.എഫ്. ഭരണം നടത്തുമെന്ന കാര്യത്തിൽ തർക്കമില്ല. ആ നിലയിലേക്ക് കേരളത്തിലെ ജനങ്ങൾ ഗവൺമെന്റിനെ പിന്തുണയ്ക്കുന്ന സാഹചര്യത്തിലാണ് വോട്ട് ഓൺ അക്കൗണ്ട് ഇവിടെ ചർച്ച ചെയ്യുന്നത്. തീർച്ചയായും അത് ഈ സഭ പാസാക്കിക്കൊടുക്കണമെന്നുകൂടി അഭ്യർത്ഥിച്ചുകൊണ്ട് എല്ലാവിധ ആശംസകളും എല്ലാവർക്കും അർപ്പിച്ചുകൊണ്ട് ഞാൻ നിർത്തട്ടെ നമസ്കാരം.

ശ്രീ. പാറക്കൽ അബ്ദുല്ല: സർ, ഈ വോട്ട് ഓൺ അക്കൗണ്ടിനെ ഞാൻ

എതിർക്കുകയാണ്. നിങ്ങൾ വീണ്ടും അധികാരത്തിൽ വന്നാൽ പുതുക്കിയ ബഡ്ജറ്റ് അവതരിപ്പിക്കുമെന്ന് ബഹുമാനപ്പെട്ട ധനകാര്യ വകുപ്പുമന്ത്രി തന്നെ പറഞ്ഞിട്ടുണ്ട്. അപ്പോൾ ഈ ബഡ്ജറ്റിന് ഒരു പ്രസക്തിയുമില്ല. തെരഞ്ഞെടുപ്പ് പ്രകടന പത്രിക എന്നതിലപ്പുറം യാതൊന്നുമില്ലെന്ന് ബഡ്ജറ്റ് അവതരിപ്പിച്ചപ്പോൾത്തന്നെ പറഞ്ഞിട്ടുണ്ട്. 1957-മുതൽ 2016-വരെ 59 വർഷക്കാലം എല്ലാവരുംകൂടി ഭരിച്ചിട്ടുണ്ടായ പൊതുകടം 1,60,000 കോടി രൂപയാണ്. നിങ്ങൾ ഇവിടെ അഞ്ച് വർഷം ഭരിച്ചിട്ട് ഉണ്ടായതും ഏതാണ്ട് അത്രതന്നെയാണ്. മൂന്നുരോ നാന്നുരോ രൂപയ്ക്കുള്ള ഒരു കിറ്റ് മാസംതോറും നിങ്ങൾ കൊടുത്തിട്ടുണ്ട്. അഞ്ചോ എട്ടോ അംഗങ്ങളുള്ള കുടുംബത്തിന് 400 രൂപയുടെ കിറ്റ് കൊടുത്താൽ പട്ടിണി മാറ്റമെന്നാണോ പറയുന്നത്; അതിനുള്ള പണം എ.കെ.ജി. സെന്ററിൽ നിന്നല്ല കൊടുക്കുന്നത്, നികുതി പണമാണ്. അത് എല്ലാവരുടെയും അവകാശമാണ്. ഇതിന് മുമ്പുണ്ടായിരുന്ന ഉമ്മൻ ചാണ്ടി ഗവൺമെന്റിന്റെ ഭരണകാലഘട്ടത്തിൽ ഒരു രൂപയ്ക്ക് ഒരു കിലോ അരി കൊടുത്തില്ലേ; അത് നിങ്ങൾക്ക് സ്വപ്നം കാണാൻ സാധിച്ചിരുന്നോ? അന്ന് ലക്ഷക്കണക്കിന് രൂപ ചെലവഴിച്ചുകൊണ്ട് പാവപ്പെട്ട ആളുകൾക്ക് ചികിത്സ ലഭ്യമാക്കാനുള്ള

സൗകര്യം ചെയ്തിട്ടുണ്ട്. ഇതൊക്കെ മാറി മാറി വരുന്ന എല്ലാ ഗവൺമെന്റുകളും ചെയ്തിട്ടുണ്ട്. കിഫ്ബിയുടെ ഒരു കാര്യം ചോദിക്കട്ടെ, എന്റെ നിയോജക മണ്ഡലത്തിൽ മൂന്ന് റോഡുകളാണ് കിഫ്ബി വഴി അനുവദിച്ചത്, നാലര വർഷമായി സഹാ-മർച്ച മലകളുടെ ഇടയിലുള്ള ഓട്ടം പോലെ ഞങ്ങൾ ഓടുകയാണ്. കിഫ്ബിയിലേക്കും അപ്പുറത്തേയ്ക്കും. നാട്ടുകാരോട് ഞാൻ ഇത് പറഞ്ഞുപോയി. ഗവൺമെന്റും അനൗൺസ് ചെയ്തു. എന്നാൽ ഒരു റോഡ് പോലും കിഫ്ബി പദ്ധതിയിലൂടെ ഇന്നുവരെ എന്റെ നിയോജകമണ്ഡലത്തിൽ പ്രാവർത്തികമാക്കിയിട്ടില്ല. ബഹുമാനപ്പെട്ട മന്ത്രിയോടാണ് പറയുന്നത്. മൂന്ന് റോഡുകളാണ് അന്ന് പ്രഖ്യാപിച്ചത്, കുട്ടോത്ത് - അട്ടക്കുണ്ട് കടവ് റോഡ്, വിലയാപ്പള്ളി - ചേലക്കാട് റോഡ്, കുറ്റാടി ബൈപ്പാസ്. ഞങ്ങൾക്കിപ്പോൾ റോഡിലിറങ്ങാൻ പറ്റാത്ത അവസ്ഥയാണ്, എം.എൽ.എ.-മാർ വെറുതെ കളവുപറഞ്ഞുവെന്ന് ആളുകൾ കരുതും. പക്ഷെ, ഭരണപക്ഷത്തിരിക്കുന്ന എം.എൽ.എ.മാർ പറയുന്നു ഞങ്ങൾക്ക് ആയിരക്കണക്കിന് കോടി രൂപ കിട്ടിയിട്ടുണ്ടെന്ന്. അതുമാത്രമല്ല, ശ്രദ്ധക്ഷണിക്കലായും സബ്മിഷനായും ഒട്ടേറെ തവണ കുറ്റാടി നാളികേര വികസനപാർക്ക് സ്ഥാപിക്കുന്നതുമായി ബന്ധപ്പെട്ട

വിഷയം സഭയുടെ മുമ്പാകെ കൊണ്ടുവന്നതാണ്. ബഹുമാനപ്പെട്ട എ. സി. മൊയ്തീൻ മന്ത്രിയായപ്പോൾ അദ്ദേഹത്തിന്റെ അടുത്തുചെന്ന് പറഞ്ഞു. ഇതിനുവേണ്ടി 115 ഏക്കർ സ്ഥലം പന്ത്രണ്ടുവർഷം മുൻപെടുത്തുകയാണ്. അദ്ദേഹം സ്ഥലം സന്ദർശിച്ചു. എന്തായാലും മൂന്നുകോടി രൂപ ചുറ്റുമതിലിന് അനുവദിച്ചിരിക്കുന്നുവെന്ന് പറഞ്ഞു. നാലഞ്ചുവർഷമായി എല്ലാ ബഡ്ജറ്റിലും ഇതുതന്നെ പറയുന്നു. ഇന്നുവരെ നൽകിയിട്ടില്ല. ഇപ്പോൾ വന്യജീവികൾ അവിടെ കൂട് കെട്ടി ആളുകൾക്ക് അങ്ങോട്ടുപോകാൻ പറ്റാത്ത സാഹചര്യമാണ്, ജനജീവിതം ദുസ്സഹമായിരിക്കുകയാണ്. എന്നിട്ട് ബഹുമാനപ്പെട്ട ധനകാര്യ വകുപ്പുമന്ത്രി ബഡ്ജറ്റ് പ്രസംഗത്തിൽ പറയുകയാണ്. പ്രധാനപ്പെട്ട വ്യവസായ വികസന ഏജൻസികളായ കെ.എസ്.ഐ.ഡി.സി.-ക്കും കിൻഫ്രയ്ക്കും മൊത്തം 401 കോടി രൂപ അനുവദിക്കുന്നു. കാസർഗോഡ്, ആമ്പല്ലൂർ, കുറ്റ്യാടി, വയനാട്, കോഴിക്കോട്, കാക്കനാട് എന്നിവിടങ്ങളിൽ കെ.എസ്.ഐ.ഡി.സി. ഇൻഡസ്ട്രിയൽ പാർക്കുകൾ സ്ഥാപിച്ചുവരികയാണ്. എവിടെയാണ് സ്ഥാപിച്ചുവരുന്നത്? ബഹുമാനപ്പെട്ട ഇ. പി. ജയരാജൻ മിനിസ്റ്ററുടെയടുത്തു ഞാൻ നാളികേര പാർക്കിനുവേണ്ടി പോയിട്ടുണ്ട്. കുറ്റ്യാടി

നാളികേരപാർക്ക്, വിശേഷിച്ചും തേങ്ങയുമായി ബന്ധപ്പെട്ട് അവിടത്തെ പ്രത്യേകത എല്ലാവർക്കും അറിയാവുന്നതാണ്. നാളികേര കൃഷിയെ മാത്രം ആശ്രയിച്ച് ജീവിക്കുന്ന കർഷകരും കർഷകത്തൊഴിലാളികളുമായ ലക്ഷക്കണക്കിന് ആളുകളാണ് അവിടെയുള്ളത്. അതിന്റെ വികസനത്തിനുവേണ്ടി നിരന്തരമായി പഠത്തിട്ടും ഒരു കാര്യവും ചെയ്തില്ല എന്നുമാത്രമല്ല അവിടെ ഇപ്പോൾ ജനങ്ങൾക്ക് ജീവിക്കാൻപോലും പറ്റാത്ത ഒരവസ്ഥയുണ്ടായിട്ടുണ്ട്. ഇതിനൊരു പരിഹാരം ഉണ്ടാകണം.

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, ഞങ്ങൾ തിരിച്ചുവന്നാൽ ശ്രീ. പാറക്കൽ അബ്ദുല്ല പറഞ്ഞ കാര്യം തീർച്ചയായും നടപ്പിലാക്കാം.

ശ്രീ. പാറക്കൽ അബ്ദുല്ല: സർ, ഇപ്പോൾ 401 കോടി രൂപ കെ.എസ്.ഐ.ഡി.സി.-ക്കും കിൻഫ്രയുമായി അനുവദിക്കുന്നുവെന്ന് പറഞ്ഞിട്ടുണ്ടല്ലോ; അതിൽ കുറുപ്പി നാളികേര പാർക്കും ഉൾപ്പെടുത്തിയിട്ടുണ്ട്. 401 കോടി രൂപയിൽ ഇതിനായി എത്രയുണ്ടാകുമെന്ന് പറഞ്ഞാൽ വലിയ ഉപകാരമായിരിക്കും. ഇത് ബഡ്ജറ്റിൽ വന്നതാണ്. തിരിച്ചുവന്നാൽ ചെയ്യുമെന്ന് പറയുന്നതിൽ കാര്യമില്ല. പണ്ടത്തെ ഒരു

കഥയുണ്ട്, തീരദേശത്തെ കടലോരത്ത് ഒരാൾ ഒരു പെട്ടിക്കട നടത്തിക്കൊണ്ടിരിക്കുകയായിരുന്നു. ഒരു ദിവസം ഒരു കപ്പൽ കരയ്ക്കടുത്തുവന്നു. കപ്പലിന്റെ അധികൃതർ കപ്പൽ അവിടെ ഇട്ടിട്ട് പോയി. അതിന്റെ അടുത്ത് പെട്ടിക്കട നടത്തുന്ന പ്രായം ചെന്ന മനുഷ്യൻ കപ്പൽ വളരെ നന്നായി വൃത്തിയാക്കാനും സൂക്ഷിക്കാനും തുടങ്ങി. കുട്ടികളും നാട്ടുകാരുമൊക്കെ കപ്പൽ കാണാൻ വരുമ്പോൾ നിയന്ത്രിക്കുന്നതെല്ലാം ഇയാൾ തന്നെയാണ്. കുറച്ചുദിവസം കഴിഞ്ഞപ്പോൾ എല്ലാ ദിവസവും കപ്പൽ പുട്ടാനും തുറക്കാനും നിയന്ത്രിക്കാനും തുടങ്ങി. നാലഞ്ചു വർഷം കഴിഞ്ഞപ്പോഴാണ് ഈ കപ്പലിന്റെ അധികൃതർ തിരിച്ചുവരുന്നത്. അവർ അത് വെട്ടിപ്പൊളിച്ച് കൊണ്ടുപോകുമ്പോഴാണ് അയാൾക്ക് മനസ്സിലാകുന്നത് ഇത് അയാളുടേതല്ലെന്ന്. അടുത്ത മാർച്ച്- ഏപ്രിൽ മാസം ഇത് വെട്ടിപ്പൊളിക്കാൻ, നിങ്ങൾ ചെയ്തതിന്റെ കണക്ക് പറയാൻ ഞങ്ങൾ വരുന്നുണ്ട്. പഞ്ചായത്ത് തെരഞ്ഞെടുപ്പിൽ കുറച്ചുസീറ്റ് അധികം കിട്ടിയിട്ടുണ്ട്. അങ്ങനെയില്ല എന്നൊന്നും ഞങ്ങൾ പറയുന്നില്ല. പക്ഷേ എല്ലാ പഞ്ചായത്ത് തെരഞ്ഞെടുപ്പിലും ഇടതുപക്ഷം ഇവിടെ വിജയിച്ചിട്ടുണ്ട്. ഇവിടെ ഒരുപാട് വിഷയങ്ങളുണ്ടായിട്ടുണ്ട്. അതിലൊക്കെ ജനം നിങ്ങളെ

അംഗീകരിച്ചിരിക്കുന്നുവെന്നാണ് ധാരണയെങ്കിൽ അത് വെറും മൗഢ്യമാണ്.

ഞാൻ ഇപ്പോഴും ആലോചിക്കുന്നത് ഇടതുപക്ഷത്തുള്ള ആളുകളോടൊക്കെ

പ്രസംഗിക്കുമ്പോൾ വളരെ ആവേശത്തോടെ വികാരഭരിതരായാണ്

സംസാരിക്കുന്നത്. അധികാരത്തിന്റെ ലഹരി ഒരു ഭയങ്കര

സംഭവംതന്നെയാണ്. 'ഞങ്ങൾ വരും, ഞങ്ങൾ വരും' എന്ന് എല്ലാവരും

പറഞ്ഞുകൊണ്ടിരിക്കുകയാണ്. അഥവാ നിങ്ങൾ വന്നില്ലെങ്കിൽ ഈ

പറയുന്ന ആശങ്കയുടെ മാനസികാവസ്ഥ എന്താകും? ഇങ്ങനെ വരും,

വരമെന്ന് പല നണക്കഥകളും പറഞ്ഞ് ഒപ്പിക്കുകയാണ്. വികസനത്തിന്

ഞങ്ങൾ എതിരല്ല. കൊച്ചി എയർപോർട്ട് കൊണ്ടുവന്നപ്പോൾ

എതിരായത് ഞങ്ങളാണോ; കിൻഫ്ര വന്നപ്പോൾ എതിരായത്

ഞങ്ങളാണോ; സ്മാർട്ട്സിറ്റി വന്നപ്പോൾ എതിരായത് ഞങ്ങളാണോ?

മി. സ്പീക്കർ: ശ്രീ. പാറക്കൽ അബ്ദുല്ലപ്ലീസ് കൺക്ലൂഡ്

ശ്രീ. പാറക്കൽ അബ്ദുല്ല: സർ, മെട്രോ വരുമ്പോൾ എതിരായത്

ഞങ്ങളാണോ; എല്ലാറ്റിനും എതിരും തടസ്സവുമായി നിന്നത് ഞങ്ങളാണോ?

എക്സ്പ്രസ് ഹൈവേയ്ക്കെതിരെ നിങ്ങൾ പറഞ്ഞത് അത് രാജ്യത്തെ

വെട്ടിമുറിക്കുന്നുവെന്നാണ്. ഇങ്ങനെയൊക്കെ നാടിന്റെ വികസനത്തെ

തടഞ്ഞ നിങ്ങൾ വികസനത്തിനുവേണ്ടി സംസാരിക്കുകയാണ്. എന്തായാലും കേരളം രക്ഷപ്പെട്ടു. നിങ്ങളുടെ തടസ്സം കൊണ്ടാണ് യു.ഡി.എഫ്.ന് വികസനം കൊണ്ടുവരാൻ പറ്റാതെ പോയത്. നിങ്ങൾക്കൂടെ സഹകരിച്ചാലേ വികസനം സാധ്യമാവൂ. ഞാൻ ദീർഘിപ്പിക്കുന്നില്ല.

മി. സ്പീക്കർ: കൺക്ലൂഡ് ചെയ്യൂ.

ശ്രീ. പാറക്കൽ അബ്ദുല്ല: സർ, എല്ലാവർക്കും മൂന്നും നാലും മിനിട്ട് അധികം കൊടുത്തിട്ടുണ്ട്.

മി. സ്പീക്കർ: മൂന്ന് മിനിട്ട് അധികമായി.

ശ്രീ. പാറക്കൽ അബ്ദുല്ല: സർ, ഇടതുപക്ഷത്തോട് എനിക്ക് സൂചിപ്പിക്കാനുള്ളത്, 1980-കളിൽ ഭൂരിപക്ഷ വർഗ്ഗീയതയുമായി ബന്ധപ്പെട്ടുകൊണ്ട് ഭൂരിപക്ഷത്തെ പ്രീണിപ്പിക്കുന്നതിന് ചില നടപടികൾ നിങ്ങൾ സ്വീകരിച്ചു. ചിലപ്പോൾ അതിന്റെ ഗുണവും ലാഭവുമൊക്കെ നിങ്ങൾക്ക് കിട്ടിയിട്ടുണ്ടാകും. പക്ഷേ 2021-ൽ അതേ രൂപത്തിലുള്ള വർഗ്ഗീയതയെ പ്രീണിപ്പിക്കുന്ന നിലപാട് സ്വീകരിച്ചാൽ അതിന്റെ ഗുണം നിങ്ങൾക്ക് കിട്ടില്ല. അത് കിട്ടുന്നത് വേറൊരു കൂട്ടർക്കായിരിക്കും എന്നൊരു ധാരണ ഉണ്ടാകുന്നത് നല്ലതായിരിക്കുമെന്നുകൂടി സൂചിപ്പിച്ചുകൊണ്ട് ഈ

വോട്ട് ഓൺ അക്കൗണ്ടിനെ ഒരിക്കൽകൂടി എതിർക്കുന്നു.

ശ്രീ. എം. രാജഗോപാലൻ: ഈ വോട്ട് ഓൺ അക്കൗണ്ടിനെ ഞാൻ പിന്തുണയ്ക്കുന്നു. ബഹുമാനപ്പെട്ട പാർക്കൽ അബ്ദുല്ല ഇവിടെ ഒരു കാര്യം സൂചിപ്പിക്കുകയുണ്ടായി, ഞാൻ അതിനൊരു വിശദീകരണം നൽകാം. ഇതിനുമുമ്പുള്ള യു.ഡി.എഫ്. ഗവൺമെന്റ് അധികാരത്തിൽ വരുമ്പോൾ പൊതുകടവും ബാധ്യതകളും 78673 കോടി രൂപയായിരുന്നു. യു.ഡി.എഫ്. അധികാരമൊഴിയുമ്പോൾ അത് 1,57,370 കോടി രൂപയായി വർദ്ധിച്ചു. 78,697 കോടി രൂപയുടെ വർദ്ധനവാണുണ്ടായത്, ഉണ്ടായിരുന്നതിനേക്കാൾ ഇരട്ടിയിലധികമാണ്. അതിന്റെ മുമ്പത്തെ എൽ.ഡി.എഫ്. ഗവൺമെന്റിന്റെ ഭരണകാലത്ത് കടബാധ്യതയിലുണ്ടായ വർദ്ധനവ് വെറും 32,744 കോടി രൂപ മാത്രമായിരുന്നു, ഇതാണ് വസ്തുത. സമനില തെറ്റിയ പ്രതിപക്ഷം കിഫ്ബിക്കെതിരെ പ്രമേയവും ബഹുമാന്യനായ സ്പീക്കർക്കെതിരെയുള്ള അവിശ്വാസപ്രമേയവും കൊണ്ടുവന്ന് സർക്കാരിനെതിരെ ആരോപണമുന്നയിച്ചു. ആരോപണങ്ങളുടെ കുന്തമുനയൊടിച്ച് ഭരണകക്ഷി അംഗങ്ങൾ ഇതിനെല്ലാം പ്രതിരോധിച്ചപ്പോൾ സഭാതലത്തിൽ അടിയേറ്റു വീണ് പുളയുന്ന പ്രതിപക്ഷത്തെയാണ് നാം കണ്ടത്. ഇടിവെട്ടേറ്റുവനെ

പാമ്പ് കടിച്ചു, പിന്നെ തേളും കടിച്ചുവെന്ന അവസ്ഥയിലായിരുന്നു ഇവിടത്തെ പ്രതിപക്ഷം. സുന്ദരനും നിലയ്ക്കുന്ന ഇന്ത്യൻ സമ്പദ്ഘടനയുടെ പശ്ചാത്തലത്തിലാണ് നാം ഈ ബഡ്ജറ്റ് ചർച്ച ചെയ്യുന്നത്. ഇന്ത്യയിന് ഭീതിജനകമായ സാമ്പത്തികമാന്ദ്യത്തെ അഭിമുഖീകരിക്കുകയാണ്. സ്വാതന്ത്ര്യാനന്തര ഇന്ത്യയിലെ ഏറ്റവും ഗുരുതരമായ സാമ്പത്തിക പ്രതിസന്ധിയാണിതെന്ന് വിദഗ്ദ്ധർതന്നെ ചൂണ്ടിക്കാണിക്കുന്നു. രാജ്യത്തിന്റെ ആഭ്യന്തര വളർച്ചാനിരക്ക് സാമ്പത്തിക വർഷത്തെ ആദ്യപാദത്തിൽ 5 ശതമാനം മാത്രമാണെന്ന് സെൻട്രൽ സ്റ്റാറ്റിസ്റ്റിക്കൽ ഓർഗനൈസേഷൻ ഇന്ന് വെളിപ്പെടുത്തിയിരിക്കുകയാണ്. ബി.ജെ.പി. സർക്കാർ നടപ്പിലാക്കിയ നോട്ടുനിരോധനവും ജി.എസ്.ടി.യും മറ്റ് തീവ്ര ഉദാരവത്കരണ നടപടികളുമാണ് രാജ്യത്തെ പ്രതിസന്ധിയിലാക്കിയതെന്ന് സർക്കാരിന്റെ ഔദ്യോഗിക വക്താക്കൾ തന്നെ അഭിപ്രായപ്പെട്ടു കഴിഞ്ഞിരിക്കുകയാണ്. ഇവിടെയാണ് പരിമിതികൾക്കകത്ത് ഒതുങ്ങിനിന്നുകൊണ്ട്, ധനസമീപനത്തിൽ രാഷ്ട്രീയ വിവേചനം കാണിക്കുന്ന കേന്ദ്രസർക്കാരിന്റെ നിലപാടുകളെ അതിജീവിച്ച് ബദലുകളുമായി മുന്നോട്ടുപോകുന്ന കേരളസർക്കാരിന്റെ പ്രസക്തി. ഇരുപത്തിയഞ്ച് വർഷത്തിനും അപ്പുറത്തുള്ള

ഒരു കേരളത്തെയാണ് ഈ ഇടതുപക്ഷ ജനാധിപത്യ മുന്നണി ഗവൺമെന്റ് വിഭാവന ചെയ്യുന്നത്. സമഗ്ര വികസന കാഴ്ചപ്പാടിനൊപ്പം, ബഹുമാനപ്പെട്ട ഡോ. ടി. എം. തോമസ് ഐസക്കിന്റെ ഭാഷയിൽപ്പറഞ്ഞാൽ, കാലോചിതമായ ഒരു ചുവടുമാറ്റത്തിലൂടെ പുതിയ തലമുറയെ അഭിസംബോധന ചെയ്യുകയാണ് ഈ സർക്കാർ. വിജ്ഞാനാധിഷ്ഠിത സമൂഹ ശാക്തീകരണത്തിനായി വിവിധ പദ്ധതികളിലൂടെ ഈ സർക്കാർ മുന്നോട്ടുപോകുകയാണ്. നാടിന്റെ സുസ്ഥിര വികസനത്തിന് അടിസ്ഥാനശിലകളായി നിലകൊള്ളുന്ന സാമ്പത്തിക വളർച്ച, സാമൂഹ്യഉന്നമനം, പ്രകൃതി സംരക്ഷണം എന്നിവയ്ക്ക് ദിശാബോധവും ഗതിവേഗവും പകരുന്ന വിധം രൂപം നൽകിയിരിക്കുന്ന നയങ്ങൾ ഈ സർക്കാരിന്റെ വികസനോന്മുഖമായ കാഴ്ചപ്പാട് വിളിച്ചോതുന്നതാണ്. നാടിന്റെ സാമൂഹിക, സാമ്പത്തിക മേഖലകളുടെ സമഗ്ര വളർച്ചയ്ക്കും ജനങ്ങളുടെ ക്ഷേമവും സാമൂഹ്യ സുരക്ഷയും ഉറപ്പാക്കുന്നതിനുള്ള വ്യക്തമായ നയവും അതിന്റെ അടിസ്ഥാനത്തിലുള്ള ആസൂത്രിതമായ നടപടികളും ഒരു നവകേരള നിർമ്മിതിക്കുവേണ്ടിയുള്ളതാണ്. തുടർ പ്രളയത്തിന് പിന്നാലെ കോവിഡ് മഹാമാരിയും നേരിട്ട കേരളത്തിന്റെ സമ്പദ് വ്യവസ്ഥ ഇതര

സംസ്ഥാനങ്ങളേക്കാൾ വേഗത്തിൽ തിരിച്ചുവരികയാണ്. കോവിഡ് മൂലം സമ്പദ് വ്യവസ്ഥയിൽ 1.56 ലക്ഷം കോടി രൂപയുടെ വരുമാന നഷ്ടമാണ് നമുക്ക് ഉണ്ടായിട്ടുള്ളത്. സർക്കാരിന്റെ നികുതി/നികുതിയേതര വരുമാനങ്ങൾ ഇടിഞ്ഞാലും ക്ഷേമ പദ്ധതികളിൽ ഒരു കുറവും വരുത്താൻ ഈ സർക്കാർ തയ്യാറായിട്ടില്ല. ഭക്ഷ്യ ധാന്യക്കിറ്റ് വിതരണം തുടർന്നു, പെൻഷൻ തുക വർദ്ധിപ്പിച്ചു, പശ്ചാത്തലസൗകര്യ വികസന മേഖലയിൽ വികസന വിസ്മയങ്ങൾ തീർത്ത് മുന്നേറി, വിദ്യാഭ്യാസ, ആരോഗ്യ മേഖലയിൽ മുന്നേറ്റം, കൃഷി ഭൂമിയുടെ അളവ് വർദ്ധിച്ചു, നെല്ലുൽപ്പാദനം കൂടി, കാർഷിക വായ്പയിൽ വർദ്ധനവ്, ഉൽപ്പാദന മേഖലയിലെ വളർച്ച 1.5 ശതമാനം, ധനകമ്മിയിൽ 3 ശതമാനത്തിന്റെ കുറവ്, റവന്യൂ കമ്മി 2.01 ശതമാനം കുറഞ്ഞു. കേന്ദ്ര നികുതികളുടെയും ഗ്രാന്റുകളുടെയും വിഹിതത്തിലും നികുതി വരുമാനത്തിലും കുറവുണ്ടായെങ്കിലും സാമ്പത്തിക വളർച്ച യു.ഡി.എഫ്. ഭരണകാലത്തേക്കാൾ മെച്ചപ്പെട്ടു. 'പ്രതിസന്ധികളെയും പ്രതിബന്ധങ്ങളെയും അതിജീവിച്ച് നേടുന്ന വിജയമാണ് ഏറെ ആസ്വാദ്യകരമെന്ന് ഒരു ചൈനീസ് പഴമൊഴിയുണ്ട്. അത്തരത്തിലുള്ള ഒരു വിജയമാണ് ഇക്കഴിഞ്ഞ ത്രിതല പഞ്ചായത്ത്, മുനിസിപ്പൽ, കോർപ്പറേഷൻ തെരഞ്ഞെടുപ്പിൽ

കേരളത്തിൽ ഇടതുപക്ഷ ജനാധിപത്യ പ്രസ്ഥാനം കരസ്ഥമാക്കിയിട്ടുള്ളത്. എന്തുകൊണ്ട് എൽ.ഡി.എഫ്. വിജയിച്ചു എന്നുള്ളതിനുള്ള ഉത്തരം, ഇക്കഴിഞ്ഞ നാലര വർഷക്കാലത്തെ ഭരണകാലയളവിൽ കേരളത്തിൽ അധികാരത്തിലിരിക്കുന്ന പിണറായി സർക്കാർ നടപ്പിലാക്കിയിട്ടുള്ള ക്ഷേമ പദ്ധതികളും വികസന പദ്ധതികളും അനുഭവിച്ചറിയാത്ത ഒരു കുടുംബം പോലും ഈ കേരളത്തിലില്ല എന്നതാണ്. അവരെല്ലാം ഈ ഗവൺമെന്റിന് അനുകൂലമായി പ്രതികരിച്ചു. ഒരു കുടുംബത്തെ സംബന്ധിച്ച വലിയ സ്വപ്നമാണ് സ്വന്തമായി കയറിക്കിടക്കാൻ ഒരു വീട് എന്നത്. ലൈഫ് പദ്ധതിയിലൂടെ ലക്ഷങ്ങൾക്ക് വീട് നൽകാൻ നമുക്ക് കഴിഞ്ഞു. ആ വീട്ടിൽ കയറിക്കിടക്കുന്ന കുടുംബാംഗങ്ങൾ ഈ സർക്കാരിനെയും ശ്രീ. പിണറായി വിജയനെയും ഇടതുപക്ഷത്തെയും ഓർത്തു. പോളിംഗ് ബൂത്തിലേയ്ക്ക് പോയി വോട്ട് ചെയ്തപ്പോൾ അവർ ഇടതുപക്ഷത്തിന് അനുകൂലമായി വോട്ട് ചെയ്തു. താമസിക്കാൻ ഒരു വീടുണ്ടായിക്കഴിഞ്ഞാൽ പിന്നീട് വേണ്ടത് മക്കളുടെ വിദ്യാഭ്യാസത്തിനുള്ള സൗകര്യമാണ്. കർഷകന്റെ, തൊഴിലാളിയുടെ, സാധാരണക്കാരന്റെ മക്കൾ സ്കൂളുകളിൽ പോയി പഠിക്കുന്നു, അവർക്ക് മെച്ചപ്പെട്ട ഗുണനിലവാരമുള്ള ആധുനിക വിദ്യാഭ്യാസം ഉറപ്പുവരുത്തുന്നു.

അവിടെയും ഏറ്റവും ശ്രദ്ധേയമായിട്ടുള്ള മുന്നേറ്റം ഉണ്ടാക്കാൻ കഴിഞ്ഞു. അവരും കേരളത്തിലെ ഇടതുപക്ഷത്തെ വിജയിപ്പിക്കാൻ തയ്യാറായി. ഓരോ പ്രതികൂല സാഹചര്യത്തിലും പൊരുതുന്ന കേരളത്തിന്റെ സർവ്വസൈന്യാധിപനായി മാറുകയായിരുന്നു കേരളത്തിന്റെ ആരാധ്യനായ മുഖ്യമന്ത്രി. ഓഖിയും നിപ്പയും ഇരുപ്രളയങ്ങളും കോവിഡും നമ്മെ തേടിയെത്തിയപ്പോൾ, നാട് ഉത്കണ്ഠയുടെ, ആശങ്കയുടെ, ഭീതിയുടെ മുൾമുനയിലായപ്പോൾ അവരോട് കേരളത്തിന്റെ ബഹുമാന്യനായ മുഖ്യമന്ത്രി പറഞ്ഞു, 'നിങ്ങൾ തളരരുത്, തകരരുത്, നിങ്ങൾ പരിഭ്രാന്തരാകരുത്, ഞങ്ങളുണ്ട് നിങ്ങളോടൊപ്പം, അല്ല മുന്നിൽത്തന്നെ'. മുന്നിൽ ഞങ്ങളുണ്ടെന്ന് ഈ സർക്കാർ പ്രഖ്യാപിച്ചപ്പോൾ കേരളത്തിലെ ജനത ഒന്നടങ്കം കക്ഷി രാഷ്ട്രീയത്തിനും ജാതിമത ചിന്തകൾക്കും അതീതമായി ബഹുമാനപ്പെട്ട കേരള മുഖ്യമന്ത്രിയോടും സർക്കാരിനോടും പറഞ്ഞു, 'നിങ്ങൾ മുന്നിലുണ്ടെങ്കിൽ ഞങ്ങൾ ഒപ്പമുണ്ട്'. അങ്ങനെയാണ് ഈ പ്രതിസന്ധിയെയും പ്രതികൂല സാഹചര്യങ്ങളെയുമെല്ലാം ഈ ഗവൺമെന്റ് അതിജീവിച്ചത്. ഈ കഴിഞ്ഞ തെരഞ്ഞെടുപ്പിൽ കാസർഗോഡ് ജില്ലയിലെ ചെങ്കള പഞ്ചായത്തിലെ പതിനൊന്നാം വാർഡ് നാലാം മൈലിൽ- മുൻ

എം.എൽ.എ. പി.ബി. അബ്ദുൽ റസാഖിന്റെ വീട് ഉൾപ്പെടുന്ന വാർഡ് കൂടിയാണ്- ശ്രീ. കുഞ്ഞഹമ്മദ് മുസ്ലിയാരുടെ വീട്ടിൽ എൽ.ഡി.എഫ്.-ന്റെ പ്രവർത്തകർ സ്ക്വാഡ് പ്രവർത്തനത്തിന്റെ ഭാഗമായി പോയപ്പോൾ അവിടെയുണ്ടായിരുന്ന ബിഹാത്തിമയും മകൾ മാജിദയും അവരുടെ മകൾ മൂന്നാം ക്ലാസുകാരി ഹിബയും ഞങ്ങളുടെ എൽ.ഡി.എഫ്. സുഹൃത്തുക്കളോട് പറഞ്ഞു, 'ഞങ്ങൾക്ക് മുഖ്യമന്ത്രിയെ അറിയാം, മുഖ്യമന്ത്രിയാണ് ഞങ്ങളുടെ ഹീറോ'. സ്കൂളിൽനിന്ന് കിട്ടിയ അഭിമാന ബോധത്തോടെയായിരുന്നു അവർ പറഞ്ഞത്. തെരഞ്ഞെടുപ്പ് വന്നപ്പോൾ നൂറ് ശതമാനം മുസ്ലീം സഹോദരങ്ങൾ താമസിക്കുന്ന ആ പ്രദേശത്ത്, കഴിഞ്ഞ പഞ്ചായത്ത് തെരഞ്ഞെടുപ്പിൽ 351 വോട്ടിന് എൽ.ഡി.എഫ്. തോറ്റ ആ നാലാം വാർഡിൽ, 129 വോട്ടിന് എൽ.ഡി.എഫ്.-നെ വിജയിപ്പിച്ച ചരിത്രമാണ് അവിടെയുള്ളത്. കോൺഗ്രസ് എവിടെയാണ്? ഇവിടെ കോവിഡ് പ്രതിരോധ വാക്സിൻ കണ്ടുപിടിച്ചിട്ടും കോൺഗ്രസിനെ കീഴ്പ്പെടുത്തിക്കൊണ്ടിരിക്കുന്ന ബി.ജെ.പി. വൈറസിനുള്ള പ്രതിരോധ വാക്സിൻ കണ്ടുപിടിച്ചില്ലെങ്കിൽ ഈ കോൺഗ്രസ് ബാക്കിയില്ലാതായിപ്പോകും, നാമാവശേഷമാകും. മുസ്ലീം ലീഗിന്റെ

ഉന്നതമായ ആദർശങ്ങളെക്കുറിച്ചും ധാർമ്മികമൂല്യങ്ങളെക്കുറിച്ചും
 ബഹുമാനപ്പെട്ട പ്രതിപക്ഷ ഉപനേതാവ് രാവിലെ ഇവിടെ
 പ്രസംഗിക്കുകയുണ്ടായി. വഞ്ചനയും തട്ടിപ്പും അഴിമതിയും
 കൊലപാതകവുമാണോ നിങ്ങളുടെ രാഷ്ട്രീയ സദാചാര ധാർമ്മിക മൂല്യങ്ങൾ;
 ആരാണ് നിങ്ങളുടെ സഹപ്രവർത്തകരായിട്ടുള്ള എൽ.എൽ.എ.-മാർ; അവർ
 ഇന്ന് എവിടെയാണുള്ളത്? അതിന്റെ വിശദാംശങ്ങളിലേയ്ക്ക് പോകുന്നില്ല.
 കല്ലുരാവിയിലെ ഞങ്ങളുടെ പ്രിയപ്പെട്ട ചെറുപ്പക്കാരൻ ഔഫ്
 അബ്ദുറഹിമാനെ നിങ്ങൾ കൊലപ്പെടുത്തി. എന്താണ് അയാൾ ചെയ്ത കുറ്റം?
 അദ്ദേഹം ശുഭ്ര പതാക പിടിച്ചു. സപ്തവർണങ്ങളുടെ സങ്കരമാണ് ശുഭ്ര നിറം.
 വിവിധ ജാതിമതചിന്താ ഭാഷകൾക്കതീതമായി എല്ലാ മനുഷ്യരെയും
 ഉൾക്കൊള്ളാൻ കഴിയുന്ന ഹൃദയ വിശാലതയുള്ള ഒരു യുവജന
 പ്രസ്ഥാനത്തിന്റെ പ്രവർത്തകനായിപ്പോയി എന്നുള്ളതാണ് ആ
 ചെറുപ്പക്കാരൻ ചെയ്ത തെറ്റ്. അദ്ദേഹത്തിന്റെ ഭാര്യ ഗർഭിണിയാണ്.
 അവരെയെല്ലാം നിരാലംബരാക്കിക്കൊണ്ട് ആ കൊലപാതകത്തിന് നിങ്ങൾ
 നേതൃത്വം കൊടുത്തപ്പോൾ നിങ്ങളുടെ അണികൾ നിങ്ങളെ അംഗീകരിച്ചോ?

മി. സ്പീക്കർ: പ്ലീസ് കൺക്ലൂഡ്.....

ശ്രീ. എം. രാജഗോപാലൻ: സർ, ഒരു മിനിറ്റ്. കാഞ്ഞങ്ങാട്

മുനിസിപ്പാലിറ്റിയിലേയ്ക്ക് ചെയർമാൻ തെരഞ്ഞെടുപ്പ് നടന്നപ്പോൾ, ഈ ലീഗ് ക്രിമിനലുകളുടെ കൊലപാതക രാഷ്ട്രീയത്തിൽ പ്രതിഷേധിച്ച് ലീഗിന്റെ കൗൺസിലർമാരായ അസ്മ മാജൂൽ, ഹസീന റസാഖ് എന്നിവർ എൽ.ഡി.എഫ്.-ന്റെ സ്ഥാനാർത്ഥി സുജാത ടീച്ചർക്ക് അനുകൂലമായി ചെയർമാൻ സ്ഥാനത്തേയ്ക്ക് വോട്ട് ചെയ്തു. ലീഗിന്റെ മറ്റൊരു കൗൺസിലർ ശ്രീമതി സി. എച്ച്. സുബൈദ വോട്ട് അസാധുവാക്കിക്കൊണ്ടാണ് ലീഗിനോട് പ്രതിഷേധം പ്രകടിപ്പിച്ചത്. 'കലഹം പലവിധം സുലഭം, സർവ്വത്ര ആശയക്കുഴപ്പം' ഇതാണ് കോൺഗ്രസ്.

മി. സ്പീക്കർ: പ്ലീസ് കൺക്ലൂഡ്.....

ശ്രീ. എം. രാജഗോപാലൻ: സർ, മേൽനോട്ട സമിതി, പ്രചരണ സമിതി, സ്ഥാനാർത്ഥി സമിതി.... ഇങ്ങനെ രാജസ്ഥാൻ, കർണ്ണാടക, ആസാം എന്നിവിടങ്ങളിൽനിന്നെല്ലാം കേരളത്തെ രക്ഷിക്കാൻ നേതാക്കൾ ഇറങ്ങിപ്പറപ്പെട്ടിട്ടുണ്ട്. ബഹുമാനപ്പെട്ട പ്രതിപക്ഷ നേതാവിന്റെ ഒരു ആത്മഗതംകൂടി പറഞ്ഞ് ഞാൻ ഇവിടെ അവസാനിപ്പിക്കുകയാണ്. "പുറമെ പുഞ്ചിരിയുടെ പൂമാലകളെറിയുന്നു, അകമേ കുടിപ്പകയുടെ

തീജ്യാലകളെറിയുന്ന" അതാണ് ബഹുമാനപ്പെട്ട പ്രതിപക്ഷ നേതാവിന്റെ അവസ്ഥ. ഇവിടെ ഈ സർക്കാർ വികസന വീഥിയിൽ വിജയഗാഥകളുമായി, ജനകീയ ആശയവുമായി മുന്നോട്ട് കുതിക്കുകയാണ്. ഇതിനെ പിടിച്ചുകെട്ടാൻ മുന്നണിക്കകത്തുനിന്ന് കേരളാ കോൺഗ്രസ് മാണി വിഭാഗവും എൽ.ജെ.ഡി. (ലോക് താന്ത്രിക് ജനതാദൾ)-യും പുറത്ത് വന്നതോടെ കരചരണാദികൾ നഷ്ടപ്പെട്ട യു.ഡി.എഫ്. എന്ന സംഘടനാ ശരീരത്തിന് കഴിയില്ല. അഴിമതി രഹിതവും പ്രവർത്തനനിരതവുമായിട്ടുള്ള ഒരു ഗവൺമെന്റിന്റെ ഭരണ കാലയളവായിരുന്നു ഇത്. ഇവിടെ ജനകീയ കോടതി നിങ്ങളെ കാത്തിരിക്കുകയാണ്, പ്രതിജ്ഞയിൽ നിർത്തി വിചാരണ ചെയ്ത് വിധി പ്രസ്താവിക്കാൻ. ഒരിക്കൽക്കൂടി ഇടത് കരുത്ത് തെളിയിക്കുന്ന ജനവിധിക്ക് നമുക്ക് കാത്തിരിക്കാം, കാതോർക്കാം.

ശ്രീ. തിരുവഞ്ചൂർ രാധാകൃഷ്ണൻ: സർ, ഞാൻ ഈ വോട്ട് ഓൺ അക്കൗണ്ടിനെ എതിർക്കുന്നു. ഞങ്ങളുടെ നാട്ടിൻപുറത്തു ഒരു പാട്ട് കേട്ടിട്ടുണ്ട്, "സന്തോഷം കൊണ്ടെനിക്കിരിക്കാൻ വയ്യേ, ഞാനിപ്പം സ്വർഗത്തിലങ്ങ് കേറും."

മി. സ്പീക്കർ: അതൊരു പരസ്യമല്ലേ?

ശ്രീ. തിരുവഞ്ചൂർ രാധാകൃഷ്ണൻ: സർ, ശ്രീ. എം. രാജഗോപാലന്റെ ഈ

ശബ്ദഘോഷവും ബഹളവുമൊക്കെ കേട്ട് കഴിഞ്ഞപ്പോൾ അദ്ദേഹം ഈ പാട്ടിനകത്ത് ലയിച്ചിരിക്കുകയാണ് എന്നൊരു തോന്നലാണ് എനിക്ക് ഉണ്ടായത്. എന്താണ് അതിന്റെ ഒരു പ്രകോപനം? നമ്മുടെ മുമ്പിലുള്ള രേഖകൾവെച്ച് നോക്കിയാൽ അതിന് കാര്യമായ ഒരു പ്രകോപനവുമില്ല. സമയച്ചുരുക്കംകൊണ്ട് ഞാൻ ഓരോന്നും പറയുന്നില്ല. പലയിനത്തിൽ അൻപതിനായിരം കോടി രൂപയുടെ പാക്കേജ് നടപ്പാക്കുമെന്ന് പറഞ്ഞു ഡോ. ടി. എം. തോമസ് ഐസക്, അങ്ങ് ഏതെങ്കിലും ഒരു പാക്കേജ് നടപ്പാക്കിയിട്ടുണ്ടോ? അസന്റിന്റെ ഒരു ലക്ഷം കോടി രൂപയുടെ നിക്ഷേപം വരാൻ പോകുന്നുവെന്ന് പറഞ്ഞു. എന്തെങ്കിലും ഒരു നിക്ഷേപം വന്നിട്ടുണ്ടോ? ഞങ്ങൾക്കോ തരില്ല, ഞങ്ങൾ ഒരു കത്തയച്ചാൽപ്പോലും മറുപടി തരികയുമില്ല. ബഹുമാനപ്പെട്ട മുഖ്യമന്ത്രിക്ക് കത്തയച്ചാൽ അദ്ദേഹം മറുപടി തരാറുണ്ട്. അങ്ങ് അതും ചെയ്യാൻ മെനക്കൊടാറില്ല. അതിന്റെ കാരണം, പേഴ്സണൽ സ്റ്റാഫിനൊക്കെ വലിയ പണിയാണ്, അതുകൊണ്ട് നിവൃത്തിയില്ലാത്തതിനാലാണ് തരാത്തത് എന്ന് എനിക്കറിയാം. ഞങ്ങൾക്കുവേണ്ട, പക്ഷേ ഇത്രയും ശബ്ദഘോഷമുണ്ടാക്കിയ ആളുകൾക്ക്

എന്തെങ്കിലും കൊടുക്കണ്ടേ; ഒരു ലക്ഷം കോടി രൂപ വരുമ്പോൾ എന്തെങ്കിലും ഒന്ന് അങ്ങോട്ടുംകൂടി കൊടുക്കണ്ടേ; ഇവിടെ അങ്ങ് പറഞ്ഞ ഏറ്റവും വലിയ നേട്ടമെന്താണ്; ക്ഷേമ പെൻഷൻ. ക്ഷേമ പെൻഷൻ കേരളത്തിൽ ആരംഭിച്ചത് ആരാണ് എന്നതിനെക്കുറിച്ച് ആലോചിച്ചിട്ടുണ്ടോ? 1960-ലെ ഐക്യ ജനാധിപത്യ ഗവൺമെന്റിൽ ആർ. ശങ്കർ മുഖ്യമന്ത്രിയായിരിക്കുമ്പോഴാണ് കേരളത്തിലെ ക്ഷേമ പെൻഷനുകളുടെ തുടക്കം. അതിനുശേഷം വന്ന ഗവൺമെന്റുകളൊക്കെ തുക കൂട്ടിയിട്ടുണ്ട്. നിങ്ങൾ തുക കൂട്ടിയതാണ് പ്രധാനപ്പെട്ടത്, ആരംഭിച്ചതല്ല. ആരംഭിച്ചത് വേറെയാണ്.

ശ്രീ. എം. സ്വരാജ്: സർ,(മൈക്ക് ഓഫ്)....

ശ്രീ. തിരുവഞ്ചൂർ രാധാകൃഷ്ണൻ: സർ, അൻപത്തിയെട്ട് കൊല്ലം മുൻപ്, അന്ന് ജനിച്ചിട്ടില്ല കുട്ടി..., അന്ന് ജനിക്കാത്ത..... കാര്യം എന്തിനാണ് ഇന്ന് ഇവിടെ പറഞ്ഞുകൊണ്ടിരിക്കുന്നത്. അന്ന് ശ്രീ. എം. സ്വരാജ് ജനിച്ചിട്ടില്ല. ഞാൻ പറഞ്ഞുവന്നത്, 58 കൊല്ലം മുൻപ് കേരളത്തിലാരംഭിച്ച ക്ഷേമ പെൻഷന്റെ തുക വർദ്ധിപ്പിച്ചതാണ് ഇപ്പോൾ ഏറ്റവും പ്രധാനപ്പെട്ട പ്രശ്നം.

ശ്രീ. എം. സ്വരാജ്: സർ, പോയിന്റ് ഓഫ് ഓർഡർ.

മി. സ്പീക്കർ: പോയിന്റ് ഓഫ് ഓർഡർ എന്താണ്?

ശ്രീ. തിരുവഞ്ചൂർ രാധാകൃഷ്ണൻ: സർ, അദ്ദേഹത്തിന് പോയിന്റ് ഓഫ് ഓർഡർകൊണ്ട് മുട്ടുകയാണെങ്കിൽപ്പിന്നെ ഞാൻ വഴങ്ങുകയല്ലാതെ വേറൊരു മാർഗ്ഗവുമില്ല.

ശ്രീ. എം. സ്വരാജ്: സർ, പോയിന്റ് ഓഫ് ഓർഡർ. ബഹുമാനപ്പെട്ട സ്പീക്കർ, ഇവിടെ ബഹുമാന്യനായ കോട്ടയം അംഗം പ്രസംഗിക്കുമ്പോൾ സഭയെ തെറ്റിദ്ധരിപ്പിക്കുന്ന ചില പരാമർശങ്ങൾ പറയുകയുണ്ടായി. അദ്ദേഹം പറഞ്ഞു, 1960-ന് ശേഷമുള്ളവരൊക്കെ തുക വർദ്ധിപ്പിച്ചിട്ടേയുള്ളൂവെന്ന്. കർഷക തൊഴിലാളി പെൻഷൻ ഇന്ത്യാ രാജ്യത്ത് ആദ്യമായി ആരംഭിക്കുന്നത് 1980-ൽ കേരളത്തിലെ ഇടതുനൂണി സർക്കാരാണ്. തൊഴിലില്ലായ്മ വേതനം ആരംഭിക്കുന്നത് ആ കാലത്താണ്. പിന്നെ അത് പറയുന്ന സമയത്ത് ഞാൻ ജനിച്ചില്ല എന്നൊക്കെ പറഞ്ഞാൽ ജനന സർട്ടിഫിക്കറ്റുമായി നിയമസഭയിൽ വരണമെന്നുള്ള കാര്യം എനിക്ക് അറിയില്ലായിരുന്നു. ചട്ടം 307 പ്രകാരം അവാസ്തവമായ പരാമർശം നീക്കം ചെയ്യണം.

മി. സ്പീക്കർ: പരിശോധിക്കാം.*

ശ്രീ. തിരുവഞ്ചൂർ രാധാകൃഷ്ണൻ: സർ, ശ്രീ. എം. സ്വരാജ് നല്ലൊരു

നിയമസഭാംഗമാണ് എന്നായിരുന്നു എന്റെ ഇതുവരെയുണ്ടായിരുന്ന ധാരണ. പക്ഷെ അങ്ങ് മനസ്സിലാക്കണം, ഇവിടെ തൊഴിലില്ലായ്മ വേതനം ആരംഭിച്ചത് ആരായിരുന്നുവെന്ന് അറിയാമോ? അന്ന് ഞാൻ യൂത്ത് കോൺഗ്രസ്സിന്റെ പ്രസിഡന്റായിരുന്നു. ഞങ്ങൾ എല്ലാവരുംകൂടി സമ്മർദ്ദം ചെലുത്തിയിട്ടാണ് കെ. കരുണാകരന്റെയും ശ്രീ. എ. കെ. ആന്റണിയുടെയും ഭരണ കാലത്ത് കേരളത്തിൽ തൊഴിലില്ലായ്മ വേതനം ആരംഭിക്കുന്നത്. അതിന് രണ്ടാമതൊരു ചരിത്രമുണ്ട്. ആ തൊഴിലില്ലായ്മ വേതനം നിങ്ങൾ അധികാരത്തിൽ വന്നപ്പോൾ നിർത്തലാക്കി എന്നുള്ളതാണ്. അത് പുനരാരംഭിക്കണമെന്ന് പറഞ്ഞ് കാസർഗോഡ് നിന്നും പദയാത്ര നടത്തിയ വ്യക്തിയാണ് ഞാൻ. ഞങ്ങളുടെ ആ യാത്ര തൃശ്ശൂരിൽ എത്തിയപ്പോഴാണ് കെ. കരുണാകരൻ തൊഴിലില്ലായ്മ വേതനം പുനരാരംഭിക്കുന്നതിനുവേണ്ടി ഉത്തരവിറക്കിയത്. അതാണ് പ്രധാനപ്പെട്ട കാര്യം. ഇത് ഉഴപ്പാൻവേണ്ടി അങ്ങ് പറയുന്നതാണെന്ന് എനിക്കറിയാം. തൊഴിലില്ലായ്മ വേതനത്തിന്റെ കാര്യത്തിൽ കെ. കരുണാകരൻ എടുത്ത നടപടിയെ ആർക്കെങ്കിലും

* ബഹുമാനപ്പെട്ട സഭാധ്യക്ഷന്റെ ഉത്തരവിൻപ്രകാരം (ഫ. നം. 1703/ ഇ.ബി./2021/നി.സെ. തീയതി 23.1.21) സഭാരേഖകളിൽ നിലനിർത്തി.

മറക്കാൻ കഴിയുമോ? കെ. കരുണാകരൻ കേരളത്തിൽ മുഖ്യമന്ത്രി ആയിരുന്നപ്പോൾ 12 ക്ഷേമ പദ്ധതികൾ സംസ്ഥാനത്തുണ്ടായിരുന്നു. നിങ്ങൾ അതിന്റെ തുക കൂട്ടി, ഞങ്ങളും കൂട്ടിയിരുന്നു, ഇനി അടുത്ത ഗവൺമെന്റ് അധികാരത്തിൽ വന്നാൽ അപ്പോഴും കൂട്ടും, കൂട്ടാതിരിക്കാൻ പറ്റില്ല. അങ്ങനെ കൂട്ടുന്നതാണ് പ്രധാനപ്പെട്ട കാര്യം, അല്ലാതെ തുടങ്ങിയത് ഒരു പ്രശ്നമേയല്ല എന്ന ഒരു നിലപാട് എടുത്തതുകൊണ്ടുമാത്രമാണ് ഞാൻ ഈ കാര്യം പറഞ്ഞത്. ഞാൻ ഒന്ന് ചോദിക്കട്ടെ, തിരുവനന്തപുരം നഗരത്തിൽ, വൃദ്ധരായ മാതാപിതാക്കളെ പൂട്ടിയിട്ടുതായ വാർത്ത മാധ്യമങ്ങളിൽ അങ്ങ് കണ്ടില്ലേ. എല്ലാം തൊലിയുമായിത്തീർന്ന പാവപ്പെട്ട അവരെ മുറിയിൽ പൂട്ടിയിട്ടതിനുശേഷം ആഹാരം പോലും കൊടുത്തിട്ടില്ല. 'എടാ എനിക്ക് ഒരു ഗ്ലാസ് കഞ്ഞിവെള്ളമെങ്കിലും താ' എന്ന് ആ അമ്മ പറഞ്ഞു. നിങ്ങൾ മന്ത്രിമാർ ഇരുപത് ആളുകളില്ലേ, നിങ്ങൾക്ക് സർക്കാർ വക വാഹനങ്ങളില്ലേ, നിങ്ങൾ ആ വീട്ടിൽപ്പോയി ആ വൃദ്ധമാതാപിതാക്കളെ ആശ്വസിപ്പിക്കുന്നതിന് ഒരു നിമിഷം മെനക്കെട്ടിരുന്നോ? ഞാൻ പാർട്ടിയും രാഷ്ട്രീയവും വച്ച് പറയുന്നതല്ല, ഇത് മനുഷ്യത്വമാണ്. ഇത് നമ്മുടെ നാട്ടിൽ ഒരിടത്തല്ല പല സ്ഥലങ്ങളിലും നടന്നുകൊണ്ടിരിക്കുകയാണ്. അതിന്

എന്തെങ്കിലും ഒരു നടപടിയുണ്ടാകേണ്ട; എവിടെപ്പോയി നിങ്ങൾ കൊടുത്ത ക്ഷേമ പെൻഷൻ; എവിടെപ്പോയി നിങ്ങൾ കൊടുത്ത കിറ്റ്; എവിടെപ്പോയി നിങ്ങൾ കൊടുത്ത ആനുകൂല്യം? ആനുകൂല്യം ഒരു വഴിക്കും പട്ടിണി കിടക്കുന്ന പാവപ്പെട്ടവർ അവിടെക്കിടന്ന് മരിക്കുന്നത് മറുവശത്തും എന്നത് ഈ മണ്ണിലാണ് എന്ന സത്യം മറന്നുപോകരുത് എന്ന് ഞാൻ നിങ്ങളുടെ മനസാക്ഷിയോട് പറയാൻ ആഗ്രഹിക്കുകയാണ്. ഇവിടെ ഒട്ടനവധി പാക്കേജുകളെക്കുറിച്ചെല്ലാം പറഞ്ഞു, ഈ പാക്കേജുകളൊക്കെ വന്നിട്ടും നമ്മുടെ നാട്ടിലെ വളർച്ചാനിരക്ക് എത്രയാണ്; ഡോ. ടി. എം. തോമസ് ഐസക്, അങ്ങ് വിദഗ്ദ്ധനായ ഒരു സാമ്പത്തിക ശാസ്ത്രജ്ഞനാണല്ലോ, നമ്മുടെ വളർച്ചാ നിരക്ക് കുറഞ്ഞില്ലേ; കുറഞ്ഞതിനെ തർക്കിച്ച് കൂട്ടുന്നതിനുവേണ്ടിയുള്ള അങ്ങയുടെ വൈദഗ്ദ്ധ്യത്തെ ഞാൻ ചോദ്യം ചെയ്യുന്നില്ല. പക്ഷെ കുറഞ്ഞു എന്നത് യാഥാർത്ഥ്യമല്ലേ? 3.45 അല്ലേ വളർച്ചാ നിരക്ക്, താഴോട്ടുവന്നില്ലേ; എന്റെ സ്നേഹിതനായ ശ്രീ. ഇ. പി. ജയരാജൻ, വ്യവസായ വളർച്ചാനിരക്കും 6.23-ൽ നിന്ന് 2.73 ആയി താഴോട്ടുപോയി. പിന്നെ എന്താണ് നിങ്ങൾ ഈ പറയുന്നത്? നമ്മുടെ സംസ്ഥാനത്ത് ഒരു മാറ്റം ഉണ്ടാക്കുന്നതിന്റെ ഭാഗമായി, അഴിമതി

കണ്ടാലുടൻ പിടിക്കുന്നതിനുവേണ്ടി നാട്ടുകാർക്ക് ആർക്കുവേണമെങ്കിലും
പെറ്റിഷൻ അയയ്ക്കാം എന്ന രൂപത്തിൽ പത്രത്തിൽ വാർത്തയും
ബഹുമാനപ്പെട്ട മുഖ്യമന്ത്രിയുടെ പ്രസ്താവനയും കണ്ടു. അടൂർ എ.ആർ.
ക്യാമ്പിലെ ഡി.ഐ.ജി., ഡി.ജി.പി.-ക്ക് കത്തയച്ചിരുന്നു, ഒരിക്കലല്ല മൂന്ന്
പ്രാവശ്യം. ബഹുമാനപ്പെട്ട മുഖ്യമന്ത്രി ഇപ്പോൾ ഇവിടെ ഇല്ലാത്തതിനാൽ,
അതിന്റെ ചാർജ്ജുള്ള മന്ത്രിയെ വേണമെങ്കിൽ കത്ത് ഏൽപ്പിക്കാൻ ഞാൻ
ഒരുക്കമാണ്. പോലീസ് ക്യാന്റിനിൽ അഴിമതി നടക്കുകയാണ്, ആ
അഴിമതിക്കെതിരെ നടപടിയെടുക്കണം എന്നുപറഞ്ഞുകൊണ്ട് മൂന്ന്
പ്രാവശ്യം ആവർത്തിച്ച് ഡി.ജി.പി.-ക്ക് കത്തയച്ചത് ഈ ഗവൺമെന്റ്
അറിഞ്ഞോ? ഒരു പോലീസ് ക്യാന്റിനിലെ കാര്യമാണിത്. അടൂരിലെ
എ.ആർ. ക്യാമ്പിൽ നടന്ന സംഭവത്തെക്കുറിച്ച് മലയാള മനോരമ വലിയ
പ്രാധാന്യത്തോടെ കൊടുത്തല്ലോ, നിങ്ങൾക്കത് വായിക്കാനും
നടപടിയെടുക്കാനും സാധിച്ചോ? അഴിമതി ഇവിടെ
നടന്നുകൊണ്ടിരിക്കുമ്പോൾ Rip Van Winkle-നെപ്പോലെ നിങ്ങൾ
കണ്ണുപൂട്ടിയിരിക്കുകയാണ്; ഉറക്കം നടിക്കുന്നവനെ നമുക്ക് ഉണർത്താൻ
സാധിക്കുമോ; അതാണ് ഇവിടെ നടന്നുകൊണ്ടിരിക്കുന്നത്. നേരത്തെ

ഇവിടെ ശ്രീ. പി. സി. ജോർജ്ജ് പറഞ്ഞതുപോലെ നമ്മുടെ സഭ ഇന്നുകൊണ്ട് തീരുകയാണ്, നമ്മൾ പിരിയുകയാണ്. അഞ്ച് കൊല്ലത്തെ പ്രവർത്തനം നിങ്ങൾ പൂർത്തിയാക്കി. അങ്ങനെ അഞ്ച് കൊല്ലത്തെ പ്രവർത്തനം പൂർത്തിയാക്കിയ നിങ്ങളോട് എനിക്ക് ഒരു ചോദ്യമുണ്ട്, ഈ ഗവൺമെന്റ് അധികാരത്തിൽ വന്നതിനുശേഷം പ്രഖ്യാപിച്ച പദ്ധതികളിൽ എത്രയെണ്ണം ഫ്ലാഗ്ഷിപ്പ് പ്രോഗ്രാമിലൂടെ പൂർത്തീകരിച്ചിട്ടുണ്ട്? അവിടെയൊരു ചെറിയ പഞ്ചായത്ത് റോഡ്, ഇവിടെ വേറൊരു നടപടി, അല്ലെങ്കിലൊരു അങ്കണവാടി എന്നതല്ലാതെ ഈ കേരളത്തിലെ ബഹുജനങ്ങൾക്ക് അവരുടെ താല്പര്യങ്ങൾക്കനുസരിച്ച് ഒരു ഫ്ലാഗ്ഷിപ്പ് പ്രോഗ്രാം ഈ ഗവൺമെന്റ് വന്നതിനുശേഷം ആരംഭിക്കാൻ കഴിഞ്ഞിട്ടുണ്ടോ; അതാണ് ഞങ്ങൾ ചോദിക്കുന്നത്, നിങ്ങളുടെ ബാലൻസ് ഷീറ്റ് എന്താണ്; ഇപ്പോൾ ബഹുമാനപ്പെട്ട മുഖ്യമന്ത്രി അതിൽനിന്നൊക്കെ വിഷയം മാറ്റുകയാണ്. അദ്ദേഹം ചെയ്തുകൊണ്ടിരിക്കുന്നത് എന്താണ്? സത്യം പറഞ്ഞാൽ ഇവിടെ വർഗ്ഗീയത കൊണ്ടുവന്ന് നമ്മുടെ ജനസമൂഹത്തെ ഛിന്നഭിന്നമാക്കുന്നതിന് ശ്രമിച്ചുകൊണ്ടിരിക്കുകയാണ്. 1905-ൽ ബംഗാൾ വിഭജനമുണ്ടായി. ക്ലബ്ബ് പ്രളവായിരുന്നു അതിനു പിന്നിൽ. അവർക്കൊരു

ലക്ഷ്യമുണ്ടായിരുന്നു. സ്വാതന്ത്ര്യ സമരത്തിന് ഏറ്റവും തീച്ചയായി
നിന്നിരുന്ന ബംഗാളിൽ, സ്വാതന്ത്ര്യ മോഹികൾ അവരുടെ സമരം
ശക്തിപ്പെടുത്തിയപ്പോൾ അതിനെ ഭിന്നിപ്പിക്കുന്നതിനുവേണ്ടിയാണ് Divide
and Rule policy ബ്രിട്ടീഷുകാർ കൊണ്ടുവന്നത്. അതിന് കഴുന്ന് പ്രള
നേത്രത്വം കൊടുത്ത് ബംഗാളിനെ രണ്ടാക്കി, സ്വാതന്ത്ര്യ സമരം
ചിതറിപ്പോയി. രണ്ടു വിഭാഗങ്ങൾ തമ്മിൽ അങ്ങോട്ടും ഇങ്ങോട്ടും
വർഗ്ഗീയതയായി. ആളുകളെ കൊല്ലുന്നതിനുവേണ്ടിയിട്ടുള്ള നടപടിയിലേയ്ക്ക്
പോയി. കഠാരയും കട്ടപ്പാരയും വച്ച് മനുഷ്യസമൂഹത്തിൽപ്പെട്ടവരെ പരസ്പരം
കുത്തിവീഴ്ത്തുന്നതിനുവേണ്ടിയുള്ള ആയുധത്തിന് മുർച്ചകൂട്ടിക്കൊടുക്കുന്നതിനാണ്
അത് സഹായിച്ചത്. നമ്മുടെ ബഹുമാനപ്പെട്ട മുഖ്യമന്ത്രി
ചെയ്തുകൊണ്ടിരിക്കുന്ന പ്രവർത്തനം ഇതേ മുർച്ചകൂട്ടലാണ്. പരസ്പരം
വിദ്വേഷമുണ്ടാക്കി വെട്ടിക്കൊല്ലുന്നതിനുവേണ്ടി, നമ്മുടെ നാട്ടിൽ
സമാധാനത്തോടുകൂടി ഒരമിച്ച് ജീവിക്കാതിരിക്കുന്നതിനുവേണ്ടി ആയുധം
മുർച്ച കൂട്ടുകയാണ്. ഈ ഗവൺമെന്റ് പോയാലും, നിങ്ങൾ
അഴിച്ചുവിട്ടിരിക്കുന്ന ഈ ദുർഭ്രതം കാൽനൂറ്റാണ്ടെങ്കിലും കേരളത്തിന്റെ ഈ
അന്തരീക്ഷത്തിലുണ്ടാകും. ഈ വൈറസിനെ പിടിച്ചുകെട്ടാൻ ശ്രീമതി കെ.

കെ. ശൈലജ ടീച്ചർ, നിങ്ങൾക്കും കഴിയില്ല. ഈ വർഗ്ഗീയ വൈറസിനെ ഇറക്കിവിട്ടത് എന്തിനാണ്? ഒരേയൊരു ലക്ഷ്യമേയുള്ളൂ, ഇന്ത്യൻ യൂണിയൻ മുസ്ലീം ലീഗും കോൺഗ്രസും കോൺഗ്രസ്സിനോടൊപ്പം നിൽക്കുന്ന ഘടകകക്ഷികളും എല്ലാവരും കൂടി ഒരുമിച്ചുനിന്നാൽ അധികാരത്തിൽ ഉറച്ചിരിക്കാൻ കഴിയുമോ എന്ന് നിങ്ങൾക്ക് സംശയമുണ്ട് എന്നുള്ളതുകൊണ്ടാണ്. നിങ്ങൾ ഈ പാവനമായ കേരളീയ മണ്ണിൽ വർഗ്ഗീയ വൈറസ് ഇറക്കിവിട്ട് ഈ നാട്ടിലെ വരും തലമുറയെക്കൂടി തകർക്കുന്നതിനാണ് ശ്രമിച്ചുകൊണ്ടിരിക്കുന്നത്. ജീവൻ കൊടുത്തും ഞങ്ങൾ അതിനെ എതിർക്കും എന്ന് ഞാൻ ഓർമ്മിപ്പിക്കുകയാണ്.

വ്യവസായവും സ്പോർട്സും യുവജനകാര്യവും വകുപ്പുമന്ത്രി (ശ്രീ. ഇ. പി. ജയരാജൻ): സർ, ജമാഅത്തെ ഇസ്ലാമിയെ യു.ഡി.എഫ്. കക്ഷിയായി ചേർത്തത് ശരിയായ നടപടിയാണെന്നാണോ അങ്ങ് പറയുന്നത്?

ശ്രീ. തിരുവഞ്ചൂർ രാധാകൃഷ്ണൻ: സർ, ശ്രീ. പാലോളി മുഹമ്മദ് കുട്ടിയെക്കുറിച്ച് കേട്ടിട്ടുണ്ടോ, അങ്ങയേക്കാൾ സീനിയർ നേതാവാണ്. അദ്ദേഹം പറഞ്ഞിട്ടുള്ളത് എന്താണെന്ന് അങ്ങയ്ക്കറിയില്ലേ; ഞാനത്

അങ്ങയെ ഓർമ്മിപ്പിക്കേണ്ട കാര്യമില്ലല്ലോ. പിന്നെ എനിക്കൊരു ചോദ്യമുണ്ട്, കേരള രാഷ്ട്രീയത്തിൽ നിങ്ങളുടെ പാർട്ടി തൊടാത്ത ഏതെങ്കിലും ഒരു രാഷ്ട്രീയ പാർട്ടിയുടെയോ പ്രസ്ഥാനത്തിന്റെയോ പേര് അങ്ങയ്ക്ക് ഇവിടെ ചൂണ്ടിക്കാണിക്കാൻ സാധിക്കുമോ? നിങ്ങൾ എല്ലാവരെയും തൊട്ടല്ലോ. നിങ്ങളിപ്പോൾ ബി.ജെ.പി. വിരോധം പറഞ്ഞു, അവരുമായും നിങ്ങൾ കൂടിയില്ലേ. അവരുമായി ഒരുമിച്ചുനിന്ന് നിങ്ങൾ തെരഞ്ഞെടുപ്പിൽ പ്രസംഗിച്ചില്ലേ, അതിന്റെ പ്രതിനിധികൾ ഈ സഭയിൽ ഇപ്പോഴുമുണ്ടല്ലോ, എന്നെക്കൊണ്ട് പേര് പറയിപ്പിക്കരുത്. അത് നിങ്ങളുടെ ചരിത്രത്തിന്റെ ഭാഗമല്ലേ; ജമാഅത്തെ ഇസ്ലാമിയായിട്ട് നിങ്ങൾ കൂട്ടുകൂടിയിട്ടില്ലേ; അതിൽ ബന്ധപ്പെട്ട ഓരോ ഘടകവുമായിട്ടും നിങ്ങൾ കൂടിയിട്ടില്ലേ; നിങ്ങൾ കൂടാത്ത ഏതെങ്കിലുമൊരു രാഷ്ട്രീയ പാർട്ടിയോ ഒരു സാമൂഹിക പ്രസ്ഥാനമോ ഈ കേരളത്തിൽ ഇന്ന് നിലവിലുണ്ടോ?

ശ്രീ. ഇ. പി. ജയരാജൻ: സർ, ബി.ജെ.പി.-യുമായും ജമാഅത്തെ ഇസ്ലാമിയുമായും ഇടതുപക്ഷ ജനാധിപത്യ മുന്നണി ഒരു സഖ്യവുമുണ്ടാക്കിയിട്ടില്ല. അങ്ങ് തെറ്റിദ്ധരിക്കുകയാണ്. വസ്തുതകളിൽനിന്നും തെറ്റായ വഴിയിലേയ്ക്ക് സഞ്ചരിക്കുകയാണ്.

ശ്രീ. തിരുവഞ്ചൂർ രാധാകൃഷ്ണൻ: സർ, എനിക്ക്

ശ്രീ. ഇ. പി. ജയരാജനെക്കുറിച്ച് മതിപ്പാണുള്ളത്. കാരണം ഒത്തിരി ത്യാഗം സഹിച്ച് വന്നിട്ടുള്ള ആളാണദ്ദേഹം. ഇതിനകത്ത് പോരാടി നിൽക്കുകയാണെന്നും എനിക്കറിയാം. എനിക്കൊരു ചോദ്യമുണ്ട്, കെ. ജി. മാരാരുടെ പുസ്തകം അങ്ങ് വായിച്ചിട്ടുണ്ടോ, വായിക്കണം. ശ്രീ. ഒ. രാജഗോപാൽ ഇപ്പോൾ ഈ സഭയിലില്ല. ഒരു യോഗത്തിൽ ഒരുമിച്ച് പ്രസംഗിച്ചതാണ്. അതിന്റെ അധ്യക്ഷനായിരുന്നു, യോഗത്തിൽ പ്രസംഗിച്ചതാരാണ് എന്ന് കെ. ജി. മാരാർ എഴുതിയിട്ടുണ്ട്, ഇപ്പോഴല്ല വർഷങ്ങൾക്കപ്പുറത്ത്. ഞാൻ ഈ നിയമസഭയിൽ പറയുന്നതിനുവേണ്ടി അത് വളച്ചുകെട്ടി കൊണ്ടുവരുന്നതല്ല, അങ്ങനെ ചെയ്തിട്ടുണ്ട്. രാജീവ് ഗാന്ധിയെ താഴെയിറക്കുന്നതിനുവേണ്ടി നിങ്ങൾ ശ്രീ. എൽ. കെ. അദ്വാനിയുമായും അടൽ ബിഹാരി വാജ്പേയിയുമായി ചേർന്ന് വൈകുന്നേരം അത്താഴം കഴിച്ചില്ലേ; അത് എല്ലാവർക്കും അറിയില്ലേ; അത്താഴം കഴിച്ച് രണ്ട് സീറ്റിലുണ്ടായിരുന്ന ബി.ജെ.പി.-യെ മൂന്നുറ്റി ചില്ലാനം സീറ്റിലേയ്ക്ക് വളർത്തിയെടുത്തതിൽ നിങ്ങൾക്ക് ഒരു പങ്കുമില്ലേ? ചരിത്രം മറക്കരുത്; അത് മറന്നാൽ നിങ്ങളോട് ദൈവംപോലും പൊറുക്കില്ല.

വ്യവസായവും സ്പോർട്സും യുവജനകാര്യവും വകുപ്പുമന്ത്രി

ശ്രീ. ഇ. പി. ജയരാജൻ): സർ, വി. പി. സിങ് കേന്ദ്ര ഗവൺമെന്റിൽ അധികാരത്തിലുണ്ടായ ഘട്ടത്തിൽ ബി.ജെ.പി.-യുമായി കോൺഗ്രസ് കൂട്ടുചേർന്നുകൊണ്ടാണ് വി. പി. സിങ് ഗവൺമെന്റിനെ കുത്തിമലർത്തിയത്, അതിനത്തരവാദി കോൺഗ്രസ്സാണ്. ഇടതുപക്ഷം ഒരു കാലത്തും ബി.ജെ.പി.-യെ പ്രോത്സാഹിപ്പിക്കുകയോ സഹായിക്കുകയോ മുന്നണിയുണ്ടാക്കുകയോ ചെയ്തിട്ടില്ല. തെറ്റായ പ്രസ്താവനയാണ് അങ്ങ് നടത്തിക്കൊണ്ടിരിക്കുന്നത്.

ശ്രീ. തിരുവഞ്ചൂർ രാധാകൃഷ്ണൻ: സർ, നിങ്ങൾ ആ ഗവൺമെന്റിൽനിന്നും പോയതെങ്ങനെയാണ്? ശ്രീ. പ്രകാശ് കാരാട്ടിന്റെ പ്രസ്താവനയിലുണ്ടല്ലോ, അദ്ദേഹമായിരുന്നല്ലോ പാർട്ടി സെക്രട്ടറി. ആണവക്കരാറിന്റെ പേരിൽ ഞങ്ങൾ ഈ ഗവൺമെന്റിനുള്ള പിന്തുണ പിൻവലിക്കുന്നുവെന്നും പറഞ്ഞ് നിങ്ങൾ നേരെ കടയെടുത്ത് കക്ഷത്തിൽവെച്ച് മുറ്റത്തിറങ്ങി നടക്കുകയാണ് ചെയ്തത്. അത് ശരിയാണോ? ഇന്ത്യാ രാജ്യത്തിന്റെ ഐക്യം കാത്തുസൂക്ഷിക്കാനും ഈ രാജ്യം സംരൂപമായി പോകാനും ഞങ്ങൾ നിങ്ങളെയും പ്രതീക്ഷിക്കുന്നുണ്ട്, പക്ഷെ

നിങ്ങൾ നിൽക്കുകയില്ല. കയറിട്ട് ആടിനെ പിടിക്കുന്നതുപോലെ തിരിഞ്ഞുനിന്ന് കരഞ്ഞുകൊണ്ടേയിരിക്കും. ആ രൂപമെടുക്കുന്നത് ശരിയോണോ; അത് ശരിയല്ല. നിങ്ങൾ straight forward ആയി പൊളിറ്റിക്സ് കാണിക്കണം, ഇന്ത്യയെ ഇന്ത്യയായി കാണാൻ ശ്രമിക്കണം. അതാണ് ഇവിടത്തെ പ്രശ്നം.

ശ്രീ. ഇ. പി. ജയരാജൻ: സർ, അമേരിക്കയുമായി സഖ്യമുണ്ടാക്കി അമേരിക്കൻ സാമ്രാജ്യത്വത്തിന് സറണ്ടർ ചെയ്തു. നിങ്ങൾ സ്വീകരിച്ച നിലപാടിനോട് അപ്പോൾ ഞങ്ങൾ പിന്തുണയ്ക്കണമെന്നാണോ പറയുന്നത്? ആ നിലപാടിനെ ഞങ്ങൾ പിന്തുണച്ചില്ല. അമേരിക്കയുമായിട്ടുള്ള ഈ ബാധ്യം അവസാനിപ്പിക്കൂ, അമേരിക്കയ്ക്ക് അനുകൂലമായ നിലപാട് ഉപേക്ഷിക്കൂ എന്ന് നിങ്ങളോട് അഭ്യർത്ഥിച്ചു. എന്നാൽ അമേരിക്കൻ സാമ്രാജ്യത്വവുമായി നിങ്ങൾ കൂടുതൽ കൂടുതൽ സന്ധിചെയ്യുകയും അവരുടെ താൽപ്പര്യങ്ങൾ സംരക്ഷിക്കുകയും ചെയ്തു, നിങ്ങളുടെ ആ നിലപാടിനോടൊപ്പം, അതിനെ പിന്തുണയ്ക്കാൻ ഞങ്ങളില്ല, അമേരിക്കയോടൊപ്പം ഞങ്ങളില്ല എന്ന നിലപാട് ഞങ്ങൾ സ്വീകരിച്ചു.

ശ്രീ. തിരുവഞ്ചൂർ രാധാകൃഷ്ണൻ: സർ, നിങ്ങളില്ലായ്മയെന്നൊക്കെ ഈ

നിയമസഭയിലിരുന്ന് എനോട് പറയാം. ഞാൻ ചോദിക്കട്ടെ, ബംഗാളിൽ നിങ്ങൾ ഇതിനെക്കാൾ ശക്തിയോടെ ശ്രീമതി മമത ബാനർജിയോട് സംസാരിച്ചതല്ലേ. ഇപ്പോൾ ഞങ്ങളുടെകൂടി കുടക്കീഴിലാണ് നിങ്ങൾ അവിടെ നിൽക്കുന്നത്. ഞങ്ങൾ ആ കുട പിൻവലിക്കില്ല കാരണം നിങ്ങൾ അവിടെ നിന്നുകൊള്ളട്ടേയെന്നുള്ളതുതന്നെയാണ് ഞങ്ങളുടെ നിലപാട്. ആസാമിൽ ഞങ്ങൾ ത്രിവർണ്ണ കുടയാണയർത്തിയത്. ആ ത്രിവർണ്ണ കുടയിൽ ഒന്ന് നിങ്ങളാണ്.

മി. സ്പീക്കർ: അങ്ങ് ആറ് മിനിറ്റ് അധികമായിട്ടുണ്ട്.

ശ്രീ. തിരുവഞ്ചൂർ രാധാകൃഷ്ണൻ: സർ, നിങ്ങൾ അന്ന് വലിയ വായിൽ വർത്തമാനം പറഞ്ഞു; ഞങ്ങളുടെ തകർത്തുകളയുമെന്ന് പറഞ്ഞു. ബംഗാൾ 34 കൊല്ലക്കാലം അടക്കിഭരിച്ച നിങ്ങൾക്ക്, ഞങ്ങളുടെ പിന്തുണയോടെ നിൽക്കാൻ കഴിയാത്ത സാഹചര്യം അവിടെ വരുത്തിയത് നിങ്ങൾ തന്നെയാണ്.

മി. സ്പീക്കർ: അങ്ങ് കൺക്ലൂഡ് ചെയ്യണം. ആറ് മിനിറ്റ് അധികമായി.

ശ്രീ. ഷാഫി പറമ്പിൽ: സർ, ആണവക്കരാറിന്റെ കാര്യം വരുന്നതിനുമുമ്പ്, 'The Week'-ന്റെ ഒരു സ്റ്റോറിയിൽ "Finally, the

discussion turned to governance and development in the state for which Vajpayee promised uninterrupted support despite political differences. Interestingly, Basu never used such words while criticising the BJP later on, against BJP then;"എന്നിട്ട് സ്റ്റോറിയോടൊപ്പം ഒരു ഫോട്ടോയുമുണ്ട്. "National Front chairman N.T. Rama Rao, Janata Dal president V.P. Singh, BJP leaders L.K. Advani and A.B. Vajpayee, Surjit Singh Barnala, Ram Vilas Paswan, CPI(M) leaders Jyoti Basu and EMS Namboothiripad and CPI leader C Rajeswara Rao before their meeting to decide mass resignation of opposition members of parliament leaders..." ഒരുമിച്ച് ചേർന്നിരുന്ന് ഡൽഹിയുടെ സായാഹ്നങ്ങളിൽ കോൺഗ്രസ്സിനെതിരായി അവർ നടത്തിയ മുന്നേറ്റത്തിന്റെ ചരിത്രം ആർക്കാണ് നിഷേധിക്കാൻ കഴിയുന്നത്. ഡൽഹിയിലെ സായാഹ്നങ്ങളിൽ ഒരുമിച്ചുചേർന്ന് കോൺഗ്രസ്സിനെ തോൽപ്പിക്കാൻ നടത്തിയ എല്ലാ ശ്രദ്ധാലോചനകളും ലക്ഷ്യങ്ങളും രാജ്യത്തിന്റെ രാഷ്ട്രീയ ചരിത്രമറിയാവുന്ന എല്ലാവർക്കുമറിയാവുന്ന കാര്യമാണ്.

മി. സ്പീക്കർ: ശ്രീ. ഷാഫി പറമ്പിൽ, ശ്രീ. തിരുവഞ്ചൂർ രാധാകൃഷ്ണനാണ് പ്രസംഗിക്കുന്നത്.

ശ്രീ. ഇ. പി. ജയരാജൻ: നിങ്ങളുടെ തെറ്റായ നിലപാടാണ് നിങ്ങളുടെ തകർച്ചയ്ക്ക് കാരണം. നിങ്ങൾ നടത്തിയിരിക്കുന്ന നടപടികളെ ന്യായീകരിക്കാനാണ് നിങ്ങൾ ശ്രമിച്ചുകൊണ്ടിരിക്കുന്നത്.

ശ്രീ. തിരുവഞ്ചൂർ രാധാകൃഷ്ണൻ: സർ, പ്രസക്തമായ ഒരു ചോദ്യത്തിന് ഉത്തരം പറയേണ്ടതല്ലേ. ഞങ്ങളോടുള്ള വാശികൊണ്ടും വിരോധംകൊണ്ടും എങ്ങനെയെങ്കിലും ഞങ്ങൾ മുടിയട്ടെ എന്നൊക്കെ നിങ്ങൾ പറയുമ്പോഴും നിങ്ങൾ ബി.ജെ.പി.-യെ കെട്ടിപ്പിടിച്ചത് ശരിയാണോയെന്നുള്ളതാണ് ചോദ്യം. ആ ചോദ്യത്തിന് ഉത്തരമില്ലല്ലോ. ഉത്തരമില്ലാത്തതുകൊണ്ട് ഉത്തരം കിട്ടാത്ത ചോദ്യമായി അതിനെ ഞാൻ ഈ വെല്ലിൽ ഉപേക്ഷിച്ചുകൊണ്ട് ഞാൻ ഇതിനെ എതിർക്കുന്നു.

ധനകാര്യവും കയറും വകുപ്പുമന്ത്രി (ഡോ. ടി. എം. തോമസ് ഐസക്): സർ, നേരം ഏറെ വൈകിയെങ്കിലും... (...ബഹളം....)

ശ്രീ. എം. സ്വരാജ്: ബഹുമാന്യനായ സ്പീക്കർ, ഞാൻ മിനിസ്റ്ററോട് ചോദിക്കുകയാണ്. ഇവിടെ ചർച്ചയിലുടനീളം ചരിത്രത്തെ എത്രമാത്രം

വക്രീകരിച്ച് അസത്യവും അർദ്ധസത്യവും നിറംപിടിപ്പിച്ച് ഇവിടെ പറയുന്ന കാര്യങ്ങൾക്കാണ് നമ്മൾ സാക്ഷ്യം വഹിച്ചത്. (...ബഹളം....) മിനിസ്റ്റർ വഴങ്ങിയിട്ടാണ് ഞാൻ സംസാരിക്കുന്നത്. ശ്രീ. തിരുവഞ്ചൂർ രാധാകൃഷ്ണൻ വഴങ്ങിയപ്പോൾ പാലക്കാട് അംഗം സംസാരിച്ചില്ലേ, മിനിസ്റ്റർ വഴങ്ങിയപ്പോൾ ഞാൻ പറയുകയാണ്. ഇവിടെ ചില അസത്യങ്ങൾ പറഞ്ഞു, ശ്രീ. ഒ. രാജഗോപാലിന്റെയും കെ. ജി. മാരാരുടെയും പേരുകൾ പറഞ്ഞു, അതുകൊണ്ട് ഞാൻ ഒരു വാചകം പറഞ്ഞ് നിർത്തിക്കൊള്ളാം, അസഹിഷ്ണുതവേണ്ട. 1980-ലെ നിയമസഭാ തെരഞ്ഞെടുപ്പിൽ കോൺഗ്രസ്സിന്റെയും ആർ.എസ്.എസ്.-ന്റെയും മുന്നണി സ്ഥാനാർത്ഥിയായി ബഹുമാന്യനായ കെ. ജി. മാരാർ പെരിങ്ങളം മണ്ഡലത്തിൽ മത്സരിച്ചതും അദ്ദേഹത്തെ അന്നത്തെ ഇടതുമുന്നണിയിൽ ഉൾപ്പെട്ട കക്ഷിയുടെ സ്ഥാനാർത്ഥിയായി ഇന്നത്തെ നമ്മുടെ നിയമസഭയിലെ സാമാജികനും മന്ത്രിയുമായ ശ്രീ. എ. കെ. ശശീന്ദ്രൻ പരാജയപ്പെടുത്തിയതും അതുപോലെ ഒറ്റപ്പാലത്തും ചവറയിലും ആർ.എസ്.എസ്. ഭാരവാഹികളെ കോൺഗ്രസ് പിന്തുണയോടെ മത്സരിപ്പിച്ചതും ഈ സഭയിലെ ശ്രീ. ഒ. രാജഗോപാലിനെ 1980-ൽ കാസർഗോഡ് ലോകസഭ മണ്ഡലത്തിൽ കോൺഗ്രസ് മുന്നണിയുടെ

സ്ഥാനാർത്ഥിയായി മത്സരിച്ചിട്ടും 1971-ൽ ലോകസഭ തെരഞ്ഞെടുപ്പിൽ പാലക്കാട് ലോകസഭ മണ്ഡലത്തിൽ ഇടതുമുന്നണി സ്ഥാനാർത്ഥിയായ സഖാവ് എ.കെ.ജി.-ക്കെതിരെ ആർ.എസ്.എസ്.-ന്റെ ജില്ലാ കാര്യവാഹക് പ്രൊഫ. ടി. സി. ഗോവിന്ദനെ കോൺഗ്രസ്സിന്റെയും ജനസംഘത്തിന്റെയും ലീഗിന്റെയും സംയുക്ത സ്ഥാനാർത്ഥിയായി മത്സരിച്ചിട്ടും ചരിത്രത്തിന്റെ ഭാഗമാണ്. ഇതെല്ലാം മറച്ചുവച്ച് ഈ സഭയെ തെറ്റിദ്ധരിപ്പിക്കുന്നത് ബഹുമാനപ്പെട്ട മന്ത്രിയുടെ ശ്രദ്ധയിൽപ്പെട്ടിട്ടുണ്ടോ?

ഡോ. ടി. എം. തോമസ് ഐസക്: സർ, വൈകിയ നേരത്ത് ദീർഘമായി പൊതുക്കാര്യങ്ങൾ പറയാൻ ഞാൻ ഉദ്ദേശിക്കുന്നില്ല. ഇവിടെ സഭാസമ്മേളനം തുടങ്ങിയ നാൾ മുതൽ ഉയർത്തിക്കൊണ്ടിരിക്കുന്ന ഒരു പ്രശ്നം കടം എന്നതാണ്. അത് പറഞ്ഞുകഴിഞ്ഞു. ആറ് ഭരിച്ചാലും അഞ്ച് വർഷം കൂടുമ്പോൾ കടം ഇരട്ടിയായി വരും. അതൊക്കെ ശരിയാണ്, പക്ഷെ അതെങ്ങനെയാണ് തിരിച്ചടയ്ക്കുകയെന്ന് ശ്രീ. പി. സി. ജോർജ്ജ് ഇന്ന് ചോദിച്ചിരിക്കുകയാണ്. ഇത് തിരിച്ചടയ്ക്കില്ല. വ്യക്തികൾ, സ്വകാര്യ സ്ഥാപനങ്ങൾ, അതിന്റെ ചിട്ടകൾ അനുസരിച്ചാണ് സർക്കാരിനെ അളക്കുന്നത്. ഒരിക്കൽ സർക്കാർ നോട്ട് അടിച്ചാൽ പോരെയെന്ന് ഞാൻ

ചോദിച്ചു. അതിന് എന്തായിരുന്നു ബഹളം. ഇതുപോലെ ഏത് രാജ്യമെടുത്താലും അവരുടെ കടം കൂടിക്കൊണ്ടിരിക്കും. എടുത്ത കടം മുഴുവനും സർവ്വീസ് ചെയ്യേണ്ടിവരും. അല്ലാതെ അടച്ചുതീർത്ത് നമ്മുടെ കടബാധ്യത ഒഴിയേണ്ട ആവശ്യമില്ല. പക്ഷെ കടം കൂടുമ്പോൾ, ഇന്നലെ പറഞ്ഞ റിപ്പോർട്ടിൽ ആ domar gap ഇല്ലേ, ആ ഗ്യാപ്പ് നിലനിർത്തണം. അതിന് കഴിയുമെങ്കിൽ കടം വർദ്ധിച്ചതുകൊണ്ട് പ്രശ്നമില്ല, അതിന്റെ ഉള്ളിൽനിന്നുകൊണ്ട് ഇന്ത്യയിലെ നിലവിലുള്ള നിയമത്തിന്റെ അടിസ്ഥാനത്തിൽ നമുക്ക് ഇതേപറ്റു, ഒരു സംസ്ഥാനത്തിന് കടക്കണിയിലേയ്ക്ക് പോകാൻ കഴിയില്ല. അതുകൊണ്ട് ശ്രീ. പി. സി. ജോർജ്ജ്, ഈ കടമെല്ലാം തിരിച്ചടച്ച് കേരളം കടവിമുക്തമാകുന്ന ഒരു പരിപാടിയില്ല. നമ്മുടെ ദേശീയ വരുമാനത്തിന്റെ ശതമാനമായി കടത്തെ നിശ്ചിതമായി നിലനിർത്തിക്കൊണ്ട് കൂടുതലായി കടമെടുക്കുക, നാട്ടിൽ വികസനപ്രവർത്തനങ്ങൾ നടത്തുകയെന്നുള്ള സമീപനമാണ് ഞങ്ങൾക്കുള്ളത്. ഇത് നിങ്ങൾ അംഗീകരിക്കുന്നില്ലെങ്കിൽ അംഗീകരിക്കണ്ട, ഞങ്ങൾ ഇങ്ങനെയാണ്. ഇന്ത്യയിലും പുറത്തുമുള്ള എല്ലാ സർക്കാരുകളും ചെയ്യുന്നതിതാണ്. അമേരിക്കപോലുള്ള രാജ്യങ്ങളിലെ

സർക്കാരുകൾക്കൊന്നിടയിൽ വളരെ കൂടുതൽ സാധിക്കും. കാരണം അമേരിക്കയുടെ ഡോളർ സ്വർണ്ണപോലെയാണ്. അതുകൊണ്ട് ഡോളർ അടിച്ചെന്ന് കണ്ടുകഴിഞ്ഞാൽ സ്വർണ്ണ വാങ്ങുന്നതുപോലെ നമ്മളത് വാങ്ങിവയ്ക്കും. അതുകൊണ്ട് seigniorage വളരെ വലുതാണ്. നമുക്ക് അന്തർദ്ദേശീയമായി അത്രയൊന്നും നോട്ട് അടിച്ചുകൊടുക്കാൻ സാധിക്കില്ല. ഏത് രാജ്യത്തിനും ഇത് സാധ്യമാണ്. അതുകൊണ്ട് ജനങ്ങളെ പറഞ്ഞ് പരിഭ്രാന്തരാക്കി പേടിപ്പിച്ച് എന്തോ നേടാമെന്ന് ആരും ധരിക്കണ്ട; ഇതിന്റെ അടിസ്ഥാനത്തിൽ ആനുകൂല്യങ്ങൾ....

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഒരു സംസ്ഥാന ഗവൺമെന്റും കേന്ദ്ര ഗവൺമെന്റുകളും ഒരു ഫൈനാൻഷ്യൽ ഡിസിപ്ലിനം കാണിക്കണ്ട, ഇഷ്ടപോലെ നോട്ടുടിക്കാം, ഇഷ്ടപോലെ കടമെടുക്കാം, പലിശപോലും തിരിച്ചടയ്ക്കണ്ട എന്നാണ് അങ്ങ് പറഞ്ഞുകൊണ്ടിരിക്കുന്നത്. അതിൽ എന്ത് യുക്തിയാണുള്ളത്; അങ്ങ് എന്താണ് ഈ പറഞ്ഞുവരുന്നത്?

ഡോ. ടി. എം. തോമസ് ഐസക്: സർ, ഞാൻ പറഞ്ഞത് മനസ്സിലാക്കാൻ പറ്റുന്നില്ല. ഞാൻ പറഞ്ഞതെന്താണ്, ഇന്ത്യയിൽ കടം എടുക്കുന്നതിന് ധന ഉത്തരവാദിത്വ നിയമമുണ്ട്. ആ നിയമത്തിനുള്ളിൽ

നിന്നുകൊണ്ട് കടമെടുത്തുകൊണ്ടിരുന്നാലും, അഞ്ചും ആറും വർഷം കൂടുമ്പോൾ ഇരട്ടിയാകും. അത് കാണിച്ച് മനുഷ്യരെ പരിഭ്രാന്തരാക്കണ്ട എന്നാണ് പറഞ്ഞത്. അതുകൊണ്ട് ഡിസിപ്ലിൻ വേണ്ട എന്നല്ല; ഇനി ഞാനങ്ങനെ എടുക്കണമെന്ന് തീരുമാനിച്ചാൽ പറ്റുമോ; ഇനി നിങ്ങൾ ഭരിക്കുമ്പോൾ എടുക്കണമെന്ന് തീരുമാനിച്ചാൽ പറ്റുമോ; പറ്റില്ല. അതുകൊണ്ട് കടത്തിന്റെ കാര്യത്തിൽ വലിയ വേവലാതിയും കാര്യവുമൊന്നും വേണ്ട. ഇന്ന് എല്ലാം അണ്ടർ കൺട്രോൾ തന്നെയാണ്.

ശ്രീ. വി. ഡി. സതീശൻ: സർ, ഔട്ട്സ്റ്റാന്റിംഗായിട്ടുള്ള ഇന്ററസ്റ്റ് കൂടാൻ പാടില്ലെന്ന് അങ്ങ് നേരത്തെ പറഞ്ഞത് ഡോമാർ ഫോർമുലയാണ്. പിന്നീട് മാറി പ്രാഥമിക കമ്മി വരാൻ പാടില്ല, സീറോ ആകണമെന്നുകൂടി ആ ഫോർമുലയോടുകൂടി കൂട്ടിച്ചേർക്കപ്പെട്ടിട്ടുണ്ട്. ഞങ്ങൾക്ക് ഒറ്റ പ്രശ്നമേയുള്ളൂ, FRBM Act-ന്റെ പരിധിയിൽനിന്നുകൊണ്ടുമാത്രമേ ധനകമ്മി വരാൻ സാധിക്കൂ. ഞങ്ങൾക്കുള്ള പരാതിയെന്ന് പറയുന്നത്, ബഹുമാനപ്പെട്ട പ്രതിപക്ഷനേതാവ് പറഞ്ഞതുപോലുള്ള ഫിസ്കൽ ഡിസിപ്ലിനില്ല, അങ്ങയുടെ ഡെറ്റ് മാനേജ്മെന്റ് വളരെ മോശമാണ്. ഇപ്പോൾ കടമെടുക്കുന്ന പൈസയൊന്നും അക്കൗണ്ടിൽ വരുന്നില്ല. ഞാൻ വീണ്ടും സി.&എ.ജി.-

യിലേയ്ക്ക് കടക്കുന്നില്ല. അങ്ങയുടെ ബഡ്ജറ്റ് അക്കൗണ്ട്സിലും ഫിസ്കൽ ഡെഫിസിറ്റിലും റവന്യൂ ഡെഫിസിറ്റിലും കടം എടുക്കുന്ന പൈസ വരുന്നില്ല. അങ്ങനെയുള്ള പരാതികളാണ് ഞങ്ങൾ ഉന്നയിച്ചത്. അല്ലാതെ കടം മൂന്ന് ശതമാനത്തിൽ കൂടുതൽ എടുക്കാൻ ഈ ഗവൺമെന്റിന് പറ്റുമോ?

ഡോ. ടി. എം. തോമസ് ഐസക്: സർ, ഫിസ്കൽ ഡിസിപ്പിൻ ഉണ്ട്.

അതുകൊണ്ടാണ് ഞാൻ പറഞ്ഞത്, ഇത്ര ധനപ്രതിസന്ധിയുണ്ടായ കാലയളവിൽപ്പോലും റവന്യൂ കമ്മിയും ധനകമ്മിയും നിരന്തരമായി കുറച്ചുവന്നത്, കോവിഡാണ് ആ പാത തെറ്റിച്ചത്. ഇന്നലെ കണക്കെല്ലാം പറഞ്ഞതാണ്. ഞാൻ എന്തിനാണ് ആവർത്തിക്കുന്നത്? ആ ഡിസിപ്പിനുണ്ട്. ഇന്ന് സപ്ലിമെന്ററി ഡിമാന്റ്സിന് മറുപടി പറഞ്ഞപ്പോൾ വളരെ ശ്രമകരമായ സമയത്തുപോലും..., നിങ്ങളുടെ ബാലൻസ് നോക്കണം എപ്പോഴാണ് നിങ്ങളുടെ 41-ാം ദിവസം വരുന്നത്, 21-ാം ദിവസം വരുന്നത്, അപ്പോൾ നിങ്ങളുടെ കടമെല്ലാം തിരിച്ചടയ്ക്കണം, വീണ്ടും കടമെടുക്കും ഈ രീതിയിൽ എന്നമാത്രമല്ല, വിവിധ വകുപ്പുകൾ 30,000 കോടി രൂപ ചെലവ് ചുരുക്കി 15,000 കോടി രൂപ ചില വകുപ്പുകൾക്ക് ചെലവ് വർദ്ധിപ്പിച്ചു. അതെല്ലാവരുംകൂടി ക്രമീകരിച്ച്, ഒരു മന്ത്രിയൊന്നുമല്ല, ബാക്കിയെല്ലാ

ഡിപ്പാർട്ടുമെന്റുകളും സഹകരിച്ച് ചെയ്തുമുന്നോട്ടുകൊണ്ടുപോകുന്ന ഡിസിപ്ലിനാണ്. ആ ഡിസിപ്ലിൻ ഇല്ലെങ്കിൽ അലമ്പായിപ്പോകുമായിരുന്നു. അങ്ങനെ ഉണ്ടായിട്ടില്ല. ഇതിന്റെ അടിസ്ഥാനത്തിൽ ഈ ഭരണകാലഘട്ടത്തിൽ ചെയ്തിട്ടുള്ള സമാശ്വാസ പ്രവർത്തനങ്ങൾ, പെൻഷൻ, ഭക്ഷണം....., ശ്രീ. പാറക്കൽ അബ്ദുല്ല പറയുന്നതുകേട്ടു, ഇത് ഔദാര്യമല്ല, അവകാശമാണെന്ന്. സംശയമെന്താ; ഇത് ഞങ്ങളുടെ ഔദാര്യമാണെന്ന് വല്ലതും പറഞ്ഞിട്ടുണ്ടോ; പക്ഷേ ഈ അവകാശത്തെ അംഗീകരിച്ചിട്ടുള്ളത് ഇടതുപക്ഷമാണ്. കഴിഞ്ഞ തവണ ഞാൻ മന്ത്രിയായിരുന്നപ്പോൾ 110 രൂപയായിരുന്ന പെൻഷൻ, ഞങ്ങൾ ഇറങ്ങിയപ്പോൾ 500 രൂപയായി പ്രഖ്യാപിച്ചു. 500 കൊടുത്തത് നിങ്ങളാണ്. അപ്പോൾ 300 വർദ്ധിപ്പിച്ചോ? നിങ്ങൾ ഇറങ്ങുമ്പോൾ എത്ര; ഞങ്ങൾ പ്രഖ്യാപിച്ച 500-ൽനിന്നും 100 കൂടിവെച്ചാൽപ്പോലും 600 രൂപയാക്കിയല്ലേ നിങ്ങൾ ഇറങ്ങിയത്. അവിടുന്ന് ഇപ്പോൾ 1600 രൂപ ആയത്. 110 രൂപ പെൻഷൻ 1600 രൂപ ആകുമ്പോൾ നിങ്ങളുടെ സംഭാവന 500-ന്റെ 100 രൂപ ഒഴിച്ചാൽപ്പോലും 200 രൂപയല്ലേയുള്ളൂ. ഇതാണ് വ്യത്യാസം. അപ്പോൾ ഈ അവകാശം ജനങ്ങളുടെ ഒരു ഔദാര്യമെന്ന് പറഞ്ഞല്ലോ, ജനങ്ങളുടെ അവകാശമാണ്.

ആരോ പറയുന്നത് കേട്ടു, നിങ്ങൾ ഓരോ ന്യായംപറഞ്ഞ് ആളുകളെ ഒഴിവാക്കിക്കൊണ്ടിരിക്കുകയാണെന്ന്. എന്നാൽ, ഇന്ന് പെൻഷൻ വാങ്ങുന്ന 60 ലക്ഷത്തോളം വരുന്നവരിൽ മൂന്നിലൊന്ന് പേർ ഈ സർക്കാർ അധികാരത്തിൽ വന്നതിനുശേഷം ആദ്യമായി പെൻഷൻ വാങ്ങിയവരാണ്.

ശ്രീ. രമേശ് ചെന്നിത്തല: സർ, അങ്ങ് ഈ സഭയെ തെറ്റിദ്ധരിപ്പിക്കുകയാണ്. വി.എസ്. സർക്കാരിന്റെ കാലത്ത് 300 രൂപയായിരുന്ന പെൻഷൻ കുത്തനെ ഉയർത്തിയത് യു.ഡി.എഫ്. സർക്കാർലേ; അത് നിങ്ങൾ പറയുന്നതുപോലെ 600/- രൂപയായി മാത്രമല്ല, 75 വയസ്സ് കഴിഞ്ഞ വൃദ്ധജനങ്ങളുടെ പെൻഷൻ 1500/- രൂപയാക്കിയത് ഞങ്ങളാണ്. 80 വയസ്സിനുമുകളിലുള്ളവരുടെ വാർദ്ധക്യകാല പെൻഷൻ 1200/- രൂപയായി വർദ്ധിപ്പിച്ചു. 80 ശതമാനത്തിൽക്കൂടുതൽ വൈകല്യമുള്ളവരുടെ പെൻഷൻ 1100/- രൂപയായിരുന്നു. അന്ന് 14 ലക്ഷം പേർക്കുമാത്രമാണ് നിങ്ങൾ കൊടുത്തത്. ഉമ്മൻ ചാണ്ടി ഗവൺമെന്റിന്റെ കാലത്ത് 34 ലക്ഷം പേർക്ക് കൊടുത്തു. വെറുതെ ആളുകളെ കളിപ്പിക്കരുത്.

ഡോ. ടി. എം. തോമസ് ഐസക്: സർ, പ്രതിപക്ഷനേതാവിന്റെ വാദം, ചിലയിനങ്ങൾക്ക് ഞങ്ങളിങ്ങനെ കൂട്ടിയിട്ടുണ്ടെന്നാണ്. ആ

കൂട്ടിയതെല്ലാംകൂടി എടുത്താൽ നിങ്ങളുടെ ഭരണകാലത്ത് അഞ്ച് വർഷം കൊടുത്തത് ഒൻപതിനായിരത്തിൽപ്പരം കോടി രൂപ. ഇപ്പോൾ 5 വർഷംകൊണ്ട് 32000 കോടി രൂപ. വ്യത്യാസമുണ്ട്. നിങ്ങളുടെ ആയിരത്തി ഇരുന്നൂറോ, ആയിരത്തി അഞ്ഞൂറോ എത്രതന്നെ കൂട്ടിയാലും ഇത്രയേ വരൂ. ഇത് ഔദാര്യമൊന്നുമല്ല എന്നുള്ളത് വളരെ ശരി. പക്ഷേ ജനങ്ങളുടെ അവകാശങ്ങളെ ഇത്തരത്തിൽ എന്നും കൂടുതൽ പ്രതിബദ്ധതയോടുകൂടി അംഗീകരിച്ചിട്ടുള്ളത് ഇടതുപക്ഷമാണ്. ഇടതുപക്ഷത്തിന്റെ അടിസ്ഥാന നിലപാട് പുനരുദ്ധരണത്തിന്റേതാണ്. ഇവിടെ കൂലിക്കുവേണ്ടിയുള്ള സമരങ്ങൾ, ഭൂമിക്കുവേണ്ടിയുള്ള സമരങ്ങൾ, ഇത്തരത്തിലുള്ള പുനരുദ്ധരണത്തിനുവേണ്ടിയുള്ള മുദ്രാവാക്യം ഉയർത്തിയതും പൊരുതിയതുമൊക്കെ ഇടതുപക്ഷമാണ്. നിങ്ങൾ ഒന്നും ചെയ്തിട്ടില്ലെന്നല്ല; ഞങ്ങളുടെ അടിസ്ഥാന നിലപാടതാണ്. അതുവെച്ച് നിങ്ങൾ ഒത്തിരി കളിയാക്കുകയും ചെയ്യാറുണ്ട്. പെൻഷൻ സർക്കാറെന്നും.. അങ്ങനെയെന്നും ഇങ്ങനെയെന്നുമൊക്കെ പറയാറുണ്ട്. അങ്ങനെയുണ്ടായിട്ടുണ്ട്, ഒരു കാലത്തെ ചരിത്രം നോക്കിക്കോ. കർഷകത്തൊഴിലാളികളുടെ പെൻഷൻ വച്ചപ്പോൾ അന്നത്തെ പ്രധാനപ്പെട്ട വിമർശനം ഇതായിരുന്നു. ഓരോ

പണ്ഡിതന്മാരും അതിനോടൊപ്പം ചേർന്നിട്ടുണ്ട്. ഇതൊക്കെ യാഥാർത്ഥ്യമാണ്. അതാണ് ഞങ്ങൾക്ക് ഇതിനെക്കുറിച്ച് പറയാനുള്ളത്.

നിങ്ങൾ 6000 രൂപ വച്ച് കൊടുക്കുന്ന കാര്യമൊക്കെ പറഞ്ഞത് വളരെ നല്ലത്. ആകെ പറയാനുള്ളത്, എത്രപേർക്ക് കൊടുക്കുമെന്ന് പറയണം. അതുകൂടി ഒന്ന് കണക്കുകൂട്ടിയിട്ട് മാനിഫെസ്റ്റോ വരുമ്പോഴേയ്ക്കും വരുമെന്ന് തോന്നുന്നു. ശരി, അത്രയും പേർക്ക് കൊടുക്കാൻ എത്രരൂപ വരും; അതെങ്ങനെ കണ്ടെത്തും തുടങ്ങിയ കാര്യങ്ങൾ പറഞ്ഞാലോ, നമുക്ക് അങ്ങനെയൊന്നും, നിങ്ങൾ പറയൂ; പറയുമ്പോൾ ജനങ്ങൾ വിശ്വസിക്കുമോ ഇല്ലയോ എന്നുള്ളത് വേറെ പ്രശ്നം ഉണ്ട്. കാരണം എന്താണെന്നുവെച്ചാൽ, 110 രൂപ പെൻഷനുമായത് രണ്ടരവർഷം കുടിശ്ശികയാക്കിയവർ, ഈ പറയുന്ന 600 രൂപ പെൻഷൻ ഒരു വർഷത്തിലേറെയായി കുടിശ്ശികയാക്കിയവർ ഞങ്ങളിപ്പോൾ 6000 രൂപ തരുമെന്ന് പറയുമ്പോൾ പറ്റുമെങ്കിൽ ജനങ്ങളെ ബോധ്യപ്പെടുത്തുക. ഞങ്ങൾക്ക് വിരോധമൊന്നുമില്ല, ഞങ്ങൾക്ക് അതിന്റെ കാര്യത്തിൽ ജനങ്ങളോട് വർത്തമാനം പറയാവുന്നതേയുള്ളൂ.

വിധവാ പെൻഷന്റെ കാര്യം നേരത്തെ പറഞ്ഞെങ്കിലും, വിധവകളുടെ

പ്രശ്നം പലരും വീണ്ടും ഇവിടെ ഉന്നയിക്കുകയുണ്ടായി. ഞാൻ നേരത്തെ പറഞ്ഞുകഴിഞ്ഞു. ഇപ്പോൾ പെൻഷൻ കിട്ടിക്കൊണ്ടിരിക്കുന്ന വിധവകളുടെ മസ്റ്ററിംഗില്ല. അവർക്ക് തൽസ്ഥിതി തുടരും. എന്നാൽ ഇവിടെ ഉന്നയിച്ച ഒരു പ്രശ്നമുണ്ട്. ഇപ്പോൾ ഇറക്കിയ ഉത്തരവ് ഞാൻ വായിക്കാം. 7 വർഷത്തിലധികമായി ഉപേക്ഷിക്കപ്പെട്ടത്, ഡെസേർട്ടഡ് - 50 വയസ്സ് പൂർത്തിയായതുമായ സ്ത്രീകൾക്ക് ഇതര മാനദണ്ഡങ്ങൾ പാലിക്കുന്നുണ്ടെങ്കിൽ സാമൂഹ്യസുരക്ഷാ പെൻഷൻ അനുവദിച്ചുകൊണ്ട് ഉത്തരവ് ഇറങ്ങിക്കഴിഞ്ഞു. ബാക്കിയുള്ള കാര്യങ്ങൾ, മസ്റ്ററിംഗിന് എങ്ങനെയാണ് നോക്കേണ്ടത് തുടങ്ങിയ കാര്യങ്ങൾ നമുക്ക് പരിശോധിക്കാം.

ഡോ. എം. കെ. മുനീർ പറഞ്ഞ കാര്യത്തെക്കുറിച്ച് നാളെ പറയാം. സ്വൽപ്പം നീണ്ടതാണ്, ആർക്കും തലയിൽ കയറത്തുമില്ല. അതിനത്തരമുണ്ട്. അത് പിന്നീട് എടുക്കാവുന്നതാണ്. കിഫ്ബിയുടെ കാര്യത്തെക്കുറിച്ച് ഞാൻ പറഞ്ഞു, വീണ്ടും എന്തെങ്കൊണ്ട് എന്തിനാണ് പറയിക്കുന്നത്? കിഫ്ബിയുടെ കാര്യത്തിൽ, 40000 കോടി രൂപയുടെ പ്രോജക്ടുകളിൽ 20000 കോടി രൂപയുടേത് മാത്രമേ ടെണ്ടർ ചെയ്തിട്ടുള്ളൂ. ആനയറ റോഡിന്റെ ഭൂമിക്കുവേണ്ടി 100 കോടി രൂപ ഇന്ന് കളക്ടർക്ക്

ട്രാൻസ്ഫർ ചെയ്യുന്നതുകി. അതുകൊണ്ടുമാത്രം 7400 കോടി രൂപയായി. ദേശീയ പാതകൂടി വയ്ക്കുമ്പോൾ 8000 കോടി രൂപയാകും. ഈ വർഷം ചുരുങ്ങിയത് 10000-12000 കോടി രൂപ കിഫ്ബിയിൽനിന്ന് ചെലവുവരും. എങ്ങനെയാണ് പോകുന്നതെന്ന് ഇനിയുള്ള മാസങ്ങളിൽ നോക്കിക്കൊള്ളൂ.

ശ്രീ. രമേശ് ചെന്നിത്തല: സർ, നാളെ അമ്പതിനായിരം കോടി രൂപ കൊടുക്കും, അതുകഴിഞ്ഞ് പന്ത്രണ്ടാകും അതുകഴിയുമ്പോൾ പതിനെട്ടാകും അതുകഴിയുമ്പോൾ ഇരുപതാകും, അങ്ങിത് കുറേ ദിവസങ്ങളായി പറയുന്നുണ്ട്. ആകെ ഒരു മാസമല്ലേ ഈ ഗവൺമെന്റിന് ഇനി കാലാവധിയുള്ളൂ. ബാക്കി തെരഞ്ഞെടുപ്പ് കഴിയുമ്പോൾ നോക്കാം.

ഡോ. ടി. എം. തോമസ് ഐസക്: സർ, ഒരു മാസത്തെ കാര്യമാണോ അടുത്ത അഞ്ച് വർഷത്തെ കാര്യമാണോ എന്ന് നമുക്ക് പറയാം. കുറച്ചുനേരം കൂടി ഇരുന്നാൽ നമുക്ക് അതിലേയ്ക്ക് കടക്കാം. ശ്രീ. ഐ. സി. ബാലകൃഷ്ണൻ, എന്താണ് വയനാടിന്റെ അടിസ്ഥാന പ്രശ്നം? കാപ്പി കിലോയ്ക്ക് 60-നും 70-നും ഇടയ്ക്ക് വില വരുന്നുവെന്നതാണ് അടിസ്ഥാന പ്രശ്നം. 90 രൂപ വച്ച് കാപ്പിക്ക് നൽകാൻ കഴിഞ്ഞാൽ കൃഷിക്കാരുടെ വരുമാനത്തിൽ ഏതാണ് 50 ശതമാനം വർദ്ധനവുവരും. അതിനായുള്ള പരിപാടി ആരംഭിക്കാൻ

പോകുകയാണ്. കഴിഞ്ഞ വർഷവും ഇത് പറഞ്ഞതാണ്, എന്നാൽ നടപ്പായില്ലായെന്നത് ശരിയാണ്. പക്ഷെ ഇക്കാര്യം എല്ലാവരെയും ബോധ്യപ്പെടുത്തിയെടുക്കണമായിരുന്നു. ഏതായാലും വളരെ കൃത്യമായി റബ്ബർ പോലെയെന്നെ, റബ്ബർ പോലെയെന്ന് പറയുന്നില്ല, ഇത് വേറെ ആൾക്കാർക്ക് വിൽക്കുന്നില്ല, പകരം സർക്കാർ ബ്രാന്റഡ് കോഫി ഉണ്ടാക്കാനായി വലിയ തോതിൽ കാപ്പി സംഭരിക്കുകയും 90 രൂപ വച്ച് സർക്കാർ സംഭരണവില നൽകുകയും ചെയ്യും. കാരണം കാപ്പി വാങ്ങി സംഭരിച്ചു കഴിഞ്ഞാലത്ത് വിൽക്കുന്നത് ഏതാനും മൾട്ടിനാഷണൽസിന് മാത്രമാണ്. അതിനാൽ സംഭരണം വിജയിക്കണമെങ്കിൽ ബ്രാന്റഡ് കാപ്പി വേണം. അതിനായുള്ള നീക്കങ്ങൾ നടത്താൻ തീരുമാനിച്ചുകഴിഞ്ഞു. ബ്രാന്റഡ് കോഫി വരുന്ന ഫെബ്രുവരി മാസം ഉദ്ഘാടനം ചെയ്യും. ഇലക്ഷൻ നടക്കാൻ ഒരു മാസമേ പിന്നീടുള്ളുവെങ്കിലും കിയോസ്കുകളും ബന്ധപ്പെട്ട മറ്റ് കാര്യങ്ങളും വരും. അത് നിങ്ങൾ എണ്ണിക്കുറിച്ചോളൂ.

മെഡിക്കൽ കോളേജിന്റെ കാര്യത്തിൽ കാലതാമസം വന്നിട്ടുണ്ടെന്നത് സത്യമാണ്. അതിനുകാരണം, കൽപ്പറ്റയിൽ മെഡിക്കൽ കോളേജിനായി ഭൂമി അക്വയർ ചെയ്യാൻ തുടങ്ങിയപ്പോഴാണ് ഡോ. ആസാദ് മൂപ്പന്റെ

ആശുപത്രി സർക്കാരിന് വിട്ടുനൽകാമെന്ന് അറിയിച്ചത്. അങ്ങനെയാണെങ്കിൽ കാലതാമസമില്ലാതെ മെഡിക്കൽ കോളേജ് ആരംഭിക്കാൻ സാധിക്കുമെന്ന് കരുതി. എന്നാൽ അദ്ദേഹം മുന്നോട്ടുവച്ച കണ്ടീഷൻസ് ഉദ്യോഗസ്ഥരുടെ കമ്മിറ്റി പരിശോധിച്ചപ്പോൾ സ്വീകാര്യമായില്ല. അത് പിന്നീട് മറ്റ് വിവാദങ്ങളിലേയ്ക്ക് നയിക്കുമെന്നതിനാൽ വീണ്ടും ഭൂമി അക്വയർ ചെയ്ത് നടപ്പാക്കാൻ തീരുമാനിച്ചു. 2021-22-ൽ സ്ഥാപിക്കുന്ന മെഡിക്കൽ കോളേജുകളെ സംബന്ധിച്ച് കേന്ദ്ര സർക്കാർ പറഞ്ഞിരിക്കുന്നത് ഹില്ലി ഏരിയ ആണെങ്കിൽ 250 ബെഡ് മതിയെന്നാണ്. അതിന്റെ അടിസ്ഥാനത്തിൽ., അവിടെ ജനറൽ ആശുപത്രി, ജില്ലാ ആശുപത്രി തുടങ്ങിയവയുണ്ട്, അതിൽ ഏത് വേണമെന്ന് ഒരാഴ്ചയ്ക്കുള്ളിൽ തീരുമാനിച്ചാൽ അത് കൺവെർട്ട് ചെയ്ത് മെഡിക്കൽ കോളേജ് നടപ്പാക്കുന്ന നടപടികളിലേയ്ക്ക് പോകാൻ സാധിക്കും.

ശ്രീ. കെ. സി. ജോസഫ്: സർ, (...മൈക്ക് ഓഫ്...) നാല് കൊല്ലം കൊണ്ട് കഴിഞ്ഞില്ല. പിന്നെയങ്ങോ ഒരാഴ്ചകൊണ്ട് ചെയ്യുന്നത്?

ഡോ. ടി. എം. തോമസ് ഐസക്: സർ, അതെന്തുകൊണ്ടാണെന്ന് ഞാൻ പറയാം. അവിടെ സംഭവിച്ചതെന്തെന്നാൽ, നമ്മളാദ്യം ഭൂമി

കണ്ടെത്തി. അത് വിട്ടുനൽകിയ ഭൂമിയാണ്. അന്ന് കിഫ്ബിയിൽനിന്ന് 650 കോടി രൂപ നൽകുമെന്ന് പറഞ്ഞു. എന്നാൽ ഫ്ലഡ് വനതിനെത്തുടർന്ന് ആ ഭൂമിയിൽ ഇത്രയും വലിയ കെട്ടിടം പണിയാൻ സാധിക്കില്ലെന്ന് ഡിസാസ്റ്റർ മാനേജ്മെന്റ് അതോറിറ്റി പറഞ്ഞതിനാലത് ഉപേക്ഷിച്ചു. അതിനുശേഷം 2019-ൽ നമുക്കെല്ലാവർക്കും അറിയാവുന്നതുപോലെ ചൂണ്ടയിലുള്ള പള്ളിയുടെ ഭൂമി ഏറ്റെടുക്കാനുള്ള നീക്കങ്ങൾ നടത്തിക്കൊണ്ടിരുന്നപ്പോഴാണ് ഞാൻ നേരത്തെ സൂചിപ്പിച്ച പ്രൊപ്പോസൽ വരുന്നത്. താമസംകൂടാതെ മെഡിക്കൽ കോളേജിന്റെ പ്രവർത്തനമാരംഭിക്കാൻ അതാകും കൂടുതൽ നല്ലതെന്ന് കരുതി, എന്നാലതും നടന്നില്ല. എത്രവേഗം നിർമ്മാണം പൂർത്തിയാക്കാൻ സാധിക്കുമെന്നതും അതിനാവശ്യമായ പണമുണ്ടോയെന്നതുമാണ് ദ്രുതഗതിയിൽ ഇങ്ങനെയൊരു സ്ഥാപനം ആരംഭിക്കുന്നതിനുള്ള രണ്ട് തടസ്സങ്ങൾ. രാമേശ്വരത്തെ ക്ഷൗരം പോലെ നേരത്തെ നിങ്ങൾ എല്ലാ ജില്ലയിലും മെഡിക്കൽ കോളേജെന്ന് പ്രഖ്യാപിച്ചിട്ട് അതിനായി നൽകാൻ എത്ര രൂപ കൈവശമുണ്ടായിരുന്നു? എന്നാലിന്ന് കിഫ്ബിയുണ്ട്. പണമല്ല പ്രശ്നം, ചെയ്യാൻ സാധിക്കുമോ ഇല്ലയോ എന്നതാണ് പ്രശ്നം. ചെയ്യാൻ സാധിക്കുമെങ്കിൽ അതിനുള്ള പണവുമുണ്ട്.

ശ്രീ. പി. ടി. തോമസ്: സർ, ബഹുമാനപ്പെട്ട അങ്ങയെക്കുറിച്ച് ഒരു കഥ നാട്ടിൽ പ്രചരിക്കുന്നത് അങ്ങയുടെ ശ്രദ്ധയിൽപ്പെട്ടിട്ടില്ലെങ്കിൽ അങ്ങയുടെ ശ്രദ്ധയിൽപ്പെടുത്തുകയാണ്. ഒരു കൈനോട്ടക്കാരന്റെ അടുത്തുപോയി ഒരാൾ കൈ നോക്കിയപ്പോൾ കൊട്ടാരം, കാർ, പറമ്പ് എന്നിവ വാങ്ങും വലിയ കോടീശ്വരനാകും വലിയ ജോലി ലഭിക്കുമെന്നൊക്കെ കൈനോട്ടക്കാരൻ പറഞ്ഞപ്പോൾ തോമസ് ഐസക്കിന്റെ ബഡ്ജറ്റ് പ്രസംഗംപോലെ പറയാതെ സത്യം പറയാൻ അയാൾ പറഞ്ഞുവെന്നതാണ് നാട്ടിൻപുറത്തെ ചൊല്ലു്. അക്കാര്യം ശ്രദ്ധയിൽപ്പെട്ടിട്ടുണ്ടോ?

ഡോ. ടി. എം. തോമസ് ഐസക്: സർ, എന്നാൽ ഞങ്ങളുടെ ബഡ്ജറ്റിന്റെ കഥ പറഞ്ഞുതരാം, ഈ ബഡ്ജറ്റ് പ്രസംഗത്തിന്റെ പാരഗ്രാഫ് 19-ൽ നിങ്ങളുടെ ഭരണകാലത്തെയും ഞങ്ങളുടെ ഈ ഭരണകാലത്തെയും 20 ഇനങ്ങൾ താരതമ്യപ്പെടുത്തിയിട്ടുണ്ട്. നിങ്ങൾ ഏഴായിരത്തിൽപ്പരം കിലോമീറ്റർ റോഡ് നിർമ്മിച്ചപ്പോൾ ഞങ്ങൾ പതിനൊന്നായിരം കിലോമീറ്റർ റോഡ് നിർമ്മിച്ചുകഴിഞ്ഞു. നാലായിരം കിലോമീറ്റർ റോഡ് ഈ മാർച്ച് മാസത്തിൽ നിർമ്മാണം പൂർത്തിയാക്കും. എന്തുചെയ്തുവെന്ന് നിങ്ങൾ ചോദിച്ചില്ലേ, അഞ്ച് വർഷം എന്ത് ചെയ്തുവെന്ന് സ്വയമൊന്ന്

ചോദിച്ചു നോക്കൂ. നിങ്ങൾ അഞ്ച് വർഷം ചെയ്തിന്റെ ഇരട്ടി ഈ സർക്കാർ ചെയ്തു. അതിന്റെ കണക്കുമായാണ് ജനങ്ങളുടെ അടുത്ത് പോകുന്നത്. നിങ്ങൾ ആ റോഡുകൂടിയുണ്ട്, അത് തീർന്നില്ല, ഇവിടെ തുടങ്ങുമെന്ന് പറഞ്ഞിട്ട് ഭൂമിയെടുത്തില്ല എന്നൊക്കെ പറയുമ്പോൾ ജനങ്ങളുടെ മുന്നിൽ ഞങ്ങൾക്ക് കാണിക്കാനുള്ളത് ഇത്രയും കാര്യങ്ങൾ ഞങ്ങൾ ചെയ്തുവെന്നാണ്. അവർ ചെയ്തിന്റെ ഇരട്ടി ചെയ്തിരിക്കുന്നുവെന്നാണ്. കണക്ക് ഇരുപതുണ്ട്. അത് തെറ്റെന്ന് ആരും പറഞ്ഞിട്ടില്ല. ശ്രീ. തിരുവഞ്ചൂർ രാധാകൃഷ്ണനിവിടെ വളർച്ചാ നിരക്കിനെക്കുറിച്ച് പറഞ്ഞു. നിങ്ങളുടെ അഞ്ച് വർഷം 4.9 ശതമാനമാണ് ശരാശരി വളർച്ചാനിരക്ക്. ഈ സർക്കാരിന് നിങ്ങൾ പറഞ്ഞ 3.45 ഉണ്ടായിട്ട് ഈ 4 വർഷം വളർച്ച 5.9 ശതമാനമാണ്. നിങ്ങൾക്ക് നോക്കാം. ഇത് കൃത്യമായ കണക്കാണ്. ഈ നേട്ടങ്ങളും ഇനി ചെയ്യാൻ പോകുന്ന കാര്യങ്ങളും പറഞ്ഞാണ് ഞങ്ങൾ ജനങ്ങളെ സമീപിക്കാൻ പോകുന്നത്.

ശ്രീ. ടി. വി. ഇബ്രാഹിം: സർ, കോഴിക്കോട് എയർപോർട്ടിന്റെ കാര്യമിവിടെ പറയുകയുണ്ടായി. നാഷണൽ ഹൈവേയിൽനിന്ന് കോഴിക്കോട് എയർപോർട്ടിലേയ്ക്ക് പോകുന്ന റോഡിനായി പൊതുമരാമത്ത് വകുപ്പിന്റെ എഞ്ചിനീയറിംഗ് വിഭാഗം 7 കോടി രൂപയുടെ എസ്റ്റിമേറ്റ്

സമർപ്പിച്ചിട്ടുണ്ട്. പ്രസ്തുത മെയിൻ റോഡ് നന്നാക്കാനായി 7 കോടി രൂപ അനുവദിക്കുമോ?

ഡോ. ടി. എം. തോമസ് ഐസക്: സർ, ഇത്തരത്തിൽ ആ റോഡ് നന്നാക്കുമോ, ഈ റോഡ് നന്നാക്കുമോ എന്ന് ചോദിച്ചാൽ എനിക്കീ സ്ഥലങ്ങളൊന്നും പരിചിതമല്ല. പണം ഇതിനൊന്നും പ്രതിബന്ധമല്ലെന്നാണ് ഞാൻ പറയുന്നത്. ഇന്ന് ഇരുപത്തയ്യായിരം കോടി രൂപയുടെ റോഡുകളും പാലങ്ങളുമാണ് നിർമ്മാണത്തിലിരിക്കുന്നത്. ഈ ഇരുപത്തയ്യായിരം കോടി രൂപയിൽ നിങ്ങളിവിടെ പറഞ്ഞ 7 കോടി രൂപ ഉൾപ്പെടാത്തതെന്താണെന്ന് എനിക്കിപ്പോൾ പറയാൻ സാധിക്കില്ല. എന്നാലേനിക്ക് താത്പ്രീകമായി ഒരേതിർപ്പും ഇക്കാര്യത്തിനോടില്ല.

ഒരു മാസമല്ലേയുള്ളൂ, അത് കഴിഞ്ഞാൽ ബഡ്ജറ്റ് പുതുക്കാൻ പോകുകയല്ലേയെന്നാണ് ശ്രീ. പാറക്കൽ അബ്ദുല്ലയും ബഹുമാനപ്പെട്ട പ്രതിപക്ഷനേതാവും ഇവിടെ പറഞ്ഞത്. അതെ, ഞങ്ങൾ ബഡ്ജറ്റ് പുതുക്കും. ഇപ്പോൾ പറയുന്ന റവന്യൂ ഗ്യാപ്പ് എങ്ങനെ കുറയ്ക്കാൻ സാധിക്കുമെന്ന് ഞങ്ങൾ നോക്കും. നമ്മുടെ പാഠമടകൾ സർക്കാരിന്റെ നിയന്ത്രണത്തിൽ കൊണ്ടുവന്നിട്ടോ, മണലിന്റെ അടിസ്ഥാനത്തിലോ,

എങ്ങനെ നികുതിയേതര വരുമാനം വർദ്ധിപ്പിക്കാൻ സാധിക്കുമെന്ന് നോക്കും. ഇത്തരത്തിൽ റവന്യൂ വരുമാനം വർദ്ധിപ്പിക്കാനുള്ള കാര്യങ്ങളൊക്കെ ഞങ്ങളുടെ തിരുത്തലുകളിൽ വരും. അതിപ്പോൾ പറഞ്ഞിട്ടില്ല. അക്കാര്യം ഞങ്ങൾ ചർച്ച ചെയ്യും. ഈ റവന്യൂ ഗ്യാപ്പ് ഇനിയും കുറയ്ക്കേണ്ടതുണ്ട്. ഞങ്ങൾ ജനങ്ങളെ സമീപിക്കാൻ പോകുന്നത് ഈ ബഡ്ജറ്റിൽ പറഞ്ഞ കാര്യങ്ങളും ബഡ്ജറ്റിൽ പറയാത്ത കുറച്ച് കാര്യങ്ങൾ അധികമായും ചെയ്യുമെന്ന് വ്യക്തമാക്കിക്കൊണ്ടാണ്. ബഹുമാനപ്പെട്ട മുഖ്യമന്ത്രി ജനങ്ങളോട് അഭിപ്രായം ആരാധനയാണ്. അതിന്റെ അടിസ്ഥാനത്തിൽ ഒരു മാനിഫെസ്റ്റോ ഉണ്ടാക്കും. ഈ പറഞ്ഞ കാര്യങ്ങളെല്ലാം ചെയ്യാനുള്ളതാണ്. നമ്മുടെ കേരള സാമൂഹിക വ്യവസ്ഥയുടെ അടിത്തറയിലൊരു പൊളിച്ചെഴുത്ത് കൊണ്ടുവരാൻ പോകുകയാണ്. അതിന്റെ മേൽക്കൂരയുടെ കാര്യം ഞാൻ പറഞ്ഞു, ക്ഷേമ പ്രവർത്തനങ്ങൾ, പെൻഷൻ ഇവയെല്ലാം നൽകുന്നു. എന്നാലതിന്റെ അടിത്തറ പഴയ രീതിയിൽത്തന്നെയാണ്. പഴയ വ്യവസായങ്ങളിൽ പലതും കാലഹരണപ്പെട്ടതാണ്. അവ വേഗത്തിൽ വളരില്ല. നമ്മുടെ മനുഷ്യ പ്രകൃതിക്കും ഭൂപ്രകൃതിക്കുമെല്ലാം അനുയോജ്യമായ പുതിയ വിജ്ഞാന

വ്യവസായങ്ങളിലേയ്ക്ക് മാറാനായി കൃത്യമായ ഒരു കർമ്മപദ്ധതിയുമായി മുന്നോട്ടുവരികയാണ്.

ബഹുമാനപ്പെട്ട പ്രതിപക്ഷ നേതാവേ, നിങ്ങൾക്കൊരു പരിപാടിയുണ്ടെങ്കിൽ അത് തയ്യാറാക്കൂ. ഏതായാലും ഒരു ഗെയിം പ്ലാൻ പൊളിഞ്ഞല്ലോ. ഇതൊക്കെ ഇങ്ങനെ മുന്നോട്ടു കണ്ടുകഴിഞ്ഞപ്പോൾ ഒരു അഭിപ്രായ സർവ്വേ, തുടർഭരണമുണ്ടാകുമെന്നൊരു തോന്നൽ വന്നപ്പോൾ രണ്ടാംപക്കം, മൂന്നാം പക്കമുള്ള പെരുമാറ്റം ഈ സഭയിൽ കണ്ടതല്ലേ? കോവിഡ്-19-നെ നിയന്ത്രിക്കാനായി ബഹുമാനപ്പെട്ട മുഖ്യമന്ത്രിയുമായി ഒരുമിച്ചുള്ള പത്രസമ്മേളനം, പ്രവർത്തനം, ഒരുമിച്ച് ഫൈറ്റ് ചെയ്യാമെന്നൊക്കെ പറഞ്ഞയാളുകൾ പിന്നെയങ്ങു മാറുകയാണ്, ആ വ്യത്യാസം. നിങ്ങൾ വിചാരിച്ചത് സ്വപ്ന സുരേഷിനെയെല്ലാം കൂട്ടുപിടിച്ച് ഈ അലമ്പെല്ലാം പറഞ്ഞിട്ട് ജനങ്ങളെ മാറ്റി സർക്കാരിനെ തിരിക്കാൻ പറ്റുമെന്ന് വിചാരിച്ചു. എന്താണ് നിങ്ങൾ പറയാത്തത്, എന്താണ് നിങ്ങൾ ചെയ്യാത്തത്. ഇന്നിപ്പോൾ അതിന്റെ സാമ്പിളല്ലെ. ഞാൻ നേരത്തെ പറഞ്ഞത് വീണ്ടും ആവർത്തിക്കുന്നില്ല. നിങ്ങൾക്ക് ബഹുമാനപ്പെട്ട സ്പീക്കറെക്കുറിച്ച് വിമർശനങ്ങളൊക്കെ ഉന്നയിക്കാം. പക്ഷേ

എന്തൊക്കെയാണ് പറഞ്ഞത്? എന്തും പറയാം, പക്ഷേ, ജനങ്ങൾ അംഗീകരിക്കില്ല. ബഹുമാനപ്പെട്ട പ്രതിപക്ഷ നേതാവേ, അങ്ങിത് പഠിക്കുക, ഇപ്പോൾ ബോധ്യമായിക്കാണുമല്ലോ; എന്തും അഴിമതിയായി പ്രഖ്യാപിക്കുകയല്ലേ? ട്രാൻസ്ഗ്രിഡ് - അഴിമതി, കെ-ഫോൺ - അഴിമതി, ഇത് അഴിമതി ഇതൊക്കെ ആർ വിശ്വസിക്കുമെന്നാണ് പറയുന്നത്. എന്നിട്ട് എന്ത് ചെയ്തു? വിജയമുറപ്പിക്കാൻവേണ്ടി ജമാഅത്തെ-ഇസ്ലാമിയുമായി കൂട്ടുകൂടി. ബഹുമാന്യനായ അദ്ദേഹം ഇവിടെ ഇല്ലല്ലോ; തിരുവനന്തപുരത്ത്, മണ്ഡലത്തിലിറങ്ങി അടുത്ത നിയമസഭയിൽ ബി.ജെ.പി.-യുടെ വോട്ട് വാങ്ങാൻ വേണ്ടി കോൺഗ്രസ്സിന്റെ വോട്ട് അഡ്വാൻസായി വിറ്റ് നടന്ന എം.എൽ.എ., നിങ്ങളുടെ ആൾക്കാർതന്നെ പറഞ്ഞതല്ലേ, ഞാൻ പറഞ്ഞതല്ലല്ലോ; എന്നെക്കൊണ്ട് പേര് പറയിക്കണോ; യോഗത്തിൽ തമ്മിൽ തല്ലിയതല്ലേ; എത്ര സ്ഥലത്ത് ഇങ്ങനെയുള്ള ഏർപ്പാടുകളുണ്ട്? ബഹുമാനപ്പെട്ട പ്രതിപക്ഷ നേതാവേ, ഈ കുറുക്ക് വഴികളൊന്നും നിങ്ങളെ അധികാരത്തിലെത്തിക്കില്ല. കേരളത്തിലെ ജനങ്ങളുടെ മുന്നിൽ ഞങ്ങളൊരു പരിപാടി വയ്ക്കുകയാണ്. ക്ഷേമം കൈവിടാതെ അത് വർദ്ധിപ്പിക്കും ഇനിയും, പശ്ചാത്തല സൗകര്യങ്ങൾ കിഫ്ബി വഴിയൊരുക്കി. നിങ്ങൾ അത് മുഴുവൻ

ഭരണഘടനാ വിരുദ്ധമായ പരിപാടി എന്നുപറഞ്ഞ് നടക്കുന്നവരാണ്. വേറൊരു ബദൽ പരിപാടി പറയൂ. കേരളത്തിന്റെ വികസന പ്രവർത്തനത്തിനായി അറുപതിനായിരം കോടി രൂപയുടെ പരിപാടി പറഞ്ഞാൽ മതി, ഇപ്പോൾ പറയണ്ട. നിങ്ങളുടെ പരിപാടിയിൽ അത് വയ്ക്കുക. കേരളത്തിന്റെ സാമ്പത്തിക അടിത്തറയെ മാറ്റാൻ ഞങ്ങളൊരു പരിപാടി ഈ ബഡ്ജറ്റിലൂടെ വെച്ചിട്ടുണ്ട്. നിങ്ങളൊരു പദ്ധതിയുമായി വരൂ. എന്നിട്ട് നമുക്ക് ജനങ്ങളോട് സംസാരിക്കാം. അല്ലാതെ ബഹുമാനപ്പെട്ട പ്രതിപക്ഷ നേതാവേ, ജമാഅത്തെ ഇസ്ലാമിയുമായും, ബി.ജെ.പി.-യുമായിട്ടുള്ള ചില ഇടപാടുകൾ നടത്തിക്കൊണ്ട് കേരളത്തിൽ നിങ്ങൾ രക്ഷപ്പെടില്ല.

ശ്രീ. രമേശ് ചെന്നിത്തല: സർ, ഞങ്ങൾക്ക് വ്യക്തമായ പരിപാടികളുണ്ട്. അത് ജനങ്ങളുടെ മുമ്പിൽ വെച്ചുകൊണ്ടുതന്നെയായിരിക്കും ഞങ്ങൾ തെരഞ്ഞെടുപ്പിനെ നേരിടുന്നത്. പഞ്ചായത്ത് തെരഞ്ഞെടുപ്പിൽ ജയിച്ചെന്ന് കരുതി അഹങ്കരിക്കണ്ട. പാർലമെന്റ് തെരഞ്ഞെടുപ്പിൽ ജനങ്ങൾ നിങ്ങൾക്ക് ശിക്ഷ നൽകിയതാണ്. ഈ നിയമസഭ തെരഞ്ഞെടുപ്പിൽ ഒരു സംശയവും വേണ്ട കേരളത്തിലെ തെരഞ്ഞെടുപ്പ് കഴിയുമ്പോൾ യു.ഡി.എഫ്. അധികാരത്തിൽ വരുമെന്ന കാര്യത്തിൽ

തർക്കംവേണ്ട.

ശ്രീ. കെ. സി. ജോസഫ്: സർ, ബഹുമാനപ്പെട്ട ധനകാര്യ വകുപ്പുമന്ത്രി ഇവിടെ ചെയ്ത കാര്യങ്ങളുടെ വലിയൊരു പട്ടിക നിരത്തി. ഇന്നത്തെ മാതൃഭൂമി പത്രം അതിന്റെ എം.ഡി. ശ്രീ. എം. വി. ശ്രോയാംസ് കുമാറാണ്. രണ്ട് കൊല്ലം കഴിഞ്ഞിട്ടും ഒരു റോഡ് പോലും ടെണ്ടർ ചെയ്തിട്ടില്ല. പ്രളയാനന്തര പുനർനിർമ്മാണ പദ്ധതിയുടെ ഭാഗമായി ഇടുക്കി, പത്തനംതിട്ട, വയനാട് ജില്ലയിൽ പ്രഖ്യാപിച്ച 77 റോഡ് പ്രവൃത്തികളിൽ ഒന്നിനുപോലും ഇതുവരെ ടെണ്ടർ ആയിട്ടില്ല. 15 പ്രവൃത്തികൾക്കുമാത്രം ഡി.പി.ആർ ആയി. ആ പദ്ധതികൾ നടക്കാൻ പോകുന്നില്ല. ഇതാണ് ട്രാക്ക് റെക്കോർഡ്. പ്രഖ്യാപനങ്ങളല്ലാതെ നടപ്പിലാക്കാൻ സാധിക്കുന്നില്ല.

ശ്രീ. വി. ഡി. സതീശൻ: സർ, ബഹുമാനപ്പെട്ട ധനകാര്യ വകുപ്പുമന്ത്രിയും ശ്രീ. ഇ.പി. ജയരാജനും പറഞ്ഞു നിങ്ങൾ ജമാഅത്തെ ഇസ്ലാമിയുമായി കൂടിയില്ലേ എന്ന്. ഞാനൊരു ചോദ്യം ചോദിക്കട്ടെ. 1996 മുതൽ 2016 വരെയുള്ള അഞ്ച് തെരഞ്ഞെടുപ്പുകളിൽ ഞാൻ മത്സരിച്ചിട്ടുണ്ട്. ഈ അഞ്ച് തെരഞ്ഞെടുപ്പിലും ജമാഅത്തെ ഇസ്ലാമി എനിക്കെതിരായിരുന്നു. എൽ.ഡി.എഫ് സ്ഥാനാർത്ഥികൾക്കൊപ്പമാണ് ജമാഅത്തെ ഇസ്ലാമി

നിന്നത്. ഞാൻ എന്റെ കാര്യം മാത്രമാണ് പറയുന്നത്. ആ തെരഞ്ഞെടുപ്പുകളിലെല്ലാം കേരളത്തിലെ സി.പി.ഐ.(എം) നേതാക്കന്മാർ ജമാഅത്തെ ഇസ്ലാമിയുടെ ആസ്ഥാനത്ത് ചെന്നു. ആദ്യം വെൽഫെയർ പാർട്ടിയൊന്നുമുണ്ടായിരുന്നില്ല, ജമാഅത്തെ ഇസ്ലാമി ആയിരുന്നു, പിന്നീടാണ് വെൽഫെയർ പാർട്ടി വന്നത്. ഈ അഞ്ച് നിയമസഭ തെരഞ്ഞെടുപ്പുകളിലും എന്റെ കാര്യത്തിൽ മാത്രമല്ല, എല്ലാ തെരഞ്ഞെടുപ്പുകളിലും സി.പി.ഐ.(എം) നേതാക്കന്മാർ അവരുടെ ആസ്ഥാന മന്ദിരത്തിൽപ്പോയി അവരെക്കണ്ട് അവരുമായി ധാരണയുണ്ടാക്കിയിട്ടുണ്ട്. കഴിഞ്ഞ പാർലമെന്റ് തെരഞ്ഞെടുപ്പിൽ നിങ്ങളുടെകൂടെ നിൽക്കുമ്പോഴും എ.കെ.ജി സെന്ററിലിരിക്കുമ്പോഴും അവർ വലിയ മതേതരവാദികൾ. എ.കെ.ജി സെന്ററിൽനിന്നും ഇറങ്ങിക്കഴിഞ്ഞാൽ അവർ വർഗ്ഗീയവാദികൾ. എന്നിട്ട് നിങ്ങൾ എസ്.ഡി.പി.ഐ.-യുമായി കൂട്ടുകൂടുകയാണ്. ഇതാണോ രാഷ്ട്രീയം?

ഡോ. ടി. എം. തോമസ് ഐസക്: സർ, റീബിൽഡ്

കേരളയെക്കുറിച്ചുള്ള ന്യൂസ് ഞാനും വായിച്ചു. റീബിൽഡ് കേരളയിൽ ഞാൻ ഇന്നലെ ഇവിടെ കണക്ക് പറഞ്ഞു, 7100 കോടി രൂപയുടെ ഭരണാനുമതി

നൽകിയിട്ടുണ്ട്, മൂവായിരത്തിൽപ്പരം കോടി രൂപയുടെ ടെണ്ടർ ചെയ്യുകഴിഞ്ഞുവെന്നാണ് പറയുന്നത്. അതിൽ ആയിരം കോടി രൂപയുടെ ഗ്രാമീണ റോഡുകൾ ഉണ്ട്. ശ്രീ. എ.സി. മൊയ്തീൻ പറയുന്നത് അതിൽ എഴുപത്തിയഞ്ച് ശതമാനം മാർച്ചിനുള്ളിൽ പൂർത്തിയാകും, ബാക്കി ഇരുപത്തിയഞ്ച് മാത്രമേ അപ്പുറത്തേക്ക് കൊണ്ടുപോകാൻ കഴിയൂവെന്നാണ്. നിങ്ങൾ എന്തുവേണമെങ്കിലും എഴുതൂ. ഗ്രാമീണ റോഡ് കേന്ദ്രീകൃതമായി സർവ്വെ നടത്തി ഐഡന്റിഫൈ ചെയ്ത് അതിന്റെ അടിസ്ഥാനത്തിലാണ് ചെയ്യുന്നത്, അതുകൊണ്ടാണ് സമയമെടുത്തത്. കാരണം ലോക ബാങ്കിൽ നിന്ന് എടുക്കുന്ന വായ്പയാണ്. അപ്പോൾ അതിനുവേണ്ടി പ്രത്യേകമായി ഒരു പാക്കേജ് കൊടുക്കണം. അതിനായി കുറച്ച് സമയമെടുത്തിട്ടുണ്ട്. ഞാൻ അവസാനിപ്പിക്കുകയാണ്. ബഹുമാനപ്പെട്ട പ്രതിപക്ഷ നേതാവേ, കഴിഞ്ഞ ആറ് മാസമായി നിങ്ങൾ ചെയ്യുകൊണ്ടിരിക്കുന്ന ചെയ്തികൾ ജനങ്ങൾ അംഗീകരിക്കുന്നില്ല. കോൺഗ്രസ് ഇവിടെനിന്ന് പോയി, ഇല്ലാതായി എന്നൊന്നും നമ്മൾ പറയുന്നില്ല. പക്ഷേ ഈ മിനുക്കുപണിയിലൂടെയും പുറകിൽ നടത്തുന്ന കളികൾകൊണ്ടും നിങ്ങൾ എത്തില്ല. എങ്ങനെയാണ് നേമം മണ്ഡലത്തിൽ ബി.ജെ.പി. ജയിച്ചത്. കോൺഗ്രസ്സിന്റെ

വോട്ടെവിടെപ്പോയി. ഇത് ആവർത്തിക്കാനല്ലേ തിരുവനന്തപുരത്ത് ചർച്ചകൾ നടത്തിയത്. നിങ്ങൾ ബി.ജെ.പി.-യെയും ജമാഅത്തെ ഇസ്ലാമിയെയും എതിർക്കാൻ തയ്യാറാകുന്ന നിലപാടെടുത്ത് പരിപാടി വയ്ക്കൂ. നമുക്ക് ജനങ്ങളോട് സംസാരിക്കാം. കേരളത്തിൽ ആദ്യമായി ഇടതുപക്ഷത്തിന് തുടർഭരണം വരുകയാണെന്ന് ഞങ്ങൾക്കുറപ്പുണ്ട്. ആ ഉറപ്പ് ഈ ബഡ്ജറ്റിൽ പ്രതിഫലിക്കുന്നുണ്ട്. ഈ ബഡ്ജറ്റ് ആത്മവിശ്വസത്തിന്റെ ബഡ്ജറ്റാണ്. ഇതിന്റെ വോട്ട് ഓൺ അക്കൗണ്ട് അംഗീകരിക്കണമെന്ന് അഭ്യർത്ഥിക്കുന്നു.

മി. സ്പീക്കർ: ഡോ. എം. കെ. മുനീർ അവതരിപ്പിച്ച 1, 36, 64, 88, 120,

150 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ഡോ. എം. കെ. മുനീർ: സർ, ഞാൻ പ്രസ് ചെയ്യുന്നില്ല.

മി. സ്പീക്കർ: ഡോ. എം. കെ. മുനീർ അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

പ്രൊഫ. ആബിദ് ഹുസൈൻ തങ്ങൾ അവതരിപ്പിച്ച 6, 71, 91, 123

എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

പ്രൊഫ. ആബിദ് ഹുസൈൻ തങ്ങൾ: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: പ്രൊഫ. ആബിദ് ഹുസൈൻ തങ്ങൾ അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

ശ്രീ. പി. കെ. ബഷീർ അവതരിപ്പിച്ച 21-ാം നമ്പർ ഭേദഗതി പ്രസ് ചെയ്യുന്നുണ്ടോ?

ശ്രീ. പി. കെ. ബഷീർ: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: ശ്രീ. പി. കെ. ബഷീർ അവതരിപ്പിച്ച ഭേദഗതി സഭ നിരാകരിച്ചിരിക്കുന്നു.

ശ്രീ. പി. കെ. അബ്ദു റബ്ബ് അവതരിപ്പിച്ച 25, 136 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. പി. കെ. അബ്ദു റബ്ബ്: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: ശ്രീ. പി. കെ. അബ്ദു റബ്ബ് അവതരിപ്പിച്ച ഭേദഗതികൾ സഭ നിരാകരിച്ചിരിക്കുന്നു.

ശ്രീ. പാറക്കൽ അബ്ദുല്ല അവതരിപ്പിച്ച 42, 128 എന്നീ നമ്പർ ഭേദഗതികൾ പ്രസ് ചെയ്യുന്നുണ്ടോ?

ശ്രീ. പാറക്കൽ അബ്ദുല്ല: സർ, ഞാൻ പ്രസ് ചെയ്യുന്നില്ല.

മി. സ്ലീക്കർ: ശ്രീ. പാറക്കൽ അബ്ദുല്ല അവതരിപ്പിച്ച ഭേദഗതികൾ സഭ

നിരാകരിച്ചിരിക്കുന്നു.

ധനകാര്യവും കയറും വകുപ്പുമന്ത്രി അവതരിപ്പിച്ച Demands for Grants
on Account സംബന്ധിച്ച ഉപക്ഷേപം പാസാക്കണമെന്ന പ്രമേയത്തെ

അനുകൂലിക്കുന്നവർ

പ്രതികൂലിക്കുന്നവർ

ശ്രീ. കെ. സി. ജോസഫ്: സർ, ഞാൻ പോൾ ആവശ്യപ്പെടുന്നു.

മി. സ്പീക്കർ: ശബ്ദവോട്ട് രേഖപ്പെടുത്തിയാൽ പോരേ?

ശ്രീ. കെ. സി. ജോസഫ്: മതി.

മി. സ്പീക്കർ: പ്രമേയം ശബ്ദവോട്ടോടെ സഭ അംഗീകരിച്ചിരിക്കുന്നു.

ഉപക്ഷേപം പാസ്സായിരിക്കുന്നു. വോട്ട് ഓൺ അക്കൗണ്ട്
അനുവദിച്ചിരിക്കുന്നു.

ഓർഡർ... ഓർഡർ... സഭ ഇപ്പോൾ പിരിയുന്നതും നാളെ രാവിലെ

9.00 മണിക്ക് വീണ്ടും സമ്മേളിക്കുന്നതുമാണ്.

(2021 ജനുവരി മാസം 22-ാം തീയതി വെള്ളിയാഴ്ച രാവിലെ 9.00

മണിക്ക് വീണ്ടും സമ്മേളിക്കുന്നതിനായി സഭ രാത്രി 10.09-ന് പിരിഞ്ഞു.)
